

د پيدايښت کتاب

دنيا څنگه پيدا شوه

۱) په ابتدا کې خدای پاک اسمان او ځمکه پيدا کړل. (۲) ځمکه خالي او بې شکره وه او د ژورو دريابونو په سطح باندې تياره وه او د خدای پاک روح د اوبو په مخ باندې گرځېده. (۳) خدای پاک وفرمايل: <رڼايي دې شي> او رڼايي شوه. (۴) خدای پاک رڼايي وليدله چې ښه ده او هغه رڼايي د تيارې څخه جدا کړه. (۵) خدای پاک رڼايي د ورځې په نوم ياده کړه او تياره يې د شپې په نوم ياده کړه، ماښام و او سهار شو. دا اوله ورځ وه.

۶) خدای پاک وفرمايل: <د اوبو ترمنځ دې فضا وي چې پاسنی اوبه د لاندې اوبو څخه جدا کړي.> (۷) خدای پاک فضا جوړه کړه او د فضا لاندې اوبه يې د پاسنيو اوبو څخه جدا کړې او هماغه شان وشول. (۸) خدای پاک فضا د اسمان په نوم ياده کړه، ماښام و او سهار شو. دا دوهمه ورځ وه.

۹) خدای پاک وفرمايل: <د اسمان لاندې اوبه دې په يو ځای کې راټولې شي او وچه دې ښکاره شي> او هماغه شان وشول. (۱۰) خدای پاک وچه د ځمکې په نوم ياده کړه او اوبه يې د درياب په نوم يادې کړې او خدای پاک وليدل چې دا ښه دي. (۱۱) خدای پاک وفرمايل: <ځمکه دې نباتات راشنه کړي. هغه تخم لرونکي نباتات، مېوه لرونکې ونې چې خپل جنس او شکل ته ورته مېوه او تخم د ځمکې پرمخ ونيسي.> او هماغه شان وشول. (۱۲) ځمکې هغه بوټي راشنه کړل چې د خپل جنس په شان تخم نيسي او هغه مېوه دارې ونې چې د هغو تخم د هغوی د جنس په شان وي او خدای پاک وليدل چې دا ښه دي. (۱۳) ماښام و او سهار شو. دا

۱۴) خدای پاک وفرمایل چې <د اسمان په فضا کې دې رنځگاني وي چې

ورخ د شپې څخه جدا کړي او هغه دې د نښو په څېر د ورځو، فصلونو او

کلونو دپاره وي، ۱۵) او د اسمان په فضا کې دې رنځگاني وي چې ځمکه

روښانه کړي > او هماغه شان وشول. ۱۶) خدای پاک دوه لويې رنځگاني

جوړې کړې، لمر يې د ورځې د رڼا ورکولو دپاره او سپوږمۍ يې د شپې د

رڼا ورکولو دپاره او ستوري يې هم جوړ کړل. ۱۷) خدای پاک هغوی د

اسمان په فضا کې ځای په ځای کړل ترڅو ځمکې ته رڼايي ورکړي، ۱۸)

چې ورځ او شپه ورباندې رڼا شي او رڼا د تيارې څخه جدا کړي او خدای

پاک وليدل چې دا ښه دي. ۱۹) ماښام ؤ او سهار شو، دا څلورمه ورځ وه.

۲۰) خدای پاک وفرمایل: <اوبه دې د ژونديو موجوداتو څخه ډکې شي او

مرغان دې د ځمکې د پاسه د اسمان په فضا کې والوزي.> ۲۱) نو خدای

پاک لوی دريایي حيوانات او د مخلوقاتو ټول ډولونه چې په اوبو کې

اوسېږي جوړ کړل. هغه همدارنگه ډول ډول مرغان د هغوی د جنس په شان

جوړ کړل او خدای پاک وليدل چې دا ښه دي. ۲۲) خدای پاک هغوی ته

برکت ورکړ، ويې فرمایل: <بارداره او زيات شئ او درياښونه ډک کړئ او

مرغان دې د ځمکې په مخ زيات شي.> ۲۳) ماښام ؤ او سهار شو. دا

پنځمه ورځ وه.

۲۴) خدای پاک وفرمایل: <په ځمکه کې دې ژوندي حيوانات د دوی د

جنس په څېر راپيدا شي، کورني حيوانات او وحشي حيوانات او خزندې

دې د هغوی د جنس په شان راپيدا کړي > او هماغه شان وشول. ۲۵) نو

خدای پاک وحشي حيوانات د هغو د جنس په شان او کورني حيوانات او

خزندې د هغوی د جنس په شان جوړ کړل او خدای پاک وليدل چې دا ښه

دي.

۲۶) خدای پاک وفرمایل: >مونږ به انسان په خپل شکل او زمونږ په شان

جوړ کړو ترڅو دوی په ماهیانو، په مرغانو، په کورني حیواناتو، په ټوله
ځمکه او خزندو باندې حکم چلوي.< ۲۷) نو خدای پاک انسان په خپل
شکل پیدا کړ، هغه یې د خدای پاک په شکل پیدا کړ. هغوی یې نر او بڼه
پیدا کړل. ۲۸) خدای پاک هغوی ته برکت ورکړ او ویې فرمایل: >بارداره
او زیات شی او ځمکه د خلکو څخه ډکه کړئ او د خپل واک لاندې یې
راولئ او په ماهیانو، په مرغانو او په ټولو حیواناتو باندې حکم چلوی.<

۲۹) خدای پاک وفرمایل: >ما تاسو ته د ځمکې په مخ باندې ستاسو د
خوراک دپاره هغه بوتی او هغه مېوه دارې ونې درکړي دي چې تخم نیسي.
۳۰) ما ټولو وحشي حیواناتو، مرغانو، خزندو او هغو ټولو ته چې د
ژوندون ساه په کې ده ټول شنه بوتی د هغوی د خوراک دپاره ورکړل.< او
همداسې وشول.

۳۱) هر هغه څه چې خدای پاک جوړ کړي وو هغه یې ولیدل چې ټول ډېر
ښه وو! ماښام و او سهار شو. دا شپږمه ورځ وه.

۲
۱) نو اسمان او ځمکه او نور ټول شیان جوړ شول. ۲) په اوومه
ورځ خدای پاک هغه ټول کارونه چې کول یې سرته ورسول او کار یې بس
کړ. ۳) خدای پاک اوومه ورځ مبارکه وبلله او هغه یې خاصه وگرځوله
ځکه چې په هغه ورځ هغه پیدایښت پوره کړ او کار یې بس کړ. ۴) دا د
اسمان او ځمکې پیدا کېدل وو.

د عدن باغ

څه وخت چې څښتن خدای اسمانونه او ځمکه جوړ کړل، ۵) تر هغه
وخته پورې لا هیڅ واښه یا نور بوتی راشنه شوي نه وو، ځکه چې څښتن

خدای باران نه و اورولی او څوک نه و چې په ځمکه باندې کار وکړي.
⑥ نو د ځمکې څخه د اوبو ویالې راووتلې او د ځمکې منځ ته یې اوبه ورکړې.

⑦ څښتن خدای خاوره راواخیستله او د هغې څخه یې آدم جوړ کړ او د هغه په پوزه کې یې د ژوندون روح پو کړ او هغه ژوندی بدن شو.

⑧ څښتن خدای په عدن کې لمرخاته خواته یو باغ جوړ کړ او هغه انسان چې هغه جوړ کړی و هغه یې په دې باغ کې واچاوه. ⑨ خدای پاک په دې باغ کې هر قسم بنایسته او مېوه دارې ونې راشنې کړلې او د باغ په منځ کې دوه نورې ونې وې. یوه د ژوندانه ونه او بله د بنو او بدو د پیژندلو ونه.

⑩ د عدن څخه یو سیند جاري شو چې باغ ته اوبه ورکړي او دا سیند بیا په څلورو سیندونو باندې ووېشل شو. ⑪ د اولني سیند نوم فیشون دی چې د حویلي په ټوله ځمکه باندې راتاو شوی دی او هلته سره زر دي، ⑫ چې د هغه ځای سره زر ډېر ښه دي. د خوشبویی مواد او قیمتي تیرې هم په کې پیدا کېږي. ⑬ دوهم یې د جیحون سیند دی چې د کوش د ټولې ځمکې څخه راتاو شوی دی. ⑭ دریم سیند د دجلې په نوم یادېږي چې د آشور لمرخاته خواته بهیږي او څلورم د فرات سیند دی.

⑮ نو څښتن خدای حضرت آدم د عدن په باغ کې واچاوه چې د هغه خدمت او ساتنه وکړي. ⑯ څښتن خدای حضرت آدم ته وفرمایل: <د باغ د ټولو ونو څخه مېوه خوړلی شې. ⑰ مگر د بنو او بدو د پیژندلو د ونې څخه نه، ځکه کله چې د هغې ونې مېوه وخورې یې شکه چې مړ به شې.>

⑱ څښتن خدای وفرمایل: <دا ښه نه ده چې آدم دې یوازې اوسي، زه به د هغه دپاره یو مناسب ملگری جوړوم چې د هغه سره مرسته وکړي.>

١٩) نو بيا خبستن خدای د خاورې څخه ټول حيوانات او مرغان جوړ کړل او هغه يې حضرت آدم ته راوستل ترڅو وگوري چې په هغوی باندې کوم نوم ږدي. په دې ترتيب سره په هغوی ټولو باندې نومونه کېښودل شول.

٢٠) بيا حضرت آدم په ټولو کورني او وحشي حيواناتو او مرغانو باندې نومونه کېښودل.

د هغوی څخه يو هم د حضرت آدم دپاره مناسب ملگری نه ؤ. (٢١) نو خبستن خدای حضرت آدم په درانه خوب باندې ویده کړ او د هغه د پوښتنيو څخه يې يوه راواخيستله او د هغې ځای يې په غوښه باندې ډک کړ. (٢٢) خبستن خدای د هغې پوښتني څخه ښځه جوړه کړه او هغه يې حضرت آدم ته راوستله. (٢٣) حضرت آدم وفرمايل:

>دلته اوس زما په شان يو څوک شته!

هدوکي يې زما د هډوکي څخه اخيستل شوی او غوښه يې زما له غوښې څخه

د هغې نوم ښځه ده ځکه چې هغه د سړي څخه اخيستل شوې ده <

٢٤) له همدې کبله سړی خپل مور او پلار پرپردي او د خپلې ښځې سره يوځای شي او سره يو وجود شي.

٢٥) سره د دې چې حضرت آدم او د هغه ښځه دواړه لوخ وو، خو دوی نه شرمېدل.

د انسان اولنی گناه

٣ ١) د هغو ټولو وحشي حيواناتو د ډلې څخه چې خبستن خدای جوړ کړي وو، مار ډېر مکرجن ؤ. يوه ورځ هغه ښځې ته راغی او پوښتنه يې

ورخه وکړه: <آيا په رښتيا سره خدای پاک تاسو ته ويلي دي چې په باغ کې د هېڅ يوې ونې مېوه ونه خورئ؟>

٢) ښځې ځواب ورکړ: <خدای پاک فرمايلي دي چې مونږ کولی شو د باغ د ټولو ونو د مېوو څخه وخورو، (٣) بې له هغې ونې څخه چې د باغ په منځ کې ده. هغه مونږ ته فرمايلي دي چې د هغې ونې مېوه مه خورئ حتی هغې ته لاس هم مه وروړئ، که داسې مو وکړل نو تاسو به مړه شئ.>

٤) مار ښځې ته وويل: <ډاډه اوسئ تاسو به مړه نه شئ. (٥) خدای پاک پوهيږي چې که چېرې تاسو د دې ونې مېوه وخورئ نو ستاسو سترگې به خلاصې شي او تاسو به د خدای پاک په شان شئ او په ښو او بدو شيانو باندې به پوه شئ.> (٦) ښځې ونې ته په ځير وکتل او هغه ونه د هغې په نظر کې ښکلې او مېوه يې خوندوره ښکاره شوه، فکر يې وکړ چې دا ونه به د پوهې د حاصلولو دپاره څومره ښه وي. نو هغه مېوه يې راواخيستله او ويې وخوړله او خپل مېړه ته يې چې د هغې سره و هم ورکړه او هغه هم وخوړله. (٧) په هماغه وخت کې د هغوی سترگې وغړېدلې او پوه شول چې لوڅ دي نو د اينځر پانې يې يو تر بله سره وگنډلې او ځانونه يې ورباندې پټ کړل. (٨) مازديگر کله چې باد لگېده، حضرت آدم او د هغه ښځې د خښتن خدای د قدمونو اواز واورېد چې په باغ کې گرځېده. هغوی وورېدل او ځانونه يې د ونو تر شا پټ کړل. (٩) خښتن خدای په حضرت آدم باندې غږ وکړ: <ته چېرته يې؟>

١٠) هغه ځواب ورکړ: <په باغ کې مې ستا د قدمونو اواز واورېد، وورېدم او خپل ځان مې پټ کړ ځکه چې لوڅ وم.>

١١) خدای پاک ورڅخه پوښتنه وکړه: <تاته چا وويل چې لوڅ يې؟ آيا د هغې ونې مېوه دې خوړلې ده چې ما درته ويلي وو چې هغه مه خوره؟>

۱۲) حضرت آدم وفرمايل: <هغې ښځې چې تا ماته راکړې ده، دا مېوه راکړه او ما وخوړله.>

۱۳) نو څښتن خدای د ښځې څخه پوښتنه وکړه: <تا څه وکړل؟>

ښځې ځواب ورکړ: <ما زه وغولولم او ما هغه مېوه وخوړله.>

۱۴) نو څښتن خدای مار ته وويل: <په دې سبب چې تا دا کار کړی دی ته به د نورو ټولو کورني او وحشي حیواناتو څخه زیات لعنتي یې! ټول عمر به په سینه باندې ښوئېږې او خاورې به خورې. (۱۵) زه به داسې وکړم چې ته او دا ښځه به د یو بل څخه کرکه کوئ. ستا د نسل او د ښځې د نسل ترمنځ به همپشه دښمني وي. هغه به ستا سر ټکوي او ته به د هغه پونده چیچې.>

۱۶) څښتن خدای ښځې ته وفرمايل: <د اولاد د زېږولو په وخت کې به ستا دردونه زیات کړم، خو ته به د مېړه شوق کوې او هغه به په تا باندې حکم چلوي.>

۱۷) څښتن حضرت آدم ته وفرمايل: <دا چې تا د خپلې ښځې خبره اورېدلې ده او د هغې ونې مېوه دې وخوړله چې ما درته ویلي وو چې هغه ونه خورې، نو دا ځمکه ستا په سبب لعنتي شوه او ته به ټول عمر د هغې څخه په ډېر زحمت سره خوراک لاس ته راوړې. (۱۸) ځمکه به هرزه بوتې او اغزي راشنه کوي او ته به ځنگلي بوتې خورې. (۱۹) د خپل تندي په خولو باندې به خواړه خورې، تر هغه وخته پورې چې بېرته هغې خاورې ته وروگرځې د کومې څخه چې جوړ شوی یې، ځکه چې ته خاوره یې او بېرته به خاورې ته وروگرځې.>

۲۰) حضرت آدم په خپلې ښځې باندې حوا نوم کېښود ځکه چې هغه به د

٢١) ښښتن خدای د حضرت آدم او د هغه د ښځې
دپاره د حیوان د پوستکي څخه کالي جوړ کړل او هغوی ته یې ورواغوستل.

حضرت آدم او بي بي حوا له باغ څخه شړل کيږي

٢٢) ښښتن خدای وفرمايل: <اوس چې آدم زمونږ په شان شو چې ښه او
بد پيژني بايد دا اجازه ورنه کړای شي چې د ژوندانه د ونې څخه مېوه
وخوري او تر ابده پورې ژوندی پاتې شي.> ٢٣) نو ښښتن خدای دوی د
عدن د باغ څخه وشړل چې لاړ شي او په هغې ځمکې باندې کار وکړي
چې د هغې د خاورې څخه حضرت آدم جوړ شوی و. ٢٤) حضرت آدم
يې وشاړه او د عدن د باغ لمرخاته خواته د ننوتلو په دروازه کې يې
کيروبيان او هغه اور لرونکې توره چې هرې خواته به تاوېدله، ودرول ترڅو
څوک ونه شي کولی چې د ژوندانه ونې ته ورنژدې شي.

قائن او هابيل

٤) ١) حضرت آدم د بي بي حوا سره يوځای شو او بي بي حوا اميدواره
شوه او زوی يې پيدا شو. بي بي حوا وفرمايل: <زه به په هغه باندې قائن
نوم ږدم ځکه چې هغه مې د ښښتن په مرسته راوړ.> ٢) وروسته بيا
هغې بل زوی هابيل وزېږاوه. هابيل شپون شو، خو قائن زميندار شو. ٣)
لږه موده وروسته قائن د خپلې ځمکې د حاصلاتو يوه برخه د ښښتن
حضور ته نذرانه وړاندې کړه. ٤) او هابيل هم خپل اولنی پيدا شوی وری
قرباني کړ او ډېره ښه حصه يې د ښښتن حضور ته نذرانه وړاندې کړه.
ښښتن هابيل او د هغه نذرانه قبوله کړه. ٥) خو قائن او د هغه نذرانه يې
قبوله نه کړه، نو قائن ډېر په قهر شو او خپل سر يې ښکته واچاوه. ٦)
ښښتن قائن ته وفرمايل: <ته ولې په قهر شوې؟ او ولې دې خپل سر ښکته
اچولی دی؟> ٧) که ښه کار دې کړی وای، آیا قبول شوی به نه وای؟ مگر

ښه دې نه دي کړي. اوس گناه د دې موقعې په لټه کې ده چې په تا باندې حمله وکړي، هغه غواړي چې حکم درباندي وچلوي مگر ته بايد په هغې باندي غالب شي.

۸) قائن خپل ورور هاييل ته وويل: <راځه چې پټي ته لاړ شو.> هغه وخت چې دوی په پټي کې وو قائن په خپل ورور هاييل باندي حمله وکړه او ويې واژه.

۹) بيا خښتن د قائن څخه پوښتنه وکړه: <ستا ورور هاييل چيرته دی؟> هغه ځواب ورکړ: <زه څه خبر يم؟ آيا زه د خپل ورور ساتونکی يم؟>

۱۰) بيا خښتن وفرمايل: <تا څه وکړل؟ خپل ورور دې وواژه او د هغه وينه په ځمکه باندي تويه شوه. اوس ستا د ورور وينه ماته فرياد کوي چې تاته سزا درکړم. ۱۱) زه به په تا باندي لعنت ووايم، ځکه چې تا هاييل وواژه او د هغه وينه دې په ځمکه باندي توی کړه. ته به هيڅکله په دې ځمکه باندي کښت ونه کړې. ۱۲) که ته په دې ځمکه باندي خواري وکړې، هغه به ستا دپاره هيڅ حاصل درنه کړي. ته به بې کوره يې او خپل پاتي عمر به يو ځای او بل ځای په پرېشاني او سرگرداني کې تېروي.>

۱۳) قائن وويل: <ته ماته داسې سخته سزا راکوې چې زه يې د زغملو توان نه لرم. ۱۴) ما نن د دې خاورې څخه شړې، چې خپل کور پرېږدم او ستا د حضور څخه لهرې لاړ شم. زه به بې کوره پرېشانه او سرگردانه گرځم او هرڅوک چې ما پيدا کړي نو وبه مې وژني.>

۱۵) خښتن ځواب ورکړ: <نه! که څوک تا ووژني زه به هغه ته اووه واړې سزا ورکړم.> نو خښتن په قائن باندي يوه نښه کېښودله چې دا به د هغه چا دپاره خبرداری وي څوک چې وغواړي قائن ووژني. ۱۶) قائن د خدای

پاک د حضور څخه لار. هغه په نود (یعنې سرگردانی) نومي ځای کې چې د عدن لمرخاته خواته پروت ؤ ژوند اختیار کړ.

د قائن اولاده

۱۷) قائن د خپلې ښځې سره یوځای شو او زوی یې پیدا شو او په هغه باندې یې خنوخ نوم کېښود. هغه یو ښار جوړ کړ او د خپل زوی خنوخ نوم یې ورباندې کېښود. ۱۸) د خنوخ څخه عیراد پیدا شو او د عیراد څخه محویائیل پیدا شو، د محویائیل څخه متوشائیل پیدا شو او د متوشائیل څخه لمک پیدا شو.

۱۹) لمک دوه ښځې وکړې، د یوې نوم عاده ؤ او د بلې نوم ظله ؤ. ۲۰) د عادي څخه یابال پیدا شو او هغه اولنی نفر ؤ چې کورني حیوانات یې روزل او په خېمو کې اوسېده. ۲۱) د هغه د ورور نوم یوبال ؤ او هغه اولنی نفر ؤ چې رباب او شپېلی به یې وهله. ۲۲) د ظلي څخه هم توبل قائن پیدا شو او هغه آهنگر ؤ او د برنجو او اوسپنې څخه به یې د کار هر ډول وسایل جوړول. نعمه د توبل قائن خور وه.

۲۳) یوه ورځ لمک خپلو ښځو ته وویل:

«ای عادي او ظلي زما خبرې واورئ»

ما یو ځوان سړی وژلی ځکه زه یې وم وهلی

۲۴) که بدل د قائن اخیستل کېږي په اووه وارې

نو د لمک به اخیستی شي اووه اويا وارې <

٢٥ حضرت آدم بيا د خپلې بنځې سره يوځای شو او زوی يې پيدا شو او د هغه نوم يې شيث کېښود. هغې وفرمايل: <دا ځکه چې خدای پاک ماته د هاييل په ځای چې د خپل ورور قائن له لاسه ووژل شو بل زوی راکړ. >

٢٦ د شيث زوی پيدا شو او د هغه نوم يې انوش کېښود. په همدې وخت کې خلکو د څښتن عبادت کول شروع کړل.

د حضرت آدم اولاده

(اول تواريخ ١: ١ - ٤)

٥ دا د حضرت آدم د اولادې د پيدا کېدلو ليکلی بيان دی. کله چې خدای پاک انسان پيدا کړ، هغه يې د خپل ځان په شان پيدا کړ. (٢) هغوی يې نر او بنځه پيدا کړل او برکت يې ورته ورکړ او هغوی يې انسانان وبلل.

(٣) حضرت آدم د يوسلو دېرش کالو و چې د هغه زوی پيدا شو چې د هماغه په شان و او په هغه باندې يې شيث نوم کېښود. (٤) د شيث د پيدا کېدلو څخه وروسته حضرت آدم اته سوه کاله نور هم ژوندی و او نور زامن او لورگانې يې پيدا شوې. (٥) نو حضرت آدم د نهه سوه دېرش کالو په عمر و چې وفات شو.

(٦) شيث د يوسلو پنځو کالو و چې د هغه زوی انوش پيدا شو. (٧) او وروسته له هغې چې دی د انوش پلار شو، شيث اته سوه اووه کاله ژوند وکړ او نور زامن او لورگانې يې پيدا شوې (٨) او په نهه سوه دولس کلنۍ کې مړ شو.

(٩) انوش د نوي کالو په عمر و چې زوی يې پيدا شو او د هغه نوم يې قينان کېښود. (١٠) وروسته له دې چې هغه د قينان پلار شو انوش اته سوه پنځلس کاله ژوند وکړ او نور زامن او لورگانې يې پيدا شوې (١١) او په نهه

سوه پنځه کلنی کې مړ شو.

۱۲) قینان او یا کلن و چې د هغه زوی مهللئیل پیدا شو. ۱۳) وروسته له دې چې هغه د مهللئیل پلار شو قینان اته سوه څلوېښت کاله ژوند وکړ او نور زامن او لورگانې یې پیدا شوې ۱۴) او په نهه سوه لس کلنی کې مړ شو.

۱۵) مهللئیل پنځه شپېته کلن و چې د هغه زوی یارد پیدا شو. ۱۶) مهللئیل د یارد د زېږېدو څخه وروسته اته سوه دېرش کاله ژوند وکړ او نور زامن او لورگانې یې پیدا شوې ۱۷) او په اته سوه پنځه نوي کلنی کې مړ شو.

۱۸) یارد د یوسلو دوه شپېته کالو و چې د هغه زوی خنوخ پیدا شو. ۱۹) وروسته له دې چې هغه د خنوخ پلار شو یارد اته سوه کاله ژوند وکړ او نور زامن او لورگانې یې پیدا شوې ۲۰) او په نهه سوه دوه شپېته کلنی کې مړ شو.

۲۱) خنوخ د پنځه شپېته کالو و چې د هغه زوی متوشالغ پیدا شو. ۲۲) وروسته له دې چې هغه د متوشالغ پلار شو خنوخ درې سوه کاله د خدای پاک سره په دوستۍ کې تېر کړل او نور زامن او لورگانې یې پیدا شوې. ۲۳) خنوخ درې سوه پنځه شپېته کاله ژوند وکړ. ۲۴) هغه د خدای پاک سره په دوستۍ کې خپل ژوند تېر کړ او له هغې څخه وروسته هغه د سترگو څخه پناه شو ځکه چې خدای پاک هغه پورته یووړ.

۲۵) متوشالغ د یوسلو اووه اتیا کالو و چې د هغه زوی لمک پیدا شو. ۲۶) وروسته له دې چې هغه د لمک پلار شو، متوشالغ اووه سوه دوه اتیا کاله ژوند وکړ او نور زامن او لورگانې یې پیدا شوې ۲۷) او په نهه سوه نهه شپېته کلنی کې مړ شو.

٢٨) لمک د یوسلو دوه اتیا کالو و چې د هغه زوی پیدا شو. (٢٩) لمک وویل: <دا به زموږ دپاره په ستونزو، په سخت کار او د لاسونو په تڼاکو کې تسلي وي چې مونږ یې په هغې ځمکې باندې کوو چې خدای پاک ورباندې لعنت ویلی دی.> نو په هغه باندې یې نوح نوم کېښود. (٣٠) وروسته له دې چې حضرت نوح پیدا شو، لمک پنځه سوه پنځه نوي کاله ژوند وکړ او نور زامن او لورگانې یې پیدا شوې (٣١) او په اووه سوه اووه او یا کلنۍ کې مړ شو.

(٣٢) وروسته له دې چې حضرت نوح د پنځه سوه کالو شو، د هغه درې زامن پیدا شول چې سام، حام او یافث نومېدل.

د انسان بدکاري

(١) - (٢) د انسانانو شمېر د ځمکې په مخ په زیاتېدو شو او د هغوی لورگانې پیدا شوې. د هغوی څخه ځینې دومره ښکلې وې چې د فرښتو ډېرې خوبښې شولې او د هرې یوې سره یې چې غوښتل ودونه یې وکړل. (٣) هغه وخت څښتن وفرمایل: <زه به انسان پرېږدم چې هغه د همېش دپاره ژوندی وي او عمر به یې د یوسلو شلو کالو څخه زیات نه وي، ځکه چې هغه فاني دی.> (٤) کله چې فرښتو د انسانانو د لورگانو سره ودونه وکړل د هغوی څخه ډېر لوی او قوي انسانان پیدا شول او د پخوانۍ زمانې او حتی وروسته هم مشهور جنگیالیان وو.

(٥) څښتن ولیدل چې په دنیا کې د انسان بدکاري زیاته شوه او د دوی ټول خیالونه او ارادې خرابې دي. (٦) نو څښتن پښېمانه شو او هغه خفه شو چې انسان یې د ځمکې په مخ پیدا کړی دی. (٧) نو هغه وفرمایل: <زه به د ځمکې له مخ څخه ټول ژوندي مخلوقات له منځه یوسم! زه به انسانان، حیوانات، مرغان او خزندې له منځه یوسم. زه پښېمان یم چې دوی

مې جوړ کړل. < ۸ > خو خدای پاک د حضرت نوح څخه راضي ؤ.

حضرت نوح

۹ > دا د حضرت نوح قصه ده. حضرت نوح په خپله زمانه کې نېک او

پرهېزگار سړی ؤ او خدای پاک ته ډېر نژدې ؤ. ۱۰ > هغه درې زامن

درلودل: سام، حام او يافت. ۱۱ > مگر د خدای پاک په نظر کې ځمکه د

فساد څخه ډکه شوې وه او د ظلم زياتي لمن هرې خواته خپره شوې وه.

۱۲ > خدای پاک وليدل چې دنيا فاسده شوې ده ځکه چې ټول انسانان

بې لارې شوي او فاسد شوي دي.

۱۳ > خدای پاک حضرت نوح ته وفرمايل: > ما دا فيصله کړې ده چې ټول

انساني نسل بېخي له منځه وړم، ځکه چې دنيا د دوی د زور زياتي د

عملونو څخه ډکه شوې ده. ۱۴ > د ځان دپاره د ډېرو بنو لرگيو څخه کشتی

جوړه کړه، په هغې کې کوټې جوړې کړه او دننه او دباندې ورته د قير پوښ

ورکړه. ۱۵ > او هغه داسې جوړه کړه چې اوږدوالی يې يوسلو پنځه دېرش

متره، سور يې دوه ويشت متره او لوړوالی يې ديارلس متره وي. ۱۶ > په

کشتی باندې يو بام جوړ کړه او د پنځه څلوېښت سانتی مترو په شاوخوا کې

د بام او د کشتی د اړخ ترمنځ فاصله پرېږده. کشتی درې منزله جوړه کړه او

په يوه اړخ کې ورته دروازه جوړه کړه. ۱۷ > زه په ځمکه باندې سيلاب

راولم چې ټول ژوندي موجودات له منځه يوسي او هر هغه څه چې په

ځمکه کې دي مړه شي. ۱۸ > مگر زه به ستا سره لوظ وکړم چې ته به د

خپلو زامنو، خپلې ښځې او د خپلو زامنو د ښځو سره کشتی ته ورننوزې.

۱۹ > د ټولو ژونديو مخلوقاتو څخه يوه يوه جوړه نر او ښځه د ځان سره

کشتی ته راوله ترڅو هغه ژوندي وساتي. ۲۰ > د هر ډول مرغانو، حيواناتو

او خزندو څخه به دوه دوه تاته راشي ترڅو ژوندي وساتل شي. ۲۱ > د

خپل ځان او هغوی دپاره هر ډول خواړه له ځانه سره واخله او ذخيره يې

کړه. < ۲۲ > نو حضرت نوح ټول کارونه د خدای پاک د حکم سره سم

سیلاب

۷ ﴿۱﴾ خبنتن حضرت نوح ته وفرمايل: <د خپلې ټولې کورنۍ سره کشتی ته ننوزه، ځکه چې په ټوله دنیا کې مې یوازینی سړی ته ولیدلې چې نېک کارونه کوي.﴾ ﴿۲﴾ د ټولو پاکو حیواناتو څخه اووه، اووه جوړې نر او بنځه او د ناپاکو حیواناتو څخه یوه، یوه جوړه نر او بنځه د ځان سره واخله.﴾ ﴿۳﴾ او همدارنگه د هر قسم مرغانو څخه اووه جوړې نر او بنځه واخله ترڅو د هغوی نسل د ځمکې په مخ باندې ژوندی پاتې شي.﴾ ﴿۴﴾ ځکه چې زه به پس له اووه ورځو څخه په ځمکه باندې څلوېښت شپې او څلوېښت ورځې باران واوروم او ټول ژوندي مخلوقات چې ما جوړ کړي دي هغه به له منځه یوسم.﴾ ﴿۵﴾ حضرت نوح هغه ټول کارونه سرته ورسول چې خدای پاک ورته حکم کړی ؤ.

﴿۶﴾ حضرت نوح د شپږسوه کالو په عمر ؤ چې په ځمکه باندې سیلاب راغی.﴾ ﴿۷﴾ حضرت نوح او د هغه زامن او بنځه او د زامنو بنځې یې د سیلاب څخه د بچ کېدلو په خاطر کشتی ته ننوتل.﴾ ﴿۸﴾-﴿۹﴾ لکه څنګه چې خدای پاک حضرت نوح ته حکم کړی ؤ، د پاکو او ناپاکو حیواناتو څخه او د مرغانو او خزندو څخه یوه، یوه جوړه نر او بنځه حضرت نوح ته راغلل او کشتی ته ورننوتل.﴾ ﴿۱۰﴾ نو پس له اووه ورځو سیلاب راغی.

﴿۱۱﴾ حضرت نوح شپږسوه کلن ؤ او د دوهمې میاشتې په اوولسمه ورځ د ځمکې لاندې ژورو ځایونو څخه اوبه راووتلې او د اسمان دروازې خلاصې شوې.﴾ ﴿۱۲﴾ څلوېښت شپې او څلوېښت ورځې په ځمکه باندې باران واورېده.﴾ ﴿۱۳﴾ او په هماغه ورځ حضرت نوح او د هغه زامن، سام، حام او یافث او د حضرت نوح بنځه او د هغه د زامنو درې بنځې کشتی ته

ورنوتل. (۱۴) د هغوی سره د هر قسم کورني او وحشي حیواناتو، خزندو او د هر قسم مرغانو (۱۵) یعنی د ژوندیو مخلوقاتو څخه یوه یوه جوړه حضرت نوح ته راغله او کشتی ته ننوتل. (۱۶) لکه څنګه چې خدای پاک حکم کړی و، هغوی د هر ژوندي مخلوق څخه نر او ښځه ننوتل. نو څښتن د هغوی پسې دروازه وتړله.

(۱۷) باران څلورېست ورځې واورېد او اوبه د ځمکې په مخ زیاتې شوې او کشتی یې پورته کړه او د ځمکې څخه اوچته شوه. (۱۸) اوبه ډېرې پورته شوې او کشتی د اوبو په مخ باندې روانه شوه. (۱۹) اوبه تر دې اندازې زیاتې شوې چې تر اسمان لاندې ټول لوړ غرونه یې پټ کړل. (۲۰) اوبه د غرونو د څوکو څخه اووه متره اوچتې شوې. (۲۱) د ځمکې په مخ هر ژوندي موجود یعنی کورني او وحشي حیوانات، مرغان، خزندې او انسانان ټول مړه شول. (۲۲) د ځمکې په مخ ټول ساه لرونکي مړه شول. (۲۳) څښتن د ځمکې په مخ ټول ژوندي مخلوقات، انسانان او حیوانات، خزندې او مرغان له منځه یوړل او یوازې حضرت نوح او هغوی چې په کشتی کې د هغه سره وو، پاتې شول. (۲۴) اوبه یوسلو پنځوس ورځې وروسته مخ په کمېدلو شوې.

د سیلاب پای ته رسېدل

۸ (۱) خدای پاک حضرت نوح او هغه ټول حیوانات چې په کشتی کې د هغه سره وو را په یاد کړل، نو خدای پاک په ځمکه باندې باد راوولوزاوه او اوبه په کمېدو شوې. (۲) خدای پاک د ځمکې لاندې اوبه او د اسمان د اوبو دروازې بندې کړې او باران ودرېد. (۳) په یوسلو پنځوسو ورځو کې اوبه ورو، ورو د ځمکې د مخ څخه کمې شوې. (۴) او د اوومې میاشتې په اوولسمه ورځ کشتی د ارات په غرونو باندې ودرېده. (۵) اوبه کمې شوې او د لسمې میاشتې په اوله ورځ د غرونو څوکې ښکاره شوې.

۶ وروسته له څلورپښتو ورځو حضرت نوح د کشتی کړکی خلاصه کړه

۷ او کارغه یې دباندې ولېږه، خو کارغه به یو خوا او بل خواته الوت تر هغې پورې چې ځمکه وچه شوه. ۸ حضرت نوح غوښتل پوه شي چې آیا د ځمکې په مخ باندې اوبه کمې شوې دي یا نه، نو یوه کوتره یې والوزوله. ۹ مگر کوترې د خپل ځان دپاره د ناستې ځای پیدا نه کړ ځکه چې د ځمکې په مخ باندې لا اوبه ولاړې وې او هغه بېرته کشتی ته راستنه شوه. حضرت نوح خپل لاس وراوړد کړ، هغه یې ونيوله او کشتی ته یې ننه ایستله. ۱۰ هغه اووه ورځې نور صبر وکړ او بیا یې کوتره ولېږله. ۱۱ کوتره د ماښام په وخت کې بېرته هغه ته راستنه شوه او د زیتون تازه پاڼه یې په مښوکه کې نیولې وه، نو حضرت نوح پوه شو چې اوبه کمې شوې دي. ۱۲ هغه اووه ورځې نور انتظار وکړ او یو ځل بیا یې کوتره ولېږله، مگر دا ځل هغه بېرته رانغله.

۱۳ په هغه وخت کې حضرت نوح د شپږسوه یو کالو په عمر ؤ. د هماغه کال د اولې میاشتې په اوله نېټه ځمکه مخ په وچېدو شوه. حضرت نوح د کشتی پوښ لېرې کړ، شاوخوا یې وکتل او ویې لیدل چې د ځمکې مخ وچ شوی ؤ. ۱۴ د دوهمې میاشتې په اوویشتمه ورځ ځمکه بېخي وچه شوه.

۱۵ خدای پاک حضرت نوح ته وفرمایل: ۱۶ > د خپلې ښځې، خپلو زامنو او د هغو د ښځو سره د کشتی څخه دباندې راووزئ. ۱۷ ټول مرغان او حیوانات د ځان سره دباندې راوباسه، ترڅو دوی خپل همجنس وزېږوي او په ټوله ځمکه باندې خپاره شي. ۱۸ نو حضرت نوح د خپلې ښځې، خپلو زامنو او د هغوی د ښځو سره د کشتی څخه راووت. ۱۹ ټول حیوانات او مرغان د خپلو جنسونو سره ډلې ډلې د کشتی څخه ووتل.

حضرت نوح قرباني وړاندې کوي

٢٠) حضرت نوح د خښتن دپاره د قربانۍ ځای جوړ کړ او هغه د هر

قسمه پاکو حیواناتو او مرغانو څخه یو یو واخیست او هغه ټول یې د قربانۍ په ځای کې د سوزېدونکې نذرانې په توګه قربانې کړل. (٢١) او د سوزېدونکې قربانۍ بوی په خښتن باندې ښه ولګېده، هغه د خپل ځان سره وویل: <زه به بیا هیڅکله ځمکه د انسان د عملونو په سبب لعنتي نه کړم. زه پوهېږم چې د انسان خیال د هغه د ځوانۍ له وخت څخه خراب دی، خو زه به هیڅکله بیا ټول ژوندي موجودات له منځه نه وړم لکه څنګه چې مې له منځه یوړل. (٢٢) ترڅو پورې چې دنیا موجوده وي نو د ځمکې کړل، رېل، یخني او گرمي، اوږی او ژمی او شپه او ورځ به هم وي.>

د حضرت نوح سره د خدای پاک لوظ

٩ (١) خدای پاک حضرت نوح او د هغه زامنو ته برکت ورکړ او ویې فرمایل: <ستاسو اولادونه دې زیات شي ترڅو ټوله دنیا ستاسو په اولادې باندې ډکه شي. (٢) ټول حیوانات، مرغان، خزندې او ماهیان به له تاسو څخه وپریږي او دا ټول به ستاسو په اختیار کې وي. (٣) هر شی چې ژوندی دی او حرکت کوي، هغه به ستاسو د خوراک دپاره وي. لکه څنګه چې ما تاسو ته شنه بوټي درکړل، اوس هرڅه تاسو ته درکوم. (٤) یو شی چې تاسو یې باید ونه خورئ هغه داسې غوښه ده چې وینه په کې وي. دا مې منع کړي دي ځکه چې په وینه کې ژوندون دی. (٥) که څوک د یو انسان څخه ژوند واخلي هغه به سزا ومومي. که چېرې کوم حیوان یو انسان ووژني زه به هغه ته د مرګ سزا ورکوم. (٦) انسان د خدای پاک په شکل جوړ شوی دی، نو چا چې هغه وواژه، هغه به هم د بل چا په وسیله وژل کېږي.>

(٧) تاسو باید زیات ماشومان وزېږوئ، ترڅو ستاسو اولاده په ټوله دنیا کې زیاته شي.>

۸) خدای پاک حضرت نوح او د هغه زامنو ته وفرمایل: ﴿۹﴾ >زه

ستاسو او ستاسو د راتلونکي نسل سره ﴿۱۰﴾ او ټولو ژونديو مخلوقاتو سره چې ستاسو سره وو، يعنې مرغانو، کورني او وحشي حيواناتو، هغوی ټول چې ستاسو سره د کشتی څخه راووتل او همدارنگه د ځمکې په منځ ټولو ژونديو مخلوقاتو سره ﴿۱۱﴾ لوظ کوم چې بيا به هيڅکله ټول ژوندي

مخلوقات د سيلاب په وسيله له منځه نه ځي. هيڅکله به بيا سيلاب ځمکه

نه خرابوي. < ﴿۱۲﴾ خدای پاک وفرمایل: >دا د هغه لوظ نښه ده چې زما

او ستاسو او د هغو ټولو ژونديو مخلوقاتو ترمنځ به وي چې ستاسو سره دي

او دا لوظ به د ټول راتلونکي نسل دپاره وي. ﴿۱۳﴾ زه د ورېځو په منځ کې

شنه او سره ېږدم او دا به زما او د دنيا په منځ کې د لوظ نښه وي. ﴿۱۴﴾ کله

چې زه په ځمکه باندې ورېځې راخپړې کړم او په هغې کې شنه او سره

رانبکاره شي، ﴿۱۵﴾ زه به خپل هغه لوظ چې ستاسو او ټولو ژونديو

مخلوقاتو سره مې کړی ؤ رايادوم او نور به هيڅکله ټول ژوندي موجودات

د سيلاب په وسيله له منځه نه ځي. ﴿۱۶﴾ کله چې په ورېځو کې شنه او سره

رانبکاره شي، زه به هغې ته گورم او خپل هغه ابدي لوظ به رايادوم چې زما

او د ځمکې په منځ د ټولو ژونديو مخلوقاتو ترمنځ شوی ؤ. < ﴿۱۷﴾ نو

خدای پاک حضرت نوح ته وفرمایل: >دا د هغه لوظ نښه ده چې ما د ځان

او د ځمکې په منځ د ټولو ژونديو موجوداتو سره کړی ؤ.<

حضرت نوح او د هغه زامن

۱۸) د حضرت نوح زامن چې د کشتی څخه راووتل هغه سام، حام او

يافث وو. وروسته بيا د حام زوی پيدا شو او نوم يې کنعان ؤ. ﴿۱۹﴾ دا د

حضرت نوح درې زامن وو چې د هغوی څخه د دنيا ټول خلک راپيدا

شول.

۲۰) حضرت نوح دهقان ؤ او هغه اولنی سړی ؤ چې د انگورو باغ يې

جوړ کړ. ﴿٢١﴾ يوه ورځ هغه شراب وڅښل او نېشه شو، خپل کالي يې وويستل او په خپله خېمه کې لوڅ پروت ؤ. ﴿٢٢﴾ حام خېمې ته ننوت او ويې ليدل چې هغه لوڅ دی، نو هغه دباندي راووت او خپلو ورونو ته يې هم وويل. ﴿٢٣﴾ بيا سام او يافت چپنه واخيستله او په خپلو اوږو باندي يې واچوله. هغوی په شا باندي خېمې ته ورغلل، خپل پلار يې ورباندي پټ کړ او خپل مخونه يې بلې خواته واړول ترڅو د خپل پلار لوڅوالی ونه وينی. ﴿٢٤﴾ کله چې حضرت نوح د نېشي څخه په حال شو، په دې پوه شو چې د هغه کشر زوی د هغه سره څه کړي دي. ﴿٢٥﴾ هغه وفرمايل:

>لعنت دې وي په کنعان باندي

هغه به د خپلو ورونو غلام وي

﴿٢٦﴾ د سام څښتن خدای ته ټناه ووايي!

کنعان به د سام غلام وي

﴿٢٧﴾ زه دعا کوم چې څښتن دې يافت ته

ډېره زیاته ځمکه ورکړي

او پرېږده چې هغه د سام سیمه ونیسي

کنعان دې د هغه غلام وي <

﴿٢٨﴾ د سیلاب څخه وروسته حضرت نوح درې سوه پنځوس کاله ژوند

وکړ ﴿٢٩﴾ او د نهه سوه پنځوس کالو په عمر وفات شو.

د حضرت نوح د زامنو اولاده

(اول تواريخ ۱: ۵-۲۳)

۱۰. دا د حضرت نوح د زامنو حام، سام او يافت اولاده ده چې د سيلاب څخه وروسته زېږېدلې ده.

۲. د يافت زامن: جومر، ماجوج، ماداي، ياوران، توبال، ماشک او تيراس.

۳. د جومر زامن: آشکناز، ريفات او توجرمه. ۴. د ياوران زامن: اليشه،

ترشيش، کتيم او رودانيم. ۵. دا د هغو خلکو نیکونه وو چې د درياب په

غاړه او په جزيرو کې اوسېږي. دا ټوله د يافت اولاده وه چې خپلې ژبې،

خپل قومونه او خپلې ځمکې يې درلودلې.

۶. د حام زامن: کوش، مصرايم، فوط او کنعان. ۷. د کوش اولاده سبا،

حويله، سبته، رعمه او سبتکا وه. د رعمه اولاده سبا او ددان وه. ۸. د

کوش يو زوی نمرود نومېده، هغه د دنيا اولنی قوي جنگيالی ؤ. ۹. هغه د

خدای پاک په نظر کې يو ډېر قوي ښکاري ؤ، له دې کبله خلک وايي:

<خدای پاک دې ستا څخه د نمرود په شان لوی ښکاري جوړ کړي.>

۱۰. د هغه په پادشاهۍ کې اول بابل، ارك، اکد او کلنه شامل وو چې دا

درې واړه د شنعار په خاوره کې پراته دي. ۱۱. او د هغه ځای څخه نمرود

آشور ته لاړ او د نينوا، رحوبوت عير او کالح ښارونه ۱۲. او ريسن چې د

نينوا او د کالح د لوی ښار ترمنځ پروت دی جوړ کړل.

۱۳. د مصرايم اولاده د لوديانو، عناميانو، لهايانو، نفتوحيانو، ۱۴.

فتروسيانو، کسلوحيانو او کریت قومونه دي. (فلسطينيان د کریت د قوم څخه

وو.)

۱۵. کنعان د صيدون پلار ؤ چې د هغه مشر زوی ؤ او همدارنگه هغه د

حيتيانو، ۱۶. ييوسيانو، اموريانو، جرجاشيانو، ۱۷. حويانو، عرقيانو،

سینیانو، (۱۸) اروادیانو، صماریانو او حماتیانو نیکه هم ؤ. د هغه څخه وروسته د کنعانیانو قبیلې خپرې شوې. (۱۹) د کنعان پولې د صیدون څخه د جرار خواته تر غزې او بیا د سدوم، عمورې، ادمه او صبوئیم څخه تر لاشع پورې ورسېدلې. (۲۰) دا د حام اولاده ده چې په خپلو قبیلو او سیمو کې اوسېدل او هر یو په خپلو ژبو خبرې کولې.

(۲۱) د سام څخه چې د یافث مشر ورور ؤ هم زامن پیدا شول او سام د ټولو عبرانیانو نیکه ؤ. (۲۲) د سام زامن عیلام، آشور، ارفکشاد، لود او ارام وو. (۲۳) د ارام زامن عوص، حول، جاتر او ماشک وو. (۲۴) ارفکشاد د شالح پلار ؤ او شالح د عابر پلار ؤ. (۲۵) د عابر څخه دوه زامن پیدا شول، د یو نوم فالج ؤ ځکه چې د هغه په وخت کې د دنیا خلک ووېشل شول. د هغه د ورور نوم یقطان ؤ. (۲۶) د یقطان څخه الموداد، شالف، حضرموت، یارح، (۲۷) هدورام، اوزال، دقله، (۲۸) عوبال، ایمائیل، شبا، (۲۹) اوفیر، حویله او یوباب پیدا شول. دا ټول د یقطان زامن وو. (۳۰) هغه سیمه چې هغوی په کې اوسېدل هغه د میشا څخه د سفارې د لمرخاته غرنۍ سیمې پورې غزېدلې وه. (۳۱) دا د سام اولاده ده چې په خپلو قبیلو او سیمو کې اوسېدل او هر یو په خپلو ژبو خبرې کولې.

(۳۲) او په دې سره د حضرت نوح د اولادې لست پوره کېږي. د سیلاب څخه وروسته د هغوی د اولادې څخه قومونه رامنځته شول او په ټوله دنیا کې خپاره شول.

د بابل برج

۱۱ (۱) په هغه وخت کې د ټولې دنیا خلکو یوه ژبه درلودله او یو قسم خبرې به یې کولې. (۲) خو وروسته هغوی د مشرق خواته کډه وکړه او د شنعار په ځمکه کې یې یوه میداني پیدا کړه او هلته اوسېدل. (۳) هغوی یو

بل ته وويل: <راځئ چې خښتې جوړې كړو او هغه ښې پخې كړو.>
هغوى د تېرو په ځاى خښتې او د مسالې په ځاى قير استعمال كړ. (۴)
هغوى وويل: <راځئ چې د خپل ځان دپاره يو ښار ودان كړو او په هغه
كې يو لوړ برج جوړ كړو چې سر يې اسمان ته ورسېږي، ترڅو د خپل ځان
دپاره يو نوم وگټو، داسې نه شي چې په ټوله دنيا كې خپاره شو.>

(۵) مگر كله چې خښتن رانښكته شو چې هغه ښار او برج چې خلكو
جوړ كړى ؤ وگوري، (۶) هغه وفرمايل: <اوس هغوى يو قوم دى او په
يوه ژبه خبرې كوي. دا يوازې د كار شروع ده. هغوى به ډېر ژر د دې توان
پيدا كړي چې هرڅه وغواړي هغه به سرته ورسوي. (۷) راځئ چې كوز
شو او د هغوى ژبه سره گډه وډه كړو ترڅو دوى يو د بل په خبرو باندې پوه
نه شي.> (۸) نو خښتن هغوى په ټوله دنيا كې خپاره كړل او هغوى
مجبور شول چې د ښار د جوړولو څخه لاس واخلي. (۹) په دې سبب
هغه ځاى د بابل په نوم ياد شو ځكه چې خښتن هلته د هغوى ژبه گډه وډه
كړه او هغوى يې په ټوله دنيا كې خپاره كړل.

د سام اولاده

(اول تواريخ ۱: ۲۴ - ۲۷)

(۱۰) دا د سام اولاده ده: د سيلاب څخه دوه كاله وروسته هغه وخت چې
سام د سلو كالو په عمر ؤ د هغه زوى آرفكشاد پيدا شو. (۱۱) د آرفكشاد د
پيدا كېدو څخه وروسته سام پنځه سوه كاله نور هم ژوند وكړ او نور
اولادونه يې پيدا شول.

(۱۲) آرفكشاد د پنځه دېرشو كالو په عمر ؤ چې د هغه زوى شالغ پيدا شو.

(۱۳) د شالغ د پيدا كېدو څخه وروسته آرفكشاد څلورسوه درې كاله نور

ژوند وكړ او نور زامن او لورگانې يې پيدا شوې.

١٤ هغه وخت چې شالڅ د دېرشو کالو په عمر ؤ د هغه زوی عابر پیدا شو. ١٥ پس له هغې، شالڅ څلورسوه درې کاله نور هم ژوند وکړ او نور زامن او لورگاني يې پیدا شوې.

١٦ عابر د څلوردېرشو کالو په عمر ؤ چې د هغه زوی فالج پیدا شو. ١٧ کله چې فالج پیدا شو، عابر څلورسوه دېرش کاله نور هم ژوند وکړ او زامن او لورگاني يې پیدا شوې.

١٨ فالج د دېرشو کالو په عمر ؤ چې د هغه زوی رعو پیدا شو. ١٩ د رعو د پیدا کېدلو څخه وروسته فالج دوه سوه نهه کاله نور هم ژوند وکړ او نور زامن او لورگاني يې پیدا شوې.

٢٠ رعو د دوه دېرشو کالو په عمر ؤ چې د هغه زوی سروج پیدا شو. ٢١ د سروج د پیدا کېدلو څخه وروسته رعو دوه سوه اووه کاله ژوند وکړ او نور زامن او لورگاني يې پیدا شوې.

٢٢ سروج د دېرشو کالو په عمر ؤ چې د هغه زوی ناحور پیدا شو. ٢٣ د ناحور د پیدا کېدلو څخه وروسته سروج دوه سوه کاله ژوند وکړ او نور زامن او لورگاني يې پیدا شوې.

٢٤ ناحور د نهه ویشو کالو په عمر ؤ چې د هغه زوی تارح پیدا شو. ٢٥ د تارح د پیدا کېدلو څخه وروسته ناحور یوسلو نولس کاله ژوند وکړ او نور زامن او لورگاني يې پیدا شوې.

٢٦ وروسته له دې چې تارح د اويا کالو په عمر شو، د هغه زامن حضرت ابرام، ناحور او هاران پیدا شول.

د تارح اولاده

۲۷) دا د تارح اولاده ده چې د هغه څخه حضرت ابرام، ناحور او هاران پيدا شول. هاران د حضرت لوط پلار ؤ. ۲۸) د هاران پلار لا ژوندی ؤ چې هغه خپل د زېږېدو په ځای يعنې اور کلدانيانو کې مړ شو. ۲۹) حضرت ابرام د سارای سره واده وکړ او ناحور د ملکې سره چې د هاران لور وه واده وکړ. هاران د يسکا پلار هم ؤ. ۳۰) سارای شنېده وه او ماشومان يې نه درلودل.

۳۱) تارح خپل زوی حضرت ابرام، خپل لمسی حضرت لوط چې د هاران زوی ؤ او د هغه نېورور يعنې د حضرت ابرام بڼځه سارای د ځان سره واخيستل او د اور کلدانيانو څخه ووتل چې د کنعان خاورې ته لاړ شي. خو کله چې هغوی حران ته راغلل هلته پاتې شول. ۳۲) تارح د دوه سوه پنځو کالو په عمر په حران کې مړ شو.

خدای پاک حضرت ابرام انتخابوي

۱۲) ۱) شبنتن حضرت ابرام ته وفرمايل: >خپل وطن، خپلوان او د خپل پلار کور پرېږده او هغه هېواد ته لاړ شه چې زه يې درته ښاييم. ۲) زه به ستا څخه لوی قوم جوړ کړم او تاته به برکت درکړم. ستا نوم به مشهور کړم او د نورو دپاره به د برکت سبب وگرځي.

۳) ۳) څوک چې تاته برکت درکوي زه به هغوی ته برکت ورکړم

مگر څوک چې په تا باندې لعنت وايي زه به په هغوی باندې لعنت ووايم

او ستا په وسيله به د دنيا ټولو قومونو ته برکت ورکړم <

۴) ۴) لکه څنگه چې خدای پاک حضرت ابرام ته فرمايلي وو هغه لاړ او حضرت لوط هم ورسره لاړ. حضرت ابرام د پنځه اويا کالو په عمر ؤ چې د

حران خخه روان شو. (۵) حضرت ابرام خپله بنځه سارای، خپل وراره حضرت لوط، خپل غلامان او هغه ټوله شتمني چې په حران کې یې پیدا کړې وه د ځان سره واخیستل او کنعان ته روان شول.

کله چې هلته ورسېدل، (۶) حضرت ابرام په هغې خاوره کې ګرځېده ترڅو د مور ه مقدسې ونې ته ورسېده چې هغه په شکیم کې یو پاک ځای ؤ. (په هغه وخت کې په هغې خاورې کې کنعانیان اوسېدل.) (۷) څښتن حضرت ابرام ته ښکاره شو او هغه ته یې وفرمایل: >دا هغه وطن دی چې زه غواړم هغه ستا اولادې ته ورکړم.< نو حضرت ابرام په هغه ځای کې چې څښتن ورته ورښکاره شوی ؤ د قربانۍ ځای جوړ کړ. (۸) بیا یې هغې غرنۍ سیمې ته کډه وکړه چې د لمر پر پواته خوا خخه بیت ټیل او د لمر خاته خوا خخه عای ته رسیږي. حضرت ابرام په هغه ځای کې خپلې خېمې ودرولې او هلته یې د قربانۍ ځای جوړ کړ او د څښتن عبادت یې وکړ. (۹) بیا هغه د یو ځای خخه بل ځای ته کډه کوله او د کنعان جنوب خواته لاړ.

حضرت ابرام په مصر کې

(۱۰) مګر په کنعان کې قحطي راغله او هغه دومره سخته شوه چې حضرت ابرام مصر ته لاړ چې هلته د لږ وخت دپاره واوسېږي. (۱۱) څه وخت چې هغه د مصر سرحد ته ورنژدې شو، خپلې ښځې سارای ته یې وویل: >ته ښایسته ښځه یې. (۱۲) کله چې مصریان تا وويني، وبه وايي: دا د هغه ښځه ده. نو دوی به ما ووژني او تا به ژوندۍ پرېږدي. (۱۳) هغوی ته ووايه چې ته زما خور یې، نو ستا په خاطر به هغوی زما سره ښه رویه وکړي او ما به ژوندۍ پرېږدي.< (۱۴) څه وخت چې هغه مصر ته داخل شو، مصریانو ولیدل چې د هغه ښځه ډېره ښایسته وه. (۱۵) کله چې د فرعون درباریانو هغه ولیدله، هغوی د فرعون په مخکې د هغې صفت وکړ او هغه یې د فرعون مانی ته وروستله. (۱۶) فرعون د هغې په خاطر د حضرت ابرام سره ښه

رويه وکړه او هغه ته يې پسونه، وزې، پادې، خره او خرې، اوبنان، وينځې او غلامان ورکړل.

۱۷) مگر څښتن فرعون او د هغه درباريان د حضرت ابرام د ښځې سارای په سبب په خطرناکو ناروغيو باندې اخته کړل. ۱۸) نو فرعون حضرت ابرام راوغوښت او د هغه څخه يې پوښتنه وکړه: <زما سره دې څه وکړل؟ ولې دې ماته ونه ويل چې هغه ستا ښځه ده؟ ۱۹) ولې دې وويل چې هغه ستا خور ده، کېدای شو چې ما د هغې سره واده کړی وای؟ گوره دا ستا ښځه ده، هغه واخله او لاړ شه!> ۲۰) فرعون خپلو نفرو ته حکم وکړ چې حضرت ابرام او د هغه ښځه د هر هغه څه سره چې درلودل يې ولېږي.

حضرت لوط او حضرت ابرام سره جلا کېږي

۱۳) ۱) حضرت ابرام د خپلې ښځې او خپلو ټولو شيانو سره چې درلودل يې د مصر څخه د کنعان جنوبي خواته لاړ او حضرت لوط د هغه سره لاړ. ۲) حضرت ابرام شتمن سړی ؤ او هغه ډېر حيوانات، سره زر او سپين زر درلودل. ۳) هغه يو ځای او بل ځای گرځېده او د بيت ئيل طرف ته لاړ. او هغه ځای ته ورسېده چې د بيت ئيل او عای ترمنځ پروت دی او حضرت ابرام پخوا هلته خپلې خېمې ودرولې وې. ۴) چېرته چې هغه د قربانۍ ځای جوړ کړی ؤ، هلته هغه د څښتن عبادت وکړ.

۵) او حضرت لوط هم چې د حضرت ابرام سره ؤ د پسونو او وزو رمې او پادې او خېمې درلودلې. ۶) په دې خاطر چې هغوی دواړو ډېر زيات حيوانات درلودل او د هغوی دپاره په کافي اندازه د څړځایونه نه وو، نو دوی نه شو کولی چې دواړه يوځای سره واوسېږي. ۷) نو د حضرت ابرام او حضرت لوط د شپانو ترمنځ شخړه رامنځته شوه. په هغه وخت کې کنعانيان او فرزبان هم په دې خاوره کې اوسېدل.

۸) نو حضرت ابرام لوط ته وفرمايل: <زما او ستا، يا زما د شپانو او ستا د شپانو ترمنځ بايد شخړه نه وي، ځكه چې مونږ يو د بل سره وروڼه يو. ۹) نو بيا راځئ چې سره جدا شو. د ځمكې هره برخه چې ته غواړې هغه انتخاب كړه. ته يو خوا لار شه او زه به بلې خواته لار شم.>

۱۰) حضرت لوط شاوخوا ته وكتل او د اردن ټوله دره يې وليدله چې د سوغر پورې لكه د څښتن د باغ او مصر په شان شنه وه. دا هغه وخت ؤ چې څښتن لا سدوم او عموره له منځه نه وو وړي. ۱۱) نو حضرت لوط د اردن ټوله دره د خپل ځان دپاره خوښه كړه او د لمړخاته خواته يې كډه وكړه. په دې ډول هغوی يو د بل څخه بېل شول. ۱۲) حضرت ابرام د كنعان په خاوره كې پاتې شو او حضرت لوط د هغو ښارونو په منځ كې چې په دره كې پراته وو ځای په ځای شو او سدوم ته نژدې يې خپمې ودرولې. ۱۳) د سدوم خلك ډېر بدكاره وو او د څښتن په مقابل كې يې ډېر سخت گناهونه كول.

حضرت ابرام حبرون ته كډه كوي

۱۴) د حضرت ابرام څخه د حضرت لوط له جدا كېدلو وروسته څښتن حضرت ابرام ته وفرمايل: <اوس دې خپلې سترگې پورته كړه او د هغه ځای څخه چې ته په كې يې، شمال، جنوب، لمړخاته او لمړيرېواته خواته وگوره. ۱۵) دا ټوله ځمكه چې ته يې وينې زه به يې تا او ستا اولادې ته دركړم او دا به تر ابده پورې ستاسو وي. ۱۶) زه به تاته دومره زياته اولاده دركړم چې د خاورو د ذرو په شان وي چې څوك يې نه شي شمارلی. ۱۷) اوس لار شه او ټول هېواد وگوره، ځكه چې هغه ټول تاته دركوم.> ۱۸) نو حضرت ابرام خپلې خپمې واخيستلې او د ممري لويو ونو ته نژدې چې په حبرون كې دي ځای په ځای شو او په هغه ځای كې يې د څښتن دپاره د قربانۍ ځای جوړ كړ.

۱۴ (۱) په هغه وخت کې د شنعار پادشاه امرافل، د الاسار پادشاه

اريوک، د عيلام پادشاه کدرلا عمر او د قوئيم پادشاه تدعال (۲) لارل چې

د نورو پنځو پادشاهانو يعنې د سدوم د پادشاه بارع، د عموري د پادشاه

برشاع، د ادمه د پادشاه شنعاب، د صبوئيم د پادشاه شمئير او د بالع د

پادشاه سره (بالع هماغه صوغر دی) جنگ وکړي. (۳) دغو پنځو

پادشاهانو خپل ځواکونه د سدوم په دره کې چې اوس د ارام درياب په نوم

ياديږي سره يوځای کړل. (۴) هغوی دولس کاله د کدرلا عمر د لاس

لاندي وو، خو په ديارلسم کال هغوی ياغي شول. (۵) په څوارلسم کال

کدرلا عمر د هغو پادشاهانو سره چې د ده سره ملگري شوي وو، لار او

رفتايانو ته يې په عشتروت قرنين، زوزيانو ته يې په هام او ايميانو ته يې په

شاهه قريتيم کې (۶) او حوريانو ته يې د ادوم په غرنی سيمه کې تر ايل

فاران پورې چې دبنتي ته نژدې دی ماتې ورکړه. (۷) بيا هغوی بېرته

راوگرځېدل او عين مشفاط ته چې وروسته د قادش په نوم ياد شو راغلل او

د عماليقيانو ټوله خاوره يې فتح کړه او اموريانو ته يې چې په حزرزون تamar

کې اوسېدل ماتې ورکړه.

(۸) په هغه وخت کې د سدوم، عموره، ادمه، صبوئيم او د بالع (صوغر)

پادشاهان ووتل او د سدوم په دره کې يې خپلې جنگي ليکې جوړې کړې

(۹) ترڅو د عيلام د پادشاه کدرلا عمر، د قوئيم د پادشاه تدعال، د شنعار د

پادشاه امرافل او د الاسار د پادشاه اريوک په مقابل کې جنگ وکړي، يعنې

څلور پادشاهان د پنځو په مقابل کې. (۱۰) د سدوم په دره کې د قير ډېرې

کندي وې. کله چې د سدوم او عموري پادشاهان د جگړې څخه وتښتېدل،

هغوی په دې کندو کې وغورزېدل او پاتې پادشاهان غرونو ته وتښتېدل.

(۱۱) نو څلورو پادشاهانو د سدوم او عموري ټول شيان چې په هغو کې د

هغوی خواره هم شامل وو واخيستل او لارل. (۱۲) هغوی د حضرت ابرام

وراره لوط هم د هغه د ټول مال او جايداد سره د ځان سره يووړ، ځکه چې هغه په سدوم کې اوسېده.

۱۳) يو نفر چې د هغو څخه تښتېدلی ؤ عبراني ابرام ته خبر ورکړ. په دې وخت کې حضرت ابرام هغو لويو ونو ته نژدې چې د اموري ممري پورې يې اړه درلودله اوسېده. ممري او د هغه وروڼه اشکول او عانر ټول د حضرت ابرام سره ملگري وو. ۱۴) کله چې حضرت ابرام خبر شو چې د هغه وراره نيول شوی دی، نو هغه خپل درې سوه اتلس جنگي نفر راوغوښتل او تر دان پورې په هغو څلورو پادشاهانو پسې شول.

۱۵) د شپې په وخت کې حضرت ابرام خپل نفر سره ووېشل چې په دښمن باندې حمله وکړي او هغوی ته يې ماتې ورکړه او تر حوبې پورې چې د دمشق په شمال کې ده ورپسې شول. ۱۶) حضرت ابرام هغه ټول سامان چې هغوی لوبې کړي ؤ او د ځان سره يې وړی ؤ بېرته راوگرځاوه. همدارنگه هغه خپل وراره حضرت لوط د هغه د شتمنۍ سره او ښځې او نور بنديان د ځان سره بېرته راوستل.

ملکيصدق حضرت ابرام ته برکت ورکوي

۱۷) کله چې حضرت ابرام کدرلا عمر او د هغه سره ملگرو پادشاهانو ته ماتې ورکړه او بېرته راستون شو، د سدوم پادشاه د شاوه د درې پورې (چې د پادشاه د درې په نوم هم ياديږي) د هغه د ليدلو دپاره راغی. ۱۸) ملکيصدق د ساليمن پادشاه چې د خدای تعالیٰ کاهن ؤ د حضرت ابرام دپاره ډوډۍ او د انگورو شربت راوړل. ۱۹) هغه حضرت ابرام ته برکت ورکړ او ويې ويل: <خدای تعالیٰ چې د ځمکې او اسمانونو پيدا کوونکی دی تاته برکت درکړي. ۲۰) د خدای تعالیٰ ټانه دې وي چې ستا دښمنان يې تاته تسليم کړل. > نو حضرت ابرام ملکيصدق ته د هغو شيانو چې هغه بېرته اخيستي وو، لسمه برخه ورکړه.

۲۱) د سدوم پادشاه حضرت ابرام ته وويل: <زما ټول خلك بېرته ماته

راگره او شيان دې خپل ځان ته وساته.>

۲۲) حضرت ابرام ځواب ورکړ: <زه د څښتن يعنې خداى تعالى په

حضور کې چې د ځمکې او اسمانونو پيدا کوونکى دى په کلکه قسم خورم

۲۳) چې زه به ستا د شيانو څخه هيڅ شى حتى يو تار يا د خپلې تسمه

هم وانخلم. داسې نه چې بيا ووايې چې ابرام ما شتمن کړ. ۲۴) زه به د

خپل ځان دپاره هيڅ شى وانخلم. يوازینی شى چې زه به يې قبول کړم هغه

هغه څه دي چې زما خلکو خوړلي دي او د هغه چا برخه چې زما سره

تللي وو يعنې د عازر، اشکول او ممري برخه هغوى ته ورکړه.>

د حضرت ابرام سره د خداى پاک لوظ

۱۵) وروسته بيا څښتن په رويا کې حضرت ابرام ته وفرمايل: <اى

ابرامه مه وپرېره، زه ستا سپر يم او تاته به ډېر لوى اجر درکړم.>

۲) حضرت ابرام وفرمايل: <اى څښتن تعالى، ماته به څه راکړې ځکه

چې زه بې اولاده پاتې شوم. زما يوازینی وارث دمشقى اليعازر دى. ۳)

ماته دې اولادونه نه دي راکړي، نو زما د کورنى نوکر به زما ميراث خور

شي.>

۴) څښتن په ځواب کې وفرمايل: <دا سړى به ستا ميراث خور نه وي

بلکه ستا خپل زوى چې په خپله ستا څخه به پيدا شي، ستا ميراث خور

وي.> ۵) څښتن هغه دباندې وويست او ورته ويې فرمايل: <اسمان ته

وگوره او هڅه وکړه چې ستوري وشمارې، نو ستا اولاده به د هغو په شان

دومره زياته وي.>

۶) حضرت ابرام په څښتن باندې باور وکړ او په دې خاطر څښتن د هغه

څخه خوشاله شو او هغه يې قبول کړ.

۷) بيا څښتن هغه ته وفرمايل: <زه هغه څښتن يم چې ته مې د اور کلدانيانو څخه راوويستلې چې دا ځمکه تاته درکړم او ستا ملکيت شي.>

۸) مگر حضرت ابرام وفرمايل: <ای څښتن تعالیٰ، زه به څنگه پوه شم چې هغه به زما شي؟>

۹) نو څښتن هغه ته وفرمايل: <ماته يوه درې کلنه غوا، درې کلنه وزه، درې کلن پسه، يوه کوتره او يوه قمري راوړه.> ۱۰) حضرت ابرام دا ټول هغه ته راوړل او هر يو يې په منځ کې دوه ټوټې کړ او هره نيمه شوې ټوټه يې بلې ټوټې ته مخامخ کېښودله، مگر مرغان يې دوه ټوټې نه کړل. ۱۱) کله چې ټيوسان د دې مړو حيواناتو په تنو باندې راکوز شول حضرت ابرام هغه وشړل.

۱۲) کله چې لمر په پرېوتلو شو، په حضرت ابرام باندې ډېر دروند خوب راغی او سخته وېروونکې تياره ورباندې راغله. ۱۳) څښتن هغه ته وفرمايل: <په دې پوه شه چې ستا اولاده به په پردی خاوره کې مسافره شي او هغوی به هلته غلامان شي او په دوی باندې به څلورسوه کاله ظلم کېږي. ۱۴) مگر زه به هغه قوم ته چې دوی يې غلامي کوي جزا ورکړم او پس له هغې به دوی د ډېرې شتمنۍ سره ووزي. ۱۵) ته به په پاڅه عمر کې په ارامۍ سره مړ شې او ښځ به شې. ۱۶) ستا اولاده به له څلورم نسل څخه وروسته بېرته دلته راشي، ځکه زه به تر هغې پورې اموريان ونه شرم ترڅو پورې چې هغوی دومره بدکاره شي چې بايد سزا ومومي.>

۱۷) کله چې لمر پرېوت او تياره شوه، د لوگي څخه ډک يو تنور او بلېدونکي څراغ رابښکاره شول او د دې ټوټو له منځ څخه تېر شول. ۱۸) په هماغه ورځ څښتن د حضرت ابرام سره لوظ وکړ او ويې فرمايل: <زه

ستا اولادې ته دا ټوله خاوره د مصر د سیند څخه نیولې د فرات تر لوی
سیند پورې ورکوم (۱۹) یعنی د قینیانو، قنزیانو، قدمونیانو، (۲۰) حیتیانو،
فرزیانو، رفائیانو، (۲۱) اموریانو، کنعانیانو، جرجاشیانو او یبوسیانو
خاوره.

هاجره او حضرت اسماعیل

۱۶ (۱) نو د حضرت ابرام بنځه سارای شنډه وه او هیڅ اولاد یې نه
درلود. مگر هغې یوه مصری وینځه درلودله چې هاجرې نومېدله. (۲) نو
هغې حضرت ابرام ته وویل: >څښتن زه د اولادونو د راوړلو څخه بنده
کړې یم. لاړ شه او زما د وینځې سره یوځای شه، کېدای شي چې هغه زما
دپاره اولاد وزېږوي.< حضرت ابرام د سارای خبره ومنله. (۳) نو د
حضرت ابرام بنځې سارای خپله وینځه هاجرې خپل مېړه ته ورکړه چې د
هغه بنځه شي. (دا کار هغه وخت وشو چې د کنعان په خاوره کې د حضرت
ابرام د اوسېدلو لس کاله شوي و.) (۴) حضرت ابرام د هاجرې سره
یوځای شو او هغه امیدواره شوه او کله چې هاجرې پوه شوه چې امیدواره
ده، نو مغروره شوه او سارای ته یې په سپک نظر کتل.

(۵) نو سارای حضرت ابرام ته وویل: >دا ستا گناه ده چې دغه وینځه ما
سپکوي. ما په خپله هغه تاته درکړه او له هغه وخت څخه چې هغه پوه شوه
چې امیدواره شوه، نو زه د هغې په نظر کې سپکه ښکاره شوم. څښتن دې
زما او ستا ترمنځ انصاف وکړي.<

(۶) حضرت ابرام ځواب ورکړ: >ډېر ښه ستا وینځه ستا په لاس کې ده،
نو څه چې غواړې د هغې سره یې وکړه.< نو سارای هاجرې دومره
وځوروله چې د هغې څخه وتښتېدله.

۷) د څښتن فرښتې د هاجرې سره په دښته کې د اوبو چينې يعنې هغې

چينې ته نژدې چې د شور په لاره کې وه ملاقات وکړ. ۸) فرښتې وفرمايل: <ای هاجرې د سارای وينځې! له کومه ځايه راغلې يې او چيرته روانه يې؟>

هغې ځواب ورکړ: <زه د خپلې بادارې سارای څخه تښتېدلې يم.>

۹) د څښتن فرښتې هغې ته وفرمايل: <بېرته خپلې بادارې ته ورشه او د

هغې غلامي کوه.> ۱۰) د څښتن فرښتې زياته کره: <زه به ستا اولاده

دومره زياته کړم چې هيڅوک يې ونه شمېرلی شي.> ۱۱) د څښتن فرښتې

هغې ته وفرمايل: <ستا به زوی پيدا شي او په هغه باندې به اسماعيل نوم

کېږدې، ځکه چې څښتن ستا د غم فرياد اورېدلی دی. ۱۲) ستا زوی به په

خپل سر وي. هغه به د ټولو خلکو په ضد وي او ټول خلک به د هغه په

ضد وي او د ټولو خپلو خپلوانو څخه به جدا اوسېږي.>

۱۳) هاجرې له خپل ځان څخه پوښتنه وکړه: <آيا په رښتيا مې خدای

پاک وليده او زه تر اوسه پورې ژوندی يم؟> نو هغې د څښتن نوم چې

خبرې يې ورسره کړې وې هغه خدای پاک چې ما ويني وباله. ۱۴) په دې

خاطر خلکو هغه کوهی د هغه ژوندي ذات کوهی چې ما ويني په نوم ياد کړ

او هغه تر اوسه پورې د قادش او بارد په منځ کې دی.

۱۵) د هاجرې څخه د حضرت ابرام زوی پيدا شو او حضرت ابرام په هغه

باندې اسماعيل نوم کېښود. ۱۶) حضرت ابرام د شپږ اتياو کالو په عمر و

چې د هاجرې څخه هغه ته زوی پيدا شو.

سنت گيري يعنې د لوظ نښه

۱۷) ۱) هغه وخت چې حضرت ابرام د نهه نوي کالو په عمر و، څښتن

هغه ته ښکاره شو او ويې فرمايل: <زه مطلق قادر خدای يم. زما منونکی

او بې گناه اوسه. (۲) زه به ستا سره يو لوظ وکړم او ډېره اولاده به

درکړم. (۳) نو هغه وخت حضرت ابرام پرمخې پرېوت او خدای پاک

هغه ته وفرمايل: (۴) <ستا سره دا لوظ کوم چې ته به د ډېرو قومونو پلار

شي. (۵) له دې وروسته به ستا نوم ابرام نه بلکه ابراهيم وي، ځکه چې ته

مې د ډېرو قومونو پلار کړی يې. (۶) زه به ستا نسل زيات کړم او ستا

څخه به قومونه پيدا کړم او د هغوی څخه به ځينې پادشاهان شي.

(۷) زه به خپل لوظ ستا، ستا د اولادې او ستا څخه وروسته ستا د

راتلونکي نسل سره ټينگ وساتم او دا به ابدي لوظ وي. زه به ستا خدای يم

او ستا څخه وروسته به ستا د اولادې خدای يم. (۸) زه به د کنعان ټوله

خاوره په کومه کې چې ته اوس مسافر يې، تاته او ستا څخه وروسته ستا

اولادې ته د ابدي ملکيت په توگه درکړم او زه به د هغوی خدای يم.>

(۹) خدای پاک حضرت ابراهيم ته وفرمايل: <ته او ستا څخه وروسته

ستا ټوله اولاده بايد زما په لوظ باندې ټينگ ودرېږي. (۱۰) ته او ستا

اولاده بايد سره موافقه وکړي چې ستاسو هر يو نارينه دې سنت شي. (۱۱)-

(۱۲) له همدا اوس نه تاسو بايد هر اته ورځنی هلک سنت کړي. په دې کې

هغه غلامان چې ستاسو په کورنيو کې پيدا شوي وي او هغه غلامان چې د

بېگانه خلکو څخه په بيه اخيستل شوي وي هم شامل دي. په دې کار سره

به دا معلومه شي چې زما او ستاسو ترمنځ يو لوظ شته. (۱۳) هر يو نفر

بايد سنت شي. دا به ستاسو په بدن باندې زما د ابدي لوظ نښه وي. (۱۴)

هر يو نارينه چې سنت شوی نه وي بايد زما له قوم څخه وشړل شي ځکه

چې هغه زما لوظ مات کړی دی.>

(۱۵) خدای پاک حضرت ابراهيم ته وفرمايل: <له دې وروسته خپلې

ښځې ته سارای مه وايه، د هغې نوم دې له همدا اوس څخه ساره شي. (۱۶)

زه به هغې ته برکت ورکړم او د هغې په وسيله به تاته زوی درکړم. هغه به د

قومونو مور شي او د هغې څخه به د قومونو پادشاهان راپيدا شي.

۱۷) حضرت ابراهيم پرمخې پرېوت او ويې خندل او د خپل ځان سره يې وويل: <آيا د سل کلن سړي څخه به زوی پيدا شي؟ آيا ساره به په نوي کلنی کې ماشوم وزېروي؟> ۱۸) حضرت ابراهيم خدای پاک ته وفرمايل: <اسماعيل ولې زما ميراث خور نه شي؟>

۱۹) مگر خدای پاک وفرمايل: <نه، خو ستا ښځه ساره به ستا دپاره زوی راوړي او ته به په هغه باندې اسحاق نوم کېږدې. زه به ستا د زوی اسحاق سره خپل لوظ ټينگ وساتم ترڅو د هغه څخه وروسته د هغه د نسل دپاره يو ابدي لوظ وي. ۲۰) ما د اسماعيل په هکله ستا غوښتنه واورېدله. نو زه به هغه ته هم برکت ورکړم او هغه ته به زيات ماشومان او ډېره اولاده ورکړم. هغه به د دولسو زامنو پلار وي چې مشران به وي او زه به د هغه د اولادې څخه يو لوی قوم جوړ کړم. ۲۱) مگر خپل لوظ به ستا د زوی اسحاق سره چې ساره به يې په راتلونکي کال کې په همدې وخت وزېروي ټينگ وساتم.> ۲۲) کله چې خدای پاک د حضرت ابراهيم سره خپلې خبرې خلاصې کړې نو د هغه څخه لاړ.

۲۳) حضرت ابراهيم خپل زوی حضرت اسماعيل او نور ټول نارينه چې د هغه په کورنی کې وو او هغه غلامان چې د هغه په کورنی کې زېږېدلي وو او هغه غلامان چې په پيسو باندې اخیستل شوي وو لکه څنگه چې خدای پاک هغه ته فرمايلي وو په هماغه ورځ سنت کړل. ۲۴) حضرت ابراهيم د نهه نوي کالو په عمر ؤ چې سنت کړای شو ۲۵) او د هغه زوی حضرت اسماعيل د ديارلسو کالو په عمر ؤ. ۲۶) حضرت ابراهيم او د هغه زوی حضرت اسماعيل دواړه په يوه ورځ سنت شول. ۲۷) د حضرت ابراهيم د کورنی هر نارينه او هغه غلامان چې د هغوی په کورنی کې زېږېدلي وو يا هغوی چې په پيسو اخیستل شوي وو د هغه سره يوځای سنت شول.

۱۸

۱) څښتن حضرت ابراهيم ته د ممري لويو ونو ته نژدې ښکاره

شو. په هغه وخت کې هغه د ورځې په گرمۍ کې د خېمې د دروازې په

خوله کې ناست ؤ. ۲) حضرت ابراهيم پورته وکتل او ويې ليدل چې درې

نفره هلته ولاړ دي او چې څنگه يې هغوی وليدل هغه په منډه د خېمې د

دروازې څخه د هغو د ليدلو دپاره ورغی او په ځمکه باندې پرمخې پرېوت.

۳) هغه وفرمايل: <ای بادارانو! مهرباني وکړئ ودرېږئ او زما د کور

څخه مه تېرېږئ. زه حاضر يم چې ستاسو خدمت وکړم. ۴) که اجازه وي

تاسو ته به لږې اوبه راوړم چې خپلې پښې ومينځئ. تاسو کولی شئ چې د

دې ونې لاندې ارام وکړئ. ۵) زه به يو څه خواړه هم راوړم. هغه به تاسو

ته قوت درکړي چې خپل سفر ته دوام ورکړئ. تاسو زما کور ته په راتللو

سره ماته عزت راکړ. نو اجازه راکړئ چې خدمت مو وکړم.>

هغوی ځواب ورکړ: <ډېر ښه. لکه څنگه چې وايې همداسې وکړه.>

۶) حضرت ابراهيم په ډېرې چټکۍ سره خېمې ته ننوت او ساره ته يې

وويل: <ژر شه او د خپلو ښو اوږو څخه درې پيمانې راواخله او ډوډۍ

ورڅخه پخې کړه.> ۷) بيا حضرت ابراهيم په منډه د يادې خواته ورغی

او يو ښه تنکی خوسى يې ونيوه او خپل نوکر ته يې ورکړ چې هغه ډېر ژر

پوخ کړي. ۸) بيا هغه يو څه مستې، شيدې او هغه خوسى چې پوخ کړی

يې ؤ راوړ او د هغوی په منځ کې يې کېښودل. څه وخت چې هغوی ډوډۍ

خوړله، حضرت ابراهيم د هغوی تر څنگه د يوې ونې لاندې ولاړ ؤ.

۹) نو هغوی د حضرت ابراهيم څخه پوښتنه وکړه: <ستا ښځه ساره

چېرته ده؟>

هغه ځواب ورکړ: <هغه په خېمه کې ده.>

۱۰) د هغو دریو نفرو څخه یو څښتن ؤ، هغه وفرماییل: <زه به په

راتلونکي کال کې په همدې وخت بېرته تاته راشم او ستا د ښځې ساره به زوی پیدا شي.> ساره د خپمې په دروازه کې د هغه ترشا ولاړه وه او د هغوی خبرو ته یې غوږ نیولی ؤ. (۱۱) حضرت ابراهیم او ساره ډېر زاړه وو او ساره د اولاد د راوړلو نه وه. (۱۲) نو ساره د خپل ځان سره وخنډل او ویې ویل: <اوس زه زړه یم او د کاره لوږدلې یم، آیا دا کېدای شي چې په ما باندې دا خوشالي راشي؟ بله دا چې زما مېړه هم زوړ دی.>

۱۳) بیا څښتن د حضرت ابراهیم څخه پوښتنه وکړه: <ساره ولې وخنډل او ویې ویل چې اوس خو زه زړه شوې یم، آیا دا کېدای شي چې زه اوس ماشوم وزېروم؟> (۱۴) آیا داسې کوم کار شته چې د څښتن دپاره گران وي؟ لکه څنگه چې مې وویل، زه به په راتلونکي کال کې په همدې وخت بېرته راشم او ساره به زوی ولري.>

۱۵) ساره ډېره ووېرېدله، نو منکره شوه او ویې ویل: <ما نه دي خنډلي.>

مگر هغه ورته وفرماییل: <هو، تا وخنډل.>

حضرت ابراهیم د سدوم دپاره شفاعت کوي

۱۶) بیا هغه خلک پاڅېدل چې لار شي. هغوی ښکته د سدوم خواته وکتل او حضرت ابراهیم ورسره لار چې هغوی رخصت کړي. (۱۷) بیا څښتن د خپل ځان سره وویل: <څه چې زه غواړم ویې کړم هغه به د ابراهیم څخه پټ نه کړم. (۱۸) په یقین سره به د ابراهیم څخه لوی او زورور قوم جوړ شي او د ځمکې ټول قومونه به د هغه په وسیله برکت ومومي. (۱۹) ځکه چې ما هغه انتخاب کړی دی چې هغه به خپلو ماشومانو او خپلې کورنۍ ته داسې لارښودنه وکړي ترڅو د هغه څخه وروسته زما اطاعت وکړي او هغه

څه وکړي چې صحيح او عادلانه وي، ترڅو هغه وعده چې ما د ابراهيم سره کړې ده سرته ورسوم.

۲۰) بيا څښتن حضرت ابراهيم ته وفرمايل: <د سدوم او عموري په ضد زيات توروڼه موجود دي او د هغوی گناهونه ډېر زيات شوي دي. ۲۱) اوس به زه ښکته راکوز شم چې دا معلومه کړم چې آيا د هغو توروڼو په باره کې چې ما څه اورېدلي دي هغه رښتيا دي يا نه.>

۲۲) هغه دوه نفره روان شول او د سدوم طرف ته لاړل، مگر څښتن د حضرت ابراهيم سره پاتې شو. ۲۳) حضرت ابراهيم څښتن ته ورنژدې شو او ويې فرمايل: <آيا نېک خلک به د بدکارانو سره يوځای له منځه وړي؟ ۲۴) که چېرې په دې ښار کې پنځوس تنه نېک خلک وي آيا هغه ښار به په رښتيا له منځه يوسي او هغه ځای به د هغو پنځوسو نېکو خلکو په خاطر پرېږدې؟ ۲۵) زه يقين لرم چې ته به نېک خلک د بدکارانو سره يوځای نه وژنې. دا نه شي کېدای! ته داسې نه شې کولی، که تا داسې وکړل نو نېکو خلکو ته به د بدکارانو سره يوځای سزا ورکړای شي. دا نه شي کېدای. د ټولې دنيا قاضي به خامخا انصاف کوي.>

۲۶) څښتن ځواب ورکړ: <که چېرې زه په سدوم کې پنځوس تنه نېک خلک پيدا کړم، نو زه به د هغوی په خاطر ټول ښار معاف کړم.>

۲۷) حضرت ابراهيم يو ځل بيا وفرمايل: <څښتنه، ما وبخښه چې ستا سره په جرأت سره خبرې کوم. زه فقط يو عادي انسان يم او حق نه لرم چې څه ووايم. ۲۸) خو که چېرې هلته د پنځوسو تنو په ځای يوازې پنځه څلوېښت تنه نېک خلک وي، آيا ټول ښار به د هغو پنځو تنو په خاطر چې کم دي له منځه يوسي؟>

څښتن ځواب ورکړ: <که چېرې هلته پنځه څلوېښت تنه نېک خلک پيدا

کرم، نو زه به بنار له منځه نه وړم.<

۲۹ حضرت ابراهيم بيا خبرې وکړې: <کېدای شي چې هلته يوازې
خلوېښت تنه وي.>

هغه ځواب ورکړ: <زه به د هغو څلوېښتو تنو په خاطر هغه بنار وران نه
کړم.>

۳۰ حضرت ابراهيم وفرمايل: <څښتنه، په ما باندې په قهر نه شې، اجازه
راکړه چې خبرې وکړم. که چېرې هلته يوازې دېرش تنه وي؟>

هغه وفرمايل: <که چېرې هلته دېرش تنه پيدا کړم، زه به هغه ځای له منځه
نه وړم.>

۳۱ حضرت ابراهيم وفرمايل: <څښتنه، ما وبخښه چې په جرأت سره ستا
سره خبرې کوم. که يوازې شل تنه هلته پيدا شي؟>

هغه وفرمايل: <که چېرې شل تنه پيدا کړم، زه به بنار وران نه کړم.>

۳۲ حضرت ابراهيم وفرمايل: <څښتنه، په ما باندې په قهر نه شې، زه به
يوازې يو وار بيا خبرې وکړم. کېدای شي چې لس تنه هلته پيدا شي؟>

۳۳ هغه وفرمايل: <که لس تنه هلته پيدا شي، نو زه به بنار وران نه کړم.>
پس له هغې چې څښتن د حضرت ابراهيم سره خبرې خلاصې کړې، هغه
لاړ او حضرت ابراهيم خپل کور ته ستون شو.

د سدوم د خلکو گناهونه

۱۹ کله چې هغه دوه فرښتې د ماښام په وخت کې سدوم ته

ورسېدلې، حضرت لوط د ښار په دروازه کې ناست ؤ. څنگه چې حضرت لوط هغوی ولیدلې راپاڅېده او د هغوی د هرکلي دپاره ورغی او په ځمکه باندې پرمخې پرېوت، (۲) ویې فرمایل: <ای زما بادارانو، د خپل خدمتگار کور ته راشئ. تاسو کولی شئ خپلې پښې ومینځئ او دلته شپه تېره کړئ. سهار وختي پاڅېږئ او په خپله لاره روان شئ.>

مگر هغوی ورته په ځواب کې وفرمایل: <نه، مونږ به د ښار په چوک کې شپه تېره کړو.>

(۳) مگر حضرت لوط په هغوی باندې ډېر سخت تینگار وکړ ترڅو هغوی ورسره لاړلې او د هغه کور ته ننوتلې. هغه د هغوی دپاره خوراک تیار کړ او فطیره ډوډۍ یې ورته پخه کړه او هغوی وخورله.

(۴) هغوی لا ویده شوي نه وو چې د سدوم د ښار خلک له هرې خوا د ځوان څخه نیولې تر زاړه پورې ټول د کور څخه راچاپېر شول. (۵) هغوی حضرت لوط ته غږ وکړ: <هغه دوه نفره چې نن شپه ستا سره راغلي وو چېرته دي؟ هغوی مونږ له راوباسه چې بد کار ورسره وکړو.>

(۶) حضرت لوط دباندې ووت او دروازه یې د ځان پسې بنده کړه (۷) او هغوی ته یې وفرمایل: <ای ورونو! زه تاسو ته زاري کوم چې داسې بد کار مه کوئ. (۸) گورئ، زه دوه لورگانې لرم چې تر اوسه پورې لا پېغلې دي. هغوی به تاسو ته راوباسم، هرڅه چې غواړئ د هغوی سره یې وکړئ، خو د دې خلکو سره هیڅ مه کوئ ځکه چې هغوی ماته پناه راوړې ده.>

(۹) هغوی ځواب ورکړ: <زمونږ د لارې څخه لېرې شه> او ویې ویل: <ای پردی سړیه! زمونږ له مخې څخه لېرې شه، ته څوک یې چې مونږ ته وایې چې څه باید وکړو؟ زمونږ د مخې څخه لېرې شه. که نه، نو ستا سره به د هغوی څخه بدتر عمل وکړو.> هغوی حضرت لوط بېرته تېل واهه او

نژدې شول چې دروازه ماته کړي. (۱۰) خو هغو دوو نفرو خپل لاسونه دباندي راوويستل او حضرت لوط يې د ځان سره کور ته دننه کړ او دروازه يې بنده کړه. (۱۱) نو بيا هغوی هغه ټول خلک چې دباندي ولاړ وو پرانده کړل، ترڅو هغوی ونه شي کولی چې دروازه پيدا کړي.

حضرت لوط د سدوم څخه ځي

(۱۲) هغو دوه نفرو حضرت لوط ته وفرمايل: <که دلته ستا نور څوک يعنې زامن، لورگانې، زومان او نور خپلوان په دې ښار کې اوسېږي، نو د دې ښار څخه يې وباسه. (۱۳) ځکه چې مونږ غواړو دغه ځای وران کړو. د دې خلکو په ضد څښتن ډېر بد توروته اورېدلي دي او مونږ يې رالېږلي يو چې سدوم له منځه يوسو.>

(۱۴) نو حضرت لوط دباندي ووت، د خپلو زومانو سره يې چې د هغه د لورگانو سره يې کوژدنې شوې وې خبرې وکړې او ويې فرمايل: <ژر پاڅئ او د دې ځای څخه وزئ. څښتن غواړي چې دا ځای له منځه يوسي.> خو د هغه زومانو فکر کاوه چې هغه ټوکې کوي.

(۱۵) سهار وختي فرښتو حضرت لوط تشويق کړ او ورته ويې فرمايل: <پاڅه! خپله ښځه او دواړه لورگانې دې واخله او ووزه، ترڅو د دې ښار په وړاندېلو سره تاسو خپل ژوند له لاسه ورنه کړئ.> (۱۶) هغه وخت حضرت لوط زړه نازړه کېده، خو بياهم څښتن په هغه باندي مهربانه شو او هغو نفرو د ده او د ده د ښځې او لورگانو لاسونه ونيول او هغوی يې په امن سره د ښار څخه دباندي وويستل. (۱۷) بيا يوې فرښتې ورته وفرمايل: <د دې دپاره چې ژوندي پاتې شئ وتښتئ! شاته مه گورئ او په ټوله دره کې ونه درېږئ. غرونو ته وتښتئ چې ونه وژل شئ.>

(۱۸) مگر حضرت لوط هغوی ته وفرمايل: <نه، ای زما بادارانو په مونږ

باندې داسې مه کوی. (۱۹) تاسو زما سره ډېر لوی احسان کړی دی او زما ژوند مو ژغورلی دی، خو زه د دې وس نه لرم چې غرونو ته وتښتم. نو مخکې له دې چې هغه ځای ته ورسېږم دا بدبختي به په ما باندې راشي او زه به مړ شم. (۲۰) آیا تاسو هغه وړوکی ښار وینی؟ هغه ډېر نژدې دی، اجازه راکړئ چې هلته لاړ شم. تاسو گورئ چې هغه یو وړوکی ځای دی. زه به هلته په امن کې يم.

(۲۱) هغه ځواب ورکړ: >ډېر ښه، زه به ستا دغه غوښتنه هم پوره کړم. زه به دغه ښار وران نه کړم. (۲۲) ژر شه، هلته وتښته. ځکه ترڅو ته هلته رسېدلی نه یې، زه هیڅ کار نه شم کولی. < (په دې خاطر هغه ښار د صوغر په نوم یاد شو).

د سدوم او عمورې وړاندېدل

(۲۳) څه وخت چې حضرت لوط صوغر ته ورسېد لمر راوخوت. (۲۴) په هغه وخت کې څښتن له اسمان څخه په سدوم او عموره باندې سوزوونکي گوگرد واورول. (۲۵) هغه ښارونه، ټوله دره او د ښارونو ټول اوسېدونکي او د ځمکې نباتات یې په بل مخ واړول. (۲۶) مگر د حضرت لوط ښځې شاته وکتل او د هغې څخه د مالګې ستنه جوړه شوه.

(۲۷) بله ورځ سهار وختي حضرت ابراهیم پاڅېده او بېرته هغه ځای ته چې د څښتن په مخکې ودرېدلی ؤ او خبرې یې ورسره کړې وې، لاړ. (۲۸) هغه د سدوم، عمورې او د ټولې درې طرف ته وکتل او ویې لیدل چې د ځمکې څخه د یو ډېر لوی تنور د لوګي په شان لوګی پورته کېږي. (۲۹) نو کله چې خدای پاک د درې ښارونه چې حضرت لوط په کې اوسېده وران کړل، نو هغه حضرت ابراهیم رایاد کړ او حضرت لوط یې د هغه آفت څخه خلاص کړ.

د موآيانو او عمونيانو اصليت

③٠ حضرت لوط وپرېده چې په صوغر کې پاتې شي. هغه د خپلو دواړو لورگانو سره غرونو ته لاړ او په يوې سمخې کې اوسېدل. ③١ مشرې لور يې خپلې کشرې خور ته وويل: <زمونږ پلار زوړ شوی دی، دلته په دې شاوخوا کې داسې سړی نه پيدا کېږي چې زمونږ سره واده وکړي لکه څنگه چې په ټوله دنيا کې رواج دی. ③٢ راحی چې خپل پلار نېشه کړو او د هغه سره حملو، ترڅو د هغه نه اولادونه ولرو او د خپل پلار نسل ژوندی وساتو. > ③٣ نو په هماغه شپه يې په خپل پلار شراب وڅښل او مشره لور يې د خپل پلار سره ځملاستله او دی د هغې په ځملاستو او پاڅېدلو باندې پوه نه شو.

③٤ په بله ورځ مشرې لور کشرې ته وويل: <تېره شپه زه د خپل پلار سره ځملاستم، راحی چې نن شپه هم په هغه باندې شراب وڅښو او ته ورسره ځمله. نو مونږ هر يو به د خپل پلار نه اولاد ولرو. > ③٥ نو هغه شپه يې هم په خپل پلار باندې شراب وڅښل او کشره لور يې لاړه او د خپل پلار سره ځملاسته. هغه بياهم د هغې په ځملاستو او پاڅېدلو باندې پوه نه شو. ③٦ په دې ډول د حضرت لوط دواړه لورگانې د خپل پلار په وسيله اميدوارې شوې. ③٧ د مشرې لور زوی پيدا شو او په هغه باندې يې موآب نوم کېښود او هغه د اوسنيو موآيانو پلار دی. ③٨ کشرې لور يې هم زوی راوړ او په هغه باندې يې بن عمي نوم کېښود او هغه د اوسنيو عمونيانو پلار دی.

حضرت ابراهيم او ابي ملک

②٠ حضرت ابراهيم له ممرې څخه د کنعان جنوب خواته کډه وکړه او د قادش او شور په منځ کې يې سکونت اختيار کړ او د يو څه وخت

دپاره په جرار کې پاتې شو. (۲) هلته حضرت ابراهيم د خپلې ښځې ساره په هکله وفرمايل: <هغه زما خور ده.> د جرار پادشاه ابي ملک په ساره پسې نفر ولېږل او هغه يې راوستله. (۳) يوه شپه خدای پاک په خوب کې ابي ملک ته ښکاره شو او ويې فرمايل: <ته به مړ شې ځکه هغه ښځه چې تا خپل ځان ته راوستې ده، هغه واده شوې ښځه ده.>

(۴) مگر ابي ملک هغې ته ورنژدې شوی نه ؤ هغه وويل: <ای څښتنه، آیا ته به بې گناه خلک ووژني؟> (۵) حضرت ابراهيم په خپله وفرمايل چې هغه زما خور ده او هغې هم دا خبره وکړه چې دی زما ورور دی او دا کار ما د پاک وجدان له مخې کړی دی او هيڅ غلطی مې نه ده کړې.<

(۶) خدای پاک په خوب کې هغه ته وفرمايل: <هو، زه پوهېږم چې تا دا کار د پاک وجدان له مخې کړی دی او ته مې د دې څخه وساتلې چې زما په مقابل کې کومه گناه وکړې او دې ته مې پرېښودلې چې هغې ته لاس وروړې.> (۷) اوس هغه ښځه بېرته خپل مېړه ته ورکړه. هغه نبي دی او هغه به ستا دپاره دعا وکړي ترڅو ژوندی پاتې شې. خو که چېرې هغه بېرته ورنه کړې، په دې پوه شه چې ته او ستا ټول خلک به مړه شئ.<

(۸) سبا سهار وختي ابي ملک خپل ټول درباريان راوغوښتل او څه چې پېښ شوي وو هغوی ته يې بيان کړل او هغوی ډېر ووېرېدل. (۹) بيا ابي ملک حضرت ابراهيم راوغوښت او پوښتنه يې ورڅخه وکړه: <زمونږ سره دې څه وکړل؟ ما ستا سره څه بد کړي وو چې داسې لوی مصيبت دې په ما او زما په پادشاهۍ باندې راوست؟> تا زما سره داسې کار وکړ چې د کولو نه ؤ.< (۱۰) بيا ابي ملک د حضرت ابراهيم څخه پوښتنه وکړه: <داسې کار دې ولې وکړ؟>

(۱۱) حضرت ابراهيم ځواب ورکړ: <ما فکر وکړ چې د دې ځای خلک د خدای پاک څخه نه وېرېږي او ما به د خپلې ښځې په خاطر ووژني.> (۱۲)

هغه په رښتيا سره زما خور ده، هغه زما ناسکه خور ده. هغه زما د پلار لور ده، مگر زما د مور لور نه ده او ما د هغې سره واده کړی دی. (۱۳) کله چې خدای پاک زه د خپل پلار د کور څخه پردي هېواد ته ولېږلم، ما هغې ته وويل: دا به زما سره ستا وفاداري وي چې مونږ هرځای ته لاړ شو، زما په هکله به وايي چې هغه زما ورور دی.

(۱۴) نو ابي ملک پسونه او غوايان، غلامان او وينځې حضرت ابراهيم ته ورکړل او د هغه ښځه ساره يې بېرته هغه ته ورکړه. (۱۵) ابي ملک وويل: <زما ټوله ځمکه ستا په مخکې ده، هرځای چې ستا خوښ وي هلته واوسېږه.> (۱۶) هغه ساره ته وويل: <زه ستا ورور ته زر مثقاله سپين زر ورکوم ترڅو هغو ټولو خلکو ته چې ستا سره دي دا ثابته شي چې ته بې گناه يې او هر يو په دې باندې پوه شي چې تا کومه غلطي نه ده کړې.>

(۱۷) - (۱۸) د هغه څه په خاطر چې د حضرت ابراهيم په ښځې ساره باندې شوي وو، څښتن د ابي ملک د کورنۍ ټولې ښځې شنډې کړې وې. نو حضرت ابراهيم د ابي ملک دپاره دعا وکړه او خدای پاک هغه ته شفا ورکړه. هغه همدارنگه د هغه ښځې او د هغه وينځو ته هم شفا ورکړه چې ماشومان وزېږوي.

د حضرت اسحاق زېږېدنه

۲۱ (۱) لکه څنگه چې څښتن فرمايلي وو، هغه په ساره باندې مهربانه شو. څښتن هغه وعده سرته ورسوله چې د ساره سره يې کړې وه. (۲) ساره اميدواره شوه او زوی يې پيدا شو. په هغه وخت کې حضرت ابراهيم زوړ ؤ. دا هلک په هماغه وخت کې پيدا شو چې خدای پاک يې وعده کړې وه. (۳) حضرت ابراهيم د خپل زوی نوم اسحاق کېښود (۴) او لکه څنگه چې خدای پاک هغه ته حکم کړی ؤ، حضرت اسحاق د اتو ورځو ؤ

چې حضرت ابراهيم هغه سنت کړ. (۵) حضرت ابراهيم د سلو کالو و چې د هغه زوی حضرت اسحاق پيدا شو. (۶) ساره وويل: <خدای پاک ماته خوشالي او خدا راکړې ده او هرڅوک چې دا خبره واورې نو زما سره به وځاندي.> (۷) هغې وويل: <هيچا فکر نه کاوه چې زه به د دې لايقه شم چې حضرت ابراهيم ته اولاد وزېروم. خو سره له دې چې حضرت ابراهيم زور دی ما هغه ته زوی وزېراوه.>

هاجره او حضرت اسماعيل د کور څخه شړل کېږي

(۸) هلک لوی شو او هغه يې د تي څخه بېل کړ. په هماغه ورځ چې حضرت اسحاق يې د تي څخه بېل کړ، حضرت ابراهيم ډېره لويه مېلمستيا جوړه کړه. (۹) مگر ساره وليدل چې د مصری هاجرې زوی په حضرت اسحاق باندې ملنډې وهي (۱۰) نو هغې حضرت ابراهيم ته وويل: <دغه وينځه او د هغې زوی وشړه، دا ځکه چې د دې وينځې زوی دې زما د زوی اسحاق سره هيڅکله په ميراث کې شريک نه شي.> (۱۱) حضرت ابراهيم په دې خبرې باندې ډېر خفه شو ځکه چې حضرت اسماعيل هم د هغه زوی و. (۱۲) مگر خدای پاک حضرت ابراهيم ته وفرمايل: <د دې هلک او د خپلې وينځې په باره کې مه خفه کېږه، هرڅه چې ساره درته وايي هغه واوره ځکه چې ستا نسل به د اسحاق څخه حساب شي.> (۱۳) زه به د وينځې د زوی څخه هم يو قوم جوړ کړم، ځکه چې هغه هم ستا اولاد دی.<

(۱۴) حضرت ابراهيم سهار وختي يو څه ډوډی او د اوبو ژی واخيستل او هاجرې ته يې ورکړل او د هغې په اوږو يې کېښودل او هغه يې د خپل زوی سره رخصت کړه. هغه لاړله او د بئر شبع په دښته کې سرگردانه گرځېدله. (۱۵) کله چې د ژي اوبه خلاصې شوې، هغې خپل زوی د يو بوتې لاندې پرېښود (۱۶) او تقريباً د سلو مترو په فاصله د هغه څخه لېرې کېښناستله

او د ځان سره يې وويل: <زه دا نه شم زغملی چې د خپل زوی مرگ ووينم.> هغه هلته ناسته وه او سلگی يې وهلې.

١٧) خدای پاک د هلک ژړا واورېده او د خدای پاک فرېنتې د اسمان څخه په هاجرې باندې غږ وکړ: <ای هاجرې، ولې خفه يې؟ مه وپرېره، خدای پاک د هلک ژړا اورېدلې ده. ١٨) پاڅه او هلک پورته کړه او هغه ته تسلي ورکړه. زه به د هغه د نسل څخه ډېر لوی قوم جوړ کړم.> ١٩) بيا خدای پاک د هغې سترگې پرانیستلې او هغې کوهی ولید. هغه لارله او د اوبو ژی يې ډک کړ او په خپل زوی يې وڅښلې. ٢٠) خدای پاک د هلک سره مل ؤ او هغه غټېده. هغه د فاران په دښته کې اوسېده او يو غشي ويشتونکی شو. ٢١) څه وخت چې هغه هلته اوسېده، مور يې ورته يوه مصري ښځه وکړه.

د حضرت ابراهيم او ابی ملک ترمنځ تړون

٢٢) په هغه وخت کې ابی ملک او د هغه د لښکر مشر فيکول حضرت ابراهيم ته وويل: <په هر کار کې چې ته يې کوې خدای پاک درسره مل دی! ٢٣) اوس د خدای پاک په حضور کې زما سره قسم وخوره چې زما سره، زما د اولادونو او زما د نسل سره به ټگي نه کوې. لکه څنگه چې زه تاته وفادار وم نو وعده وکړه چې ته به هم زما سره او د دې هېواد سره چې په کې اوسېرې وفادار اوسې.>

٢٤) حضرت ابراهيم وفرمايل: <زه وعده کوم.>

٢٥) حضرت ابراهيم ابی ملک ته د هغه کوهي په باره کې چې د هغه نوکرانو د ده څخه په زور اخیستی ؤ گيله وکړه. ٢٦) ابی ملک وويل: <زه نه پوهېږم چې دا کار چا کړی دی. تا ماته په دې هکله څه نه دي ويلي او دا اول ځل دی چې زه دا خبره اورم.> ٢٧) نو حضرت ابراهيم څو پسونه

او غوایان ابي ملک ته ورکړل او دواړو یو د بله سره یو تړون وکړ. (۲۸)
حضرت ابراهیم د خپلې رمې څخه اووه مېرې بېلې کړې. (۲۹) ابي ملک د
حضرت ابراهیم څخه پوښتنه وکړه: <د څه دپاره دې دا اووه مېرې بېلې
کړې؟>

(۳۰) حضرت ابراهیم ځواب ورکړ: <دا اووه مېرې قبولې کړه. په دې کار
سره به ته شاهد یې چې دا کوهی ما کیندلی دی.> (۳۱) په دې سبب هغه
ځای د بشرشبع په نوم یاد شو، چې هغو دواړو هلته یو د بل سره یو تړون
کړی و.

(۳۲) په بشرشبع کې د تړون جوړولو څخه وروسته ابي ملک او د هغه د
لښکر مشر فیکول بېرته د فلسطینیانو هېواد ته راستانه شول. (۳۳) حضرت
ابراهیم په بشرشبع کې د غز ونه وکرله او هلته یې څښتن یعنې ابدی خدای
ته عبادت وکړ. (۳۴) حضرت ابراهیم د فلسطینیانو په هېواد کې د اوږدې
مودې دپاره پاتې شو.

خدای پاک حضرت ابراهیم ته امر کوي چې حضرت اسحاق
قرباني کړي

۲۲ (۱) څه موده وروسته خدای پاک په حضرت ابراهیم باندې
ازمایښت وکړ او هغه ته یې وفرمایل: <ای ابراهیمه!> او حضرت ابراهیم
ځواب ورکړ: <هو، زه حاضر یم!>

(۲) خدای پاک وفرمایل: <خپل زوی اسحاق چې ستا یوازینی زوی دی
او په تا باندې ډېر گران دی واخله او د موريا سیمې ته لاړ شه او هغه په
هغه غره باندې چې زه یې درته ښایم زما دپاره د سوزېدونکې نذرانې په
توگه قرباني کړه.>

۳) حضرت ابراهيم سهار وختي پاڅيد، د سوزېدونکې نذرانې دپاره يې لرگي مات کړل او هغه يې په خره باندې بار کړل. خپل دوه نوکران او خپل زوی حضرت اسحاق يې د ځان سره واخيستل او هغه ځای ته روان شول چې خدای پاک ورته فرمايلي وو. ۴) په دريمه ورځ حضرت ابراهيم هغه ځای د لېرې څخه وليد. ۵) بيا هغه خپلو نوکرانو ته وفرمايل: <تاسو دلته د خره سره پاتې شئ، زه او هلک به هلته سره لاړ شو. مونږ به هلته عبادت وکړو او بېرته به بيا تاسو ته راشو.>

۶) حضرت ابراهيم د قربانۍ لرگي خپل زوی ته په اوږو باندې کېښودل او خپله يې چاقو او اور واخيستل او دواړه يوځای سره روان شول. ۷) حضرت اسحاق خپل پلار ته وويل: <ای پلاره!>

هغه ځواب ورکړ: <وايه زما زويه!>

هغه وويل: <زه پوهېږم چې ستا سره اور او لرگي شته، مگر د سوزېدونکې نذرانې دپاره وری چېرته دی؟>

۸) حضرت ابراهيم ځواب ورکړ: <ای زما زويه، خدای پاک به په خپله د سوزېدونکې نذرانې دپاره وری پيدا کړي.> او دواړه يوځای سره روان شول.

۹) کله چې هغه ځای ته چې خدای پاک ورته فرمايلي وو ورسېدل، حضرت ابراهيم هلته د قربانۍ ځای جوړ کړ او په هغه باندې يې لرگي په ترتيب سره کېښودل. هغه خپل زوی حضرت اسحاق وټاړه او د لرگيو د پاسه يې کېښود. ۱۰) بيا هغه چاقو راواخيست چې خپل زوی حلال کړي. ۱۱) مگر د څښتن فرېښتې د اسمان څخه هغه ته غږ وکړ: <ای ابراهيمه، ای ابراهيمه!>

هغه ځواب ورکړ: <زه حاضر يم.>

۱۲) هغه وفرمايل: >هلک ژوبل نه کړې او په هغه باندې هيڅ ونه کړې!

زه اوس پوه شوم چې ته د خدای پاک څخه وېرېږې، ځکه چې خپل يوازينی زوی دې زما څخه درېغ نه کړ.

۱۳) حضرت ابراهيم سترگې پورته کړې او ويې ليدل چې شاته يې يو گډ دی چې ښکرونه يې په بوتې کې نښتي وو. حضرت ابراهيم ورغی، هغه يې راوښووه او د خپل زوی په ځای يې د سوزېدونکې نذرانې په توگه قربانې کړ. ۱۴) او حضرت ابراهيم دغه ځای د څښتن به يې برابر وي په نوم ياد کړ او حتی تر نن ورځې پورې داسې ويل کېږي: >هغه به د څښتن په غره کې تيار شي.<

۱۵) د څښتن فرښتې د دوهم ځل دپاره د اسمان څخه په حضرت ابراهيم باندې غږ وکړ ۱۶) او ويې فرمايل: >څښتن داسې وايي: په دې خاطر چې تا دا کار وکړ او خپل يوازينی زوی دې زما څخه درېغ نه کړ، زه په خپل ذات باندې قسم خورم، ۱۷) زه به تاته برکت درکړم او ستا نسل به لکه د اسمان د ستورو او هغو شگو په شان چې د درياب په غاړه پرتې وي زيات کړم. هغوی به خپلو دښمنانو ته ماتې ورکړي او د هغوی ښارونه به ونيسي. ۱۸) د ځمکې ټول قومونه به ستا د اولادې په وسيله برکت ومومي، ځکه چې تا زما حکم منلی دی.< ۱۹) نو حضرت ابراهيم بېرته خپلو نوکرانو ته راستون شو او هغوی ټول يوځای بڅرښع ته لاړل او حضرت ابراهيم په بڅرښع کې پاتې شو.

د ناحور اولاده

۲۰) څه موده وروسته حضرت ابراهيم خبر شو چې د ده د ورور ناحور ښځه ملکه هم مور شوه او زامن يې زېږولي دي: ۲۱) د هغه اولنی اولاد عوص، د هغه ورور بوز، قموئيل د ارام پلار، ۲۲) کاسد، حزو، فلداش، يدلاف او بتوئيل. ۲۳) د بتوئيل څخه ربکا پيدا شوه. ملکې د حضرت

ابراهيم ورور ناحور ته دا اته زمان وزېرول. (۲۴) رثومه د ناحور وينځې هم
طابح، جاحم، تاحش او معكه وزېرول.

د ساره مړينه

۲۳ (۱) ساره يوسلو اووه ويشت كاله ژوندۍ وه. (۲) هغه په قريه
اربع (حبرون) كې چې د كنعان په هېواد كې دى مړه شوه او حضرت ابراهيم
د ساره دپاره غمجن شو او په هغې پسې يې وژړل.

(۳) بيا حضرت ابراهيم د خپلې ښځې د مړي له څنگه پاڅېده او حيتيانو
ته ورغى او ويې فرمايل: (۴) <زه دلته ستاسو په منځ كې پردى او مسافر
يم. يو څه ځمكه په ما باندې خرڅه كړئ ترڅو خپله ښځه په كې ښځه
كړم.>

(۵) هغوى ځواب ورکړ: (۶) <باداره، زموږ خبره واوړه. موږ تاته د يو
قوي مشر په سترگه گورو. زموږ په ډېرو ښو قبرونو كې خپل مړى ښخ كړه.
موږ هر يو به خوشاله شو چې تاته د قبر دپاره ځاى درکړو ترڅو خپله
ښځه په كې ښځه كړې.>

(۷) نو حضرت ابراهيم پاڅېد او د احترام په خاطر يې هغوى ته خپل سر
تپت كړ (۸) او ورته ويې فرمايل: <كه ستاسو خوښه وي پرېردئ چې
خپل مړى ښخ كړم. تاسو زما په خاطر د صوحار د زوى عفرون څخه
وغواړئ (۹) چې د مكفيلې سمخه چې د هغه جايداد دى او د هغه د پتي
سرته پرته ده، په پوره بيه په ما باندې خرڅه كړي. دا به ستاسو په منځ كې
زموږ هديره وي.>

(۱۰) عفرون په خپله د نورو حيتيانو سره د ښار په دروازه كې د غونډې په
ځاى كې ناست و. هغه حضرت ابراهيم ته د ټولو حيتيانو په مخكې چې

هلته حاضر وو خواب ورکړ، (۱۱) هغه وويل: <نه، زما باداره! زما خبره واوره. زه دا پتي او هغه سمخه چې په هغه کې ده د خپل قوم په مخکې تاته درکوم، خپل مړی دې په کې ښخ کړه.>

(۱۲) حضرت ابراهيم يو ځل بيا د حيتيانو په وړاندې د احترام سر تپت کړ.

(۱۳) هغه د ټولو په مخکې عفرون ته وفرمايل: <زما خبره واوره. که چېرې ستا رضا وي زه به د پتي بيه تاته درکړم. دا زما له خوا قبوله کړه ترڅو خپل مړی هلته ښخ کړم.>

(۱۴) عفرون خواب ورکړ: (۱۵) <ای زما باداره، زما خبره واوره. د دې ځمکې بيه څلورسوه مثقاله سپين زر دي، خو دا زما او ستا ترمنځ هيڅ شی نه دی. خپل مړی دې په کې ښخ کړه.> (۱۶) نو حضرت ابراهيم د عفرون خبره قبوله کړه او هغه بيه چې عفرون د حيتيانو په مخکې ټاکلې وه، يعنې څلورسوه مثقاله سپين زر عفرون ته وتلل. دا د هغه وزن سره سم وو چې په هغه وخت کې يې د سوداگرانو په منځ کې رواج درلود.

(۱۷) په دې ډول د عفرون جايداد چې په مکفيله کې د ممري په لمخاته کې ؤ هغه د حضرت ابراهيم شو. په هغه کې پتي او هغه سمخه چې په هغه پتي کې وه او د هغې ځمکې شاوخوا ټولې ونې شاملې وې. (۱۸) دا ځمکه د ټولو حيتيانو په مخکې چې په هغې غونډې کې حاضر وو د حضرت ابراهيم د جايداد په توگه وپېژندل شوه.

(۱۹) نو حضرت ابراهيم خپله ښځه ساره ممري ته نژدې چې په حبرون کې ده د مکفيله په سمخه کې د کنعان په خاوره کې ښخه کړه. (۲۰) نو هغه پتي او سمخه چې په هغې کې وه د حيتيانو له خوا په حضرت ابراهيم باندې د هديرې لپاره په قبالة ورکړای شول.

۲۴ (۱) حضرت ابراهيم ډېر زور شوی ؤ او څښتن هغه ته په هر کار

کې برکت ورکاوه. (۲) حضرت ابراهيم خپل ناظر ته چې د هغه په کورني کې د هرڅه واکدار ؤ وفرمايل: <خپل لاس دې زما د ورون لاندې کېږده.

(۳) په دې ډول زه تاته د څښتن يعنې د اسمان او ځمکې د خدای په نوم

قسم درکوم چې زما زوی ته به په دې ځای يعنې د کنعان په خلکو کې بڼڅه نه کوي، (۴) بلکه زما وطن او زما خپلو خپلوانو ته لار شه او هلته

زما زوی اسحاق ته بڼڅه وکړه.>

(۵) ناظر پوښتنه وکړه: <که چېرې نجلی ونه غواړي چې خپل کور

پرېږدي او زما سره دې وطن ته راشي نو بيا به څنگه کېږي؟ آیا ستا زوی

بېرته هغه وطن ته بوځم چې ته ورڅخه راوتلی يې؟>

(۶) حضرت ابراهيم ځواب ورکړ: <پام کوه چې زما زوی به بېرته هلته نه

بيايې. (۷) څښتن د اسمان خدای زه د خپل پلار د کور او اصلي وطن

څخه راوويستلم او زما سره يې کلکه وعده وکړه چې دا وطن به ستا اولادې

ته ورکوم. هغه به خپله فرښته ستا څخه مخکې ولېږي ترڅو ته وکولی شې

چې په هغه ځای کې زما زوی ته بڼڅه وکړې. (۸) که چېرې هغه نجلی په

دې رضا نه شي چې ستا سره راشي، نو ته به د هغه لوظ څخه چې زما سره

دې کړی دی خلاص يې. خو په هيڅ حالت کې به زما زوی هلته نه

ورولې.> (۹) نو ناظر خپل لاس د خپل بادار د ورون لاندې کېښود او

قسم يې وخوړ چې څه چې حضرت ابراهيم د هغه څخه غواړي هغه به

وکړي.

(۱۰) ناظر د خپل بادار له اوبنانو څخه لس اوبنان او هر ډول بڼه شيان د

ځان سره واخيستل او د بين النهرين شمال ته هغه ښار ته لار چې ناحور په

کې اوسېده. (۱۱) هغه مازديگر، يعنې څه وخت چې بڼڅې د اوبو د راوړلو

دپاره راوتلې هلته ورسېد او خپل اوبنان يې د ښار څخه بيرون د کوهي په غاړه گونډه کړل. (۱۲) بيا هغه دعا وکړه: <ای څښتنه، زما د بادار ابراهيم خدايه! نن ما کامياب کړه او زما د بادار ابراهيم سره خپله وعده پوره کړه.

(۱۳) دا دی زه دلته د کوهي په څنگ کې ولاړ يم، د ښار انجونې د اوبو وړلو دپاره راځي. (۱۴) نو داسې دې وشي چې کله زه هغې نجلۍ ته ووايم چې خپل منگي راکوز کړه چې اوبه وڅښم او هغه ووايي: وڅښه او ستا اوبنانو ته به هم اوبه ورکړم، نو دا دې هماغه نجلۍ وي چې د خپل خدمتگار اسحاق دپاره دې انتخاب کړې ده. نو که چېرې داسې وشول، زه به پوه شم چې تا هغه وعده پوره کړې ده چې زما د بادار سره دې کړې وه.>

(۱۵) د هغه دعا لا خلاصه شوې نه وه چې ربکا راورسېدله او د اوبو منگي يې په اوږو باندې ايښی ؤ. هغه د بتوئيل لور وه او بتوئيل د ملکه زوی ؤ او ملکه د حضرت ابراهيم د ورور ناحور ښځه وه. (۱۶) هغه يوه ډېره ښکلې نجلۍ وه او پېغله وه. هغه کوهي ته وربښکته شوه، خپل منگي يې د اوبو څخه ډک کړ او بېرته راپورته شوه. (۱۷) ناظر د هغې د ليدلو دپاره په منډه ورغی او ويې ويل: <مهرباني وکړه ستا د منگي څخه لږې اوبه ماته راکړه.>

(۱۸) هغې وويل: <ای زما باداره، وڅښه.> نو ژر يې خپل منگي له اوږو څخه رابښکته کړ او هغه ته يې اوبه ورکړې چې ويې څښي. (۱۹) کله چې هغه اوبه وڅښلې، هغې وويل: <زه به ستا د اوبنانو دپاره هم اوبه راوباسم ترڅو هغوی هم په اوبو ماړه شي.> (۲۰) هغې ژر خپل منگي په اخور کې خالي کړ او بېرته په منډه د اوبو ويستلو دپاره کوهي ته لاړه او د ټولو اوبنانو دپاره يې اوبه راوويستلې. (۲۱) سړي په خاموشۍ سره هغې ته کتل چې په دې پوه شي چې څښتن د ده سفر بريالی کړی دی او که نه.

(۲۲) کله چې هغې نجلۍ خپل کار خلاص کړ نو هغه سړي د سرو زرو يو

قیمتی پېزوان راواخیست او هغې ته یې په پوزه کړ او همدارنگه دوه د سرو زرو غټې کړۍ گانې یې راواخیستلې او هغې ته یې په لاس کړلې. (۲۳) بیا هغه پوښتنه وکړه: <ماته ووايه چې ته د چا لور یې؟ آیا ستا د پلار په کور کې زموږ دپاره کوم ځای شته چې شپه په کې تېره کړو؟>

(۲۴) هغې ځواب ورکړ: <زه د بتوئیل لور او د ناحور او ملکې لمسی یم.>
(۲۵) هغې زیاته کړه: <زموږ سره بوس او واښه پرېمانه دي او د شپې د تېرولو دپاره ځای هم شته.>

(۲۶) بیا هغه سړی په سجده پرېوت او د څښتن عبادت یې وکړ، (۲۷) ویې ویل: <تناه دې وي څښتن ته، زما د بادار ابراهیم خدای ته چې هغه وعده یې پوره کړه چې زما د بادار سره یې کړې وه. څښتن ماته په دې سفر کې د خپل بادار د خپلوانو کور ته لارښودنه وکړه.>

(۲۸) هغه پېغله په منډه خپل کور ته لاړه او خپلې کورنۍ ته یې ټوله قصه وکړه. (۲۹) نو د ربکا یو ورور ؤ چې لابان نومېده. لابان په منډه دباندي ووت او د حضرت ابراهیم د ناظر پسې کوهي ته ورغی. (۳۰) لابان د خپلې خور ربکا په پوزه پېزوان او په لاسونو باندې کړۍ گانې ولیدلې او د هغې څخه یې هغه خبرې واورېدلې چې هغه سړي ورته کړې وې. نو دی ورغی او ویې لیدل چې د حضرت ابراهیم ناظر د کوهي په غاړه د اوښانو سره ولاړ دی. (۳۱) هغه وویل: <زما سره کور ته راشه. ته داسې سړی یې چې څښتن درته برکت درکړی دی. ولې بیرون ولاړ یې؟ ما ستا دپاره په خپل کور کې کوټه او ستا د اوښانو دپاره ځای تیار کړی دی.>

(۳۲) نو هغه سړی کور ته ننوت او هغوی د اوښانو څخه بارونه راښکته کړل او اوښانو ته یې بوس او واښه ورکړل. بیا لابان د حضرت ابراهیم ناظر او د هغه نفرو ته اوبه راوړلې چې خپلې پښې ومینځي. (۳۳) بیا د ناظر په مخکې ډوډۍ کېښودله شوه، مگر هغه وویل: <تر هغې پورې به زه ډوډۍ

ونه خورم ترخو مې خپله خبره نه وي کړې.<

لابان وويل: <نو بيا ووايه.>

٢٣) نو ويې ويل: <زه د حضرت ابراهيم ناظر يم. (٢٥) خښتن زما بادار ته زيات برکت ورکړی دی او هغه شتمن شوی دی او هغه ته يې د پسونو او وزو رمې، د غوايانو او خرو پادې، سپين زر، سره زر، غلامان، وينځې او اوبنان ورکړي دي. (٢٦) زما د بادار د ښځې ساره څخه په زور عمر کې زوی پيدا شو او هرڅه چې زما بادار درلودل هغه ته يې ورکړل. (٢٧) زما بادار ماته قسم راکړ او ويې فرمايل: زما زوی ته به د کنعانيانو د لورگانو څخه چې زه د هغو په منځ کې اوسېرم ښځه نه کوي. (٢٨) بلکه زما د پلار کورنی او زما خپلې قبيلې ته لاړ شه او زما زوی ته ښځه وکړه. (٢٩) بيا ما د خپل بادار څخه پوښتنه وکړه: که چېرې نجلی زما سره رانه شي نو بيا څه وکړم؟ (٣٠) هغه ځواب راکړ: هغه خښتن چې زه يې پيروي کوم هغه به خپله فرښته ستا سره ولپري او ستا سفر به بريالی کړي ترخو ته وکولی شي چې زما زوی ته زما د خپلې قبيلې او زما د پلار د کورنی څخه ښځه وکړي. (٣١) کله چې ته زما قبيلې ته ورشي نو زما د قسم څخه به خلاص شي: حتی که هغوی تاته د نجلی د درکولو څخه انکار هم وکړي، ته به زما د قسم څخه خلاص يې.

٣٢) کله چې نن زه کوهي ته راغلم، ما وويل: ای خښتنه، زما د بادار ابراهيم خدايه! که ستا رضا وي ماته په دې سفر کې چې راغلی يم بری راکړه. (٣٣) دا دی زه دلته د دې کوهي په غاړه ولاړ يم. نو داسې دې وشي چې کومه نجلی چې د اوبو د وړلو دپاره راځي، نو زه به د هغې څخه وغواړم چې د خپل منگي څخه ماته لږې اوبه راکړي. (٣٤) که چېرې هغه راته ووايي چې وڅښه او زه به ستا د اوبنانو دپاره هم اوبه راوباسم، نو دا دې هماغه نجلی وي چې خښتن زما د بادار د زوی دپاره انتخاب کړې ده. (٣٥) مخکې له دې چې زما دعا خلاصه شي، ربکا د خپل منگي سره چې

په اوږو يې ايښی ؤ راغله. هغه کوهي ته ښکته شوه او اوبه يې راوويستلې او ما هغې ته وويل: لږې اوبه راکړه چې زه يې وڅښم. (٤٤) هغې ژر خپل منگي د اوږو څخه راښکته کړ او ويې ويل: وڅښه. زه به ستا اوبانو ته هم اوبه ورکړم، نو بيا ما وڅښلې او هغې اوبانو ته هم اوبه ورکړې. (٤٧) د هغې څخه مې پوښتنه وکړه: ته د چا لور يې؟ نو هغې وويل، زه د بتوئيل لور يم او د ناحور او ملکه لمسی يم. نو د هغې په پوزه کې مې پېژوان واچاوه او په لاسونو کې مې ورته کړۍ گانې واچولې. (٤٨) ما سجده وکړه او د څښتن عبادت مې وکړ او د خپل بادار ابراهيم څښتن خدای مې وستايه چې ماته يې سمه لاره وښودله چې د خپل بادار د ورور لمسی د هغه زوی ته وکړم. (٤٩) نو اوس که چېرې زما د بادار سره وفاداري او مهرباني کوي هم راته ووايه او که نه يې کوي هم ماته ووايه ترڅو زه پرېکړه وکړم چې بل چېرته لاړ شم.

(٥٠) لابان او بتوئيل ځواب ورکړ: >څرنگه چې دا خبره د څښتن له طرفه ده مونږ په دې هکله پرېکړه نه شو کولی. (٥١) دا دی ربکا حاضره ده هغه درسره واخله او څه. لکه څنگه چې څښتن په خپله فرمايلي دي، هغه دې ستا د بادار د زوی ښځه شي.< (٥٢) څنگه چې د حضرت ابراهيم ناظر دا خبره واورېدله نو سجده يې وکړه او د څښتن عبادت يې وکړ. (٥٣) بيا ناظر کالي، د سپينو زرو او سرو زرو گانې راوويستل او ربکا ته يې ورکړل او د هغې ورور او مور ته يې هم قيمتي سوغاتونه ورکړل.

(٥٤) بيا د حضرت ابراهيم ناظر او د هغه نفرو وخورل او وڅښل او شپه يې هلته تېره کړه. کله چې هغوی سهار پاڅېدل، ناظر وويل: >ما بېرته خپل بادار ته رخصت کړئ.<

(٥٥) مگر د ربکا ورور او مور وويل: >نجلی دې يوه هفته يا لس ورځې زمونږ سره پاتې شي، بيا تاسو کولی شئ چې لاړ شئ.<

٥٦) خو هغه وويل: <مونږ مه ايساروئ. شبنتن زما سفر بريالی کړی دی،

پرېږدئ چې بېرته خپل بادار ته لاړ شم.>

٥٧) هغوی وويل: <راځئ چې نجلی راوغواړو او په دې باره کې د هغې

څخه پوښتنه وکړو.> ٥٨) نو هغوی ربکا راوغوښتله او پوښتنه یې ورڅخه

وکړه: <آیا د دې سړي سره ځې؟>

هغې وويل: <هو، ځم.>

٥٩) نو هغوی خپله خور ربکا او د هغې زړه نوکره د حضرت ابراهیم د

ناظر او د هغه د نفرو سره ولېږلې. ٦٠) هغوی د ربکا دپاره برکت وغوښت

او ورته یې وويل:

<ای زموږ خورې! ته دې د میلیونونو اولادونو مور شې

ستا اولاده دې د خپلو دښمنانو ښارونه فتح کړي.>

٦١) بیا ربکا او د هغې وینځې تیارې شوې او په اوبنانو باندې سپرې

شوې او د سړي سره روانې شوې. نو ناظر ربکا د ځان سره واخيستله او

لاړ.

٦٢) په دې وخت کې حضرت اسحاق د بئرحي ربي څخه راغلی ؤ او د

کنعان په جنوب کې اوسېده. ٦٣) یو ماښام حضرت اسحاق په پتیبو کې

چکر واهه. څنگه چې هغه خپلې سترگې پورته کړې وې لیدل چې اوبنان

راروان دي. ٦٤) ربکا هم خپلې سترگې پورته کړې او حضرت اسحاق یې

ولید، نو د اوبن څخه راکوزه شوه ٦٥) او د ناظر څخه یې پوښتنه وکړه:

<هغه سړی څوک دی چې په پتیبو کې زموږ مخې ته راروان دی؟>

ناظر ځواب ورکړ: <هغه زما بادار دی.> نو هغې خپل ځادر راواخيست او

خپل ځان يې ورباندې پټ کړ.

۶۶) کوم کارونه چې ناظر کړي وو هغه ټول يې حضرت اسحاق ته بيان کړل. ۶۷) حضرت اسحاق ربکا د خپلې مور ساره خپمې ته راوستله او د هغې سره يې واده وکړ. نو ربکا د هغه ښځه شوه او د هغې سره يې مينه کوله او حضرت اسحاق د خپلې مور د مړينې څخه پس تسلي وموندله.

د حضرت ابراهيم نور اولادونه

(اول تواريخ ۱: ۳۲ - ۳۳)

۲۵) ۱) حضرت ابراهيم بله ښځه وکړه چې نوم يې قطوره ؤ. ۲) د هغې څخه د حضرت ابراهيم زامن زمران، يقشان، مدان، مديان، يشباق او شوعه پيدا شول. ۳) يقشان د شبا او ددان پلار ؤ او اشوريم، لطوشيم او لئوميم د ددان اولاده وه. ۴) عيفه، عيفر، حنوک، اييداع او الداعه د مديان زامن وو. دا ټول د قطورې اولاده وه.

۵) حضرت ابراهيم خپله ټوله شتمني حضرت اسحاق ته پرېښودله. ۶) مگر هغه لا ژوندی ؤ چې د خپلو وينځو زامنو ته يې سوغاتونه ورکړل او هغوی يې د خپل زوی حضرت اسحاق څخه د مشرق خواته لېرې ولېرل.

د حضرت ابراهيم وفات کېدل

۷) حضرت ابراهيم پوره يوسلو پنځه اويا کاله ژوند وکړ. ۸) هغه په پاڅه عمر کې وفات شو او د خپلو نيکونو سره يوځای شو. ۹) د هغه زامنو حضرت اسحاق او حضرت اسماعيل هغه ممرې ته نژدې د حيتي صوحار د زوی عفرون په پټي کې د مکفيله په سمڅه کې ښخ کړ. ۱۰) دا هغه پټی ؤ چې حضرت ابراهيم د حيتيانو څخه په بيه اخيستی ؤ. حضرت ابراهيم او د هغه ښځه ساره دواړه په هغه کې ښخ کړای شول. ۱۱) د

حضرت ابراهيم د وفات څخه وروسته خدای پاک د هغه زوی حضرت اسحاق ته برکت ورکړ او حضرت اسحاق بئرلحي ربي ته نژدې اوسېده.

د حضرت اسماعيل اولاده

(اول تواريخ ۱: ۲۸ - ۳۱)

۱۲) دا د حضرت ابراهيم د زوی حضرت اسماعيل اولاده ده. دا هغه

اسماعيل ؤ چې د ساره د مصری وينځې هاجرې څخه پيدا شوی ؤ. ۱۳) د

حضرت اسماعيل د زامنو نومونه د هغوی د زېږېدو د ترتيب له مخې چې په

لست کې ليکل شوي دي دا دي: د حضرت اسماعيل مشر زوی نبيوت،

قيدار، ادبيل، مبسام، ۱۴) مشماع، دومه، مسا، ۱۵) حداد، تيمما، يطور،

نافيش او قدمه. ۱۶) دا د حضرت اسماعيل زامن وو او دا د دولسو قبيلو د

مشرانو نومونه وو چې د هغوی د کليو او کمپونو په مطابق وو. ۱۷)

حضرت اسماعيل پوره د يوسلو اووه دېرشو کالو په عمر وفات شو او د

خپلو نيکونو سره يوځای شو. ۱۸) د هغه اولاده د شور او حويلې ترمنځ

سيمه کې اوسېدله چې د مصر پولې ته نژدې د آشور په لاره پرته ده. هغوی

د خپلو ټولو ورونو سره په دېمنی کې ژوند کاوه.

حضرت يعقوب او عيسو

۱۹) دا د حضرت ابراهيم د زوی حضرت اسحاق اولاده ده: د حضرت

ابراهيم څخه حضرت اسحاق پيدا شو. ۲۰) حضرت اسحاق د څلوېښتو

کالو په عمر ؤ چې د ربکا سره يې واده وکړ. هغه د ارامي بتوئيل لور وه چې

د بين النهرين څخه ؤ او د لابان خور وه. ۲۱) حضرت اسحاق د خپلې

بنځې په خاطر چې شنډه وه څښتن ته دعا وکړه. څښتن د هغه دعا قبوله

کړه او د هغه بنځه ربکا اميدواره شوه. ۲۲) مخکې له دې چې ربکا اولاد

وزېږوي هغه پوه شوه چې هغه به غبرگوني وزېږوي، ځکه چې هغې دا

احساس کړه چې هغوی د مور په نس کې يو د بل سره جگړه کوي. هغې

ووويل: <زما سره ولې داسې كيږي؟> نو هغې د خښتن څخه پوښتنه وكړه.

٢٣ خښتن هغې ته وفرمايل:

>ستا د دواړو زامنو څخه

به دوه رقيب قومونه جوړ شي

په هغو دواړو كې به كشر قوي وي

او مشر به د هغه غلام وي<

٢٤ كله چې د هغې د اولاد د زېږولو وخت راوړسېد، د هغې څخه

غبرگونې پيدا شول. ٢٥ اولنې زوى چې پيدا شو هغه سور ؤ او د هغه ټول

بدن لكه د بېرې چينې په شان ؤ، نو د هغه نوم يې عيسو كېښود. ٢٦ د

هغه څخه وروسته د هغه ورور پيدا شو او هغه د عيسو پونده په خپل لاس

كې كلكه نيولې وه، نو ځكه د هغه نوم يعقوب شو. حضرت اسحاق د شپېټو

كالو په عمر ؤ چې دوى پيدا شول.

عيسو خپل د مشرتوب حقونه خرڅوي

٢٧ هلكان لوى شول. عيسو يو ماهر ښكاري او داسې سړى ؤ چې صحرا

يې خوښېدلې، خو حضرت يعقوب يو ارام سړى ؤ او د كور څخه به نه

ووت. ٢٨ حضرت اسحاق د عيسو سره مينه كوله ځكه چې هغه د هغو

حيواناتو غوښه خوړله چې عيسو ښكار كول. مگر ربكا د حضرت يعقوب

سره مينه كوله.

٢٩ يوه ورځ حضرت يعقوب د قورمې په پخولو باندي مشغول ؤ. عيسو د

ښكار څخه راغى او ډېر وږى ؤ ٣٠ او حضرت يعقوب ته يې وويل: <زه

د لوږې له لاسه مړ کېږم، د دې لوبیا له قورمې څخه لږه راکړه! < (په دې خاطر یې په هغه باندې د ادوم نوم هم کېښود.)

۳۱ حضرت یعقوب ځواب ورکړ: <اول په ما باندې خپل د مشرتوب حق خرڅ کړه.>

۳۲ عیسو وویل: <گوره، زه مړ کېږم. دا مشرتوب ماته څه گټه رسوي؟>

۳۳ مگر حضرت یعقوب وفرمایل: <اول ماته قسم وخوره>، نو هغه قسم وخور او خپل د مشرتوب حق یې په حضرت یعقوب باندې خرڅ کړ. ۳۴ بیا حضرت یعقوب عیسو ته لږه ډوډۍ او قورمه ورکړه. هغه خوراک او څښاک وکړ، پاڅېده او لاړ. نو عیسو د خپل مشرتوب حق ته په سپکه سترگه وکتل.

حضرت اسحاق او ابي ملک

۲۶

۱ په هغه وطن کې برسېره په هغې قحطۍ باندې چې پخوا د

حضرت ابراهیم په وخت کې راغلې وه بله قحطی هم راغله. حضرت اسحاق

د فلسطینیانو پادشاه ابي ملک ته چې په جرار کې ؤ ورغی. ۲ څښتن

حضرت اسحاق ته ښکاره شو او ویې فرمایل: <مصر ته مه ځه. په همدې

وطن کې په هغه ځای کې چې زه یې درته وایم اوسېږه. ۳ همدلته

اوسېږه. زه به ستا سره مل یم او تاته به برکت درکړم. زه به تاته او ستا

اولادې ته دا ټوله سیمه درکړم او په هغې وعدې باندې به ټینگ ولاړ یم

چې ستا د پلار ابراهیم سره مې کړې وه. ۴ ستا اولاده به د اسمان د

ستورو په شان زیاته کړم او هغوی ته به دا ټوله سیمه ورکړم. ستا د اولادې

په وسیله به د ځمکې په منځ ټول قومونه برکت ومومي، ۵ ځکه چې

ابراهیم زما اطاعت کړی دی او زما په ټولو حکمونو او قوانینو باندې یې

۶) نو حضرت اسحاق په جرار کې پاتې شو. ۷) کله چې د هغه ځای

خلکو د حضرت اسحاق څخه د ربکا په باره کې پوښتنه وکړه، هغه

و فرمایل: <هغه زما خور ده.> ځکه هغه و پرېده داسې ووايي چې هغه زما

ښځه ده. هغه فکر کاوه چې د هغه ځای خلک به هغه د ربکا په خاطر

ووژني، ځکه چې هغه ډېره ښکلې وه. ۸) څرنگه چې حضرت اسحاق

هلته زیات وخت تېر کړ، ابي ملک د فلسطينيانو پادشاه د کړکۍ څخه لاندې

وکتل او ويې لیدل چې حضرت اسحاق خپله ښځه ربکا په غېږ کې نیولې وه

او هغه یې ښکلوله. ۹) نو ابي ملک حضرت اسحاق راوغوښت او ورته

ويې ویل: <هغه په رښتیا سره ستا ښځه ده! نو ولې دې وویل چې هغه ستا

خور ده؟>

حضرت اسحاق ځواب ورکړ: <ما فکر وکړ چې کېدای شي د هغې په خاطر

ووژل شم.>

۱۰) ابي ملک وویل: <دا څه دې زمونږ سره وکړل؟ کېدای شو چې زما د

نفرو څخه کوم یو ستا د ښځې سره ځملاستلی وای او مونږ به دې گناهکار

کړي وای.> ۱۱) ابي ملک ټولو خلکو ته خبرداری ورکړ: <که هرڅوک د

دې سړي یا دې ښځې سره بده رویه وکړي هغه به ووژل شي.>

۱۲) حضرت اسحاق په هغې ځمکې کې فصل وکاره او په هغه کال یې چې

څه کرلي وو د هغې څخه یې یو په سل حاصل واخیست، ځکه چې څښتن

هغه ته برکت ورکړ. ۱۳) حضرت اسحاق ورځ په ورځ خوشبخته کېده او

هغه ډېر شتمن سړی شو. ۱۴) هغه دومره زیاتې رمې، پادې او غلامان

درلودل چې فلسطينيانو ورباندې بخيلي کوله. ۱۵) نو هغه ټول کوهیان چې

د هغه د پلار حضرت ابراهیم غلامانو د هغه د پلار په وخت کې کیندلي وو،

فلسطينيانو هغه د خاورو څخه ډک کړل.

١٦ نو بيا ابي ملك حضرت اسحاق ته وويل: <ته زمونږ څخه ډېر قوي شوی يې، نو زمونږ د وطن څخه لاړ شه.> ١٧ نو حضرت اسحاق له هغه ځای څخه لاړ او د جرار په دره کې يې خېمې ودرولې او هلته پاتې شو. ١٨ حضرت اسحاق هغه کوهيان چې د هغه د پلار حضرت ابراهيم په وخت کې کيندل شوي وو او فلسطينيانو هغه د حضرت ابراهيم د وفات کېدلو څخه وروسته بند کړي وو بېرته وکيندل او هماغه نومونه يې ورباندې کېښودل چې پلار يې ورباندې ايښي وو.

١٩ د حضرت اسحاق غلامانو په دې دره کې يو کوهی وکينده چې تازه اوبه يې درلودلې. ٢٠ مگر د جرار شپانو د حضرت اسحاق د شپانو سره دعوه شروع کړه او ويې ويل: <دا زمونږ اوبه دي!> نو حضرت اسحاق هغه کوهی د دعوي په نوم ياد کړ.

٢١ د حضرت اسحاق غلامانو بل کوهی وکينده او په هغه باندې يې هم دعوه وکړه او هغه يې د دښمنی په نوم ياد کړ. ٢٢ او له هغه ځای څخه يې کډه وکړه او بل کوهی يې وکينده مگر په هغه باندې چا دعوه ونه کړه او هغه يې د پرېمانه ځای په نوم ياد کړ، ويې فرمايل: <اوس څښتن مونږ ته ځای راکړی دی او په دې خاوره کې به خوشبخته شو.>

٢٣ حضرت اسحاق له هغه ځايه بئرشع ته لاړ. ٢٤ په هماغه شپه څښتن هغه ته ښکاره شو او ويې فرمايل: <زه ستا د پلار ابراهيم خدای يم. مه وپرېره ځکه چې زه ستا سره مل يم او تاته به برکت درکړم او ستا اولاده به د خپل خدمتگار ابراهيم په خاطر زياته کړم.> ٢٥ حضرت اسحاق هلته د قربانی ځای جوړ کړ او د څښتن عبادت يې وکړ. بيا يې په هغه ځای کې خپلې خېمې ودرولې او د هغه غلامانو هلته يو بل کوهی وکينده.

د حضرت اسحاق او ابي ملک ترمنځ د روغې جوړې تړون

۲۶) یوه ورځ ابي ملک د خپل مشاور احوزات او د خپلو لښکرو د مشر

فيکول سره د جرار څخه د حضرت اسحاق د ليدلو دپاره راغی. (۲۷)

حضرت اسحاق د هغوی څخه پوښتنه وکړه: <تاسو خو زما سره دښمني

کوله او زه مو له خپل وطن څخه وشړلم. نو اوس ولې زما د ليدلو دپاره

راغلي یی؟>

۲۸) هغوی ځواب ورکړ: <مونږ وليدل چې څښتن په رښتیا ستا سره مل

دی نو مونږ وويل چې زمونږ او ستاسو ترمنځ دې داسې يو قوي تړون وي

چې مونږ ته زیان راونه رسوی لکه څنگه چې مونږ تاته زیان نه دی

دررسولی، بلکه ستا سره مو ښه رویه کړې ده او ته مو په سلامتۍ سره لېږلی

یې. اوس څښتن تاته برکت درکړی دی.> (۲۹) حضرت اسحاق د هغوی

دپاره مېلمستیا تیاره کړه او هغوی وخورل او وڅښل. (۳۰) سهار وختي

هغوی پاڅېدل او یو او بل ته یې قسم ورکړ. حضرت اسحاق هغوی رخصت

کړل او په سلامتۍ سره د هغه څخه لاړل.

۳۲) په هماغه ورځ د حضرت اسحاق غلامان راغلل او هغه ته یې د هغه

کوهي په باره کې خبر ورکړ چې دوی کیندلی ؤ. هغوی وويل: <مونږ اوبه

وموندلې.> (۳۳) نو هغه یې د شبع په نوم یاد کړ. تر نن ورځې پورې هغه

ښار د بئرشبع په نوم یادېږي.

د عيسو ښځې

۳۴) کله چې عيسو څلوېښت کلن شو، د بيري حيتي د لور يوديه او د

ايلون حيتي لور بسمې سره يې واده وکړ. (۳۵) هغوی د حضرت اسحاق او

ربکا ژوند تريخ کړ.

حضرت یعقوب د حضرت اسحاق څخه برکت اخلي

۲۷ (۱) کله چې حضرت اسحاق زور شو نو د هغه سترگې دومره کمزورې شوې چې نور یې څه شی نه شو لیدلی. خپل مشر زوی عیسو یې راوغوښت او هغه ته یې وفرمایل: <ای زما زویه!>

هغه ځواب ورکړ: <څه وايي؟>

(۲) حضرت اسحاق وفرمایل: <زه اوس زور شوی یم او مرگ ته نژدې شوی یم. (۳) نو اوس خپله لینده او غشي واخله، صحرا ته لاړ شه او زما دپاره ښکار وکړه. (۴) زما دپاره داسې خوندور خوراک چې زه یې خوښوم تیار کړه او ماته یې راوړه چې ویې خورم، ترڅو د خپل مرگ څخه مخکې تاته برکت درکړم.>

(۵) څه وخت چې حضرت اسحاق د خپل زوی عیسو سره خبرې کولې، ربکا هغه واورېدلې. نو عیسو د ښکار دپاره صحرا ته لاړ. (۶) ربکا خپل زوی حضرت یعقوب ته وویل: <گوره، ما واورېدل چې ستا پلار ستا ورور عیسو ته وویل: (۷) زما دپاره د ښکار غوښه راوړه او خوندور خوراک ورڅخه تیار کړه چې ویې خورم او د خپل مرگ څخه مخکې تاته د څښتن په حضور کې برکت درکړم. (۸) نو اوس ای زما زوی، په غور سره واوره او څه چې درته وایم هغه وکړه. (۹) رمې ته ورشه او دوه ډېر ښه سپرلي راته راوله ترڅو ستا د پلار دپاره داسې خوندور خوراک تیار کړم چې هغه یې خوښوي. (۱۰) بیا هغه دې پلار ته یوسه چې ویې خوري ترڅو د خپل مرگ څخه مخکې تاته برکت درکړي.>

(۱۱) حضرت یعقوب خپلې مور ربکا ته وویل: <خو زما ورور عیسو بېر سرې دی او زه ښویه پوستکی لرم. (۱۲) که پلار مې په ما باندې لاس ووهي نو بیا به څه کېږي؟ دی به یوه شي چې زه هغه غولوم، نو د برکت په

ځای به په ځان باندې لعنت راولم.>

۱۳) مور یې ځواب ورکړ: <ای زما زویه! ستا لعنت دې په ما باندې وي،

ته یوازې هغه څه وکړه چې زه یې درته وایم. لار شه او ماته سپرلي

راوله.> ۱۴) نو حضرت یعقوب لار او هغه یې خپلې مور ته راوړل او

هغې داسې خوندور خوراک تیار کړ چې د هغه د پلار خوښېده. ۱۵) بیا

ربکا د خپل مشر زوی عیسو تر ټولو ښه کالي چې د هغې سره په کور کې

وو راواخیستل او خپل کشر زوی حضرت یعقوب ته یې واغوستل. ۱۶)

همدارنگه هغې د سپرلي په پوستکي باندې د هغه لاسونه او د اورمېر هغه

ځای پټ کړ چې ویښتان یې نه درلودل. ۱۷) هغې هغه خوندور خوراک او

ډوډۍ چې پخه کړې یې وه د خپل زوی حضرت یعقوب په لاس کې

ورکړل.

۱۸) هغه خپل پلار ته ورغی او ویې ویل: <ای زما پلاره!>

هغه ځواب ورکړ: <څه وایې، ای زما زویه؟ ته څوک یې؟>

۱۹) حضرت یعقوب خپل پلار ته وویل: <زه ستا مشر زوی عیسو یم، تا

چې څنگه راته ویلي وو ما هماغسې وکړل. کښېنه او زما د ښکار غوښه

وخوره ترڅو ماته خپل برکت راکړي.>

۲۰) حضرت اسحاق د خپل زوی څخه پوښتنه وکړه: <ای زما زویه،

دومره ژر دې څنگه پیدا کړه؟>

حضرت یعقوب ځواب ورکړ: <ستا څښتن خدای زما سره مرسته وکړه او

هغه مې پیدا کړه.>

۲۱) بیا حضرت اسحاق یعقوب ته وفرمایل: <ای زما زویه، رانژدې شه

چې لاس درباندي ووهم ترڅو پوه شم چې ته رښتیا زما زوی عیسو یې که

نه. < ٢٢ > حضرت يعقوب خپل پلار حضرت اسحاق ته ورنژدې شو او پلار يې په هغه باندې لاس وواهه او ويې فرمايل: <اواز دې د يعقوب د اواز په شان دى، مگر لاسونه دې د عيسو د لاسونو په شان دي.> < ٢٣ > حضرت اسحاق هغه ونه پېژانده ځكه چې د هغه لاسونه د عيسو د لاسونو په شان بېر وو، نو ورنژدې شو چې هغه ته برکت ورکړي. < ٢٤ > هغه پوښتنه وکړه: <آيا ته په رښتيا سره زما زوى عيسو يې؟>

هغه ځواب ورکړ: <هو، زه يم.>

< ٢٥ > حضرت اسحاق وفرمايل: <ماته ستا د ښکار غوښه راوړه چې ويې خورم ترڅو خپل برکت درکړم.> حضرت يعقوب هغه حضرت اسحاق ته راوړله او هغه وخورله او يو څه شراب يې هم راوړل او هغه وڅښل. < ٢٦ > بيا د هغه پلار حضرت اسحاق ورته وفرمايل: <اى زما زويه، رانژدې شه او ما ښکل کړه.> < ٢٧ > نو حضرت يعقوب ورنژدې شو او هغه يې ښکل کړ. نو کله چې حضرت اسحاق د هغه کالي بوى کړل، نو ده ته يې برکت ورکړ او ويې فرمايل: <زما د زوى خور بوى د هغې صحرا د بوى په شان دى چې څښتن هغې ته برکت ورکړى دى.> < ٢٨ > خداى پاک دې تاته د اسمان پرڅه درکړي او ستا ځمکه دې حاصلخېزه کړي! او پرېمانه غلې دانې او شراب دې درکړي. < ٢٩ > قومونه دې ستا غلامان شي او تاته دې د احترام سر ټيټوي او ته دې په خپلو خپلوانو باندې حکم چلوې او ستا د مور اولاده دې تاته سر ټيټوي. څوک چې په تا باندې لعنت ووايي، په هغه باندې دې لعنت وي او څوک چې تاته برکت درکوي، په هغه دې برکت وي.>

عيسو د حضرت اسحاق څخه برکت غواړي

< ٣٠ > سمدستي وروسته له دې چې هغه له برکت ورکولو څخه وزگار شو او حضرت يعقوب لاړ د حضرت يعقوب ورور عيسو د ښکار څخه راغى. < ٣١ > هغه هم خوندور خوراک تيار کړ او خپل پلار ته يې راوړ او ويې ويل: <اى

پلاره، راپاخپره او زما د ښکار لږه غوښه وخوره ترڅو ماته برکت راکړي. <

حضرت اسحاق د هغه څخه پوښتنه وکړه: <ته څوک يې؟>

هغه ځواب ورکړ: <زه ستا زوی يم، ستا مشر زوی عيسو.>

حضرت اسحاق سخت ولږزېده او ويې فرمايل: <نو بيا هغه څوک ؤ

چې ښکار يې کړی ؤ او غوښه يې ماته راوړې وه؟ او همدا اوس ستا د راتلو څخه مخکې مې هغه وخورله او هغه ته مې برکت ورکړ او هغه بېرته نه اخیستل کيږي.>

کله چې عيسو د خپل پلار خبرې واورېدلې، هغه په لوړ او سخت اواز

سره چيغې ووهلې او خپل پلار ته يې وويل: <ای زما پلاره، ماته هم برکت راکړه.>

حضرت اسحاق ځواب ورکړ: <ستا ورور دلته راغی، زه يې وغولولم

او ستا برکت يې واخیست.>

عيسو وويل: <آيا په هغه باندې يې د يعقوب نوم په حقه نه دی

ايښی؟ ځکه چې هغه زه دوه وارې وغولولم. اول يې زما څخه د مشرتوب حق واخیست او اوس يې زما برکت واخیست.> نو هغه پوښتنه وکړه: <آيا ماته دې کوم برکت نه دی ساتلی؟>

حضرت اسحاق عيسو ته په ځواب کې وفرمايل: <هغه مې په تا

باندې بادار کړی دی او د هغه ټول خپلوان مې د هغه غلامان کړل او هغه ته مې غلې دانې او شراب ورکړي دي. نو ای زويه! اوس زه ستا دپاره څه وکړم؟>

عيسو بيا خپل پلار ته وويل: <ای زما پلاره، آيا تا سره يوازې يو

برکت و؟ ماته هم برکت راکړه!> بيا عيسو په لوړ اواز سره وژپل.

۳۹) حضرت اسحاق هغه ته وفرمايل:

>له اسمان څخه به پرڅه تاته نه وي

نه به ځمکه حاصلخېزه وي د ستا

۴۰) ژوند به کړې په خپله توره

يې غلام به د خپل ورور

مگر کله چې ياغي شې

د هغه جغ به له خپلې غاړې مات کړې<

حضرت يعقوب لابان ته تنبتي

۴۱) عيسو د حضرت يعقوب سره د هغه برکت له امله چې پلار يې

حضرت يعقوب ته ورکړی و کينه پيدا کړه. هغه د خپل ځان سره وويل:

>زما پلار مرگ ته نژدې دی او هغه به مړ شي، بيا به خپل ورور يعقوب

ووژنم.<

۴۲) کله چې ربکا د خپل مشر زوی عيسو د پلان څخه خبره شوه، هغې

خپل کشر زوی حضرت يعقوب راوغوښت او ورته ويې ويل: >غوړ ونيسه،

ستا ورور عيسو پلان لري چې ستا څخه د هغو کارونو بدل واخلي چې تا

کړي دي او تا ووژني. ۴۳) نو اوس ای زما زويه، هغه کار وکړه چې زه يې

درته وایم. سمدستي حران ته زما ورور لابان ته وتنېته. ۴۴) د هغه سره د

لږ وخت دپاره پاتې شه ترڅو ستا د ورور قهر سوړ شي ۴۵) او هغه څه

چې تا ورسره کړي دي هغه هېر کړي. نو بيا به تاته خبر درولېرم چې له

هغه ځای څخه بېرته راشې. تاسو دواړه ولې په یوه ورځ کې له لاسه ورکړم؟>

حضرت اسحاق یعقوب لابان ته ورلېږي

٤٤) ربکا حضرت اسحاق ته وویل: >د دې حیټي ښځو د لاسه د خپل ژوند څخه بېزاره شوې یم. که چېرې یعقوب د دې حیټي ښځو په شان کومه حیټي ښځه وکړي نو زما ژوند به ژوند نه وي.<

٢٨) ١) حضرت اسحاق یعقوب راوغوښت، هغه ته یې برکت ورکړ او حکم یې ورته وکړ: >د کنعانی ښځې سره واده ونه کړې. ٢) همدا اوس بین النهرین ته د خپل نیکه بتوئیل کور ته لاړ شه او هلته د خپل ماما لابان د لورگانو څخه خپل ځان ته ښځه وکړه. ٣) مطلق قادر خدای دې تاته برکت درکړي او تاته دې ډېر اولادونه درکړي ترڅو ستا څخه ډېر قومونه پیدا شي. ٤) هغه دې تا او ستا اولادې ته د حضرت ابراهیم په شان برکت درکړي او د هغې ځمکې خاوند شي چې خدای پاک حضرت ابراهیم ته ورکړې ده او ته په کې اوس د یو پردي په شان اوسېږې.< ٥) نو حضرت اسحاق یعقوب ولېږه او هغه بین النهرین ته د بتوئیل ارامي زوی د حضرت یعقوب او عیسو د مور ربکا ورور لابان ته ورغی.

عیسو بله ښځه کوي

٦) عیسو پوه شو چې حضرت اسحاق یعقوب ته برکت ورکړ او هغه یې بین النهرین ته ولېږه چې په هغه ځای کې ځان ته ښځه وکړي. هغه په دې هم پوه شو چې کله حضرت اسحاق هغه ته برکت ورکاوه، هغه ته یې حکم وکړ چې د کنعانی ښځې سره به واده نه کوي. ٧) هغه خبر شو چې حضرت یعقوب د خپل مور او پلار اطاعت وکړ او بین النهرین ته لاړ. ٨)

عیسو په دې پوهېده چې د هغه پلار حضرت اسحاق کنعانی ښځې نه خوښوي. (۹) نو هغه د حضرت ابراهیم زوی حضرت اسماعیل ته لار او سره له دې چې نورې ښځې یې هم درلودلې د حضرت اسماعیل د لور محلت سره یې چې د نبايوت خور وه واده وکړ.

په بیت ئیل کې د حضرت یعقوب خوب لیدل

(۱۰) حضرت یعقوب د بشرشبع څخه حران ته روان شو. (۱۱) څه وخت چې نوموړی یو ځای ته ورسېده لمر پرېوتی و. هغه د شپې هلته پاتې شو او یوه تېره یې راواخیستله، د خپل سر لاندې یې کېښودله او په هغه ځای کې ویده شو. (۱۲) هغه په خوب کې یوه زینه ولیده چې په ځمکه باندې ولاړه وه او سر یې اسمان ته رسېده او د خدای پاک فرښتې په هغې باندې ښکته او پورته تللې. (۱۳) څښتن د حضرت یعقوب په څنگ کې ولاړ و او ویې فرمایل: <زه څښتن یم، ستا د نیکه ابراهیم خدای او د اسحاق خدای یم. دغه ځمکه چې ته ورباندې پروت یې، تا او ستا اولادې ته به یې ورکړم. (۱۴) ستا اولاده به د خاورو د ذرو په شان زیاته کړم او تاسو به د خپل هېواد لمرپرېواته، لمرخاته، شمال او جنوب خواته خپاره شئ او د دنیا ټول قومونه به ستا او ستا د اولادې په وسیله برکت مومي. (۱۵) زه به ستا سره مل یم او هرچېرته چې ځې زه به تا ساتم او بېرته به دې دې وطن ته راولم. تر هغې پورې به زه تا پرېنږدم ترڅو مې هغه ټول کارونه نه وي کړي چې تا سره مې وعده کړې وه.>

(۱۶) کله چې حضرت یعقوب له خوبه راوښو شو ویې فرمایل: <څښتن په دې ځای کې دی خو زه په دې پوه نه وم.> (۱۷) هغه ووپرېده او ویې فرمایل: <دا څومره وپروونکی ځای دی. په رښتیا سره دا د خدای پاک کور دی او دا د اسمان دروازه ده.>

(۱۸) سهار وختي حضرت یعقوب هغه تېره چې هغه د خپل سر لاندې

اينبې وه راواخيستله او د يادگار په توگه يې ودروله او د هغې په سر يې د زيتون تېل واچول. (١٩) هغه دا ځای د بيت ټيل په نوم ياد کړ. مگر پخوا د هغه بڼار نوم لوز ؤ. (٢٠) بيا حضرت يعقوب نذر کېښود ويې فرمايل: <که چېرې خداى پاک زما سره مل وي او په دې سفر کې چې زه روان يم ما وساتي او ډوډۍ او کالي راته راکړي (٢١) ترڅو په خير سره بېرته د خپل پلار کور ته ورستون شم، نو بيا به ته زما خداى يې. (٢٢) او دغه تېره چې ما د يادگار په توگه ودرولې ده هغه به د خداى پاک کور شي او هرڅه چې ماته يې راکوې د هغو لسمه برخه به تاته درکوم.>

حضرت يعقوب د لابان کور ته رسېږي

٢٩ (١) نو حضرت يعقوب خپل سفر ته دوام ورکړ او د مشرق د خلکو خاورې ته راغى. (٢) هغه په صحرا کې يو کوهى وليد چې د پسونو درې رمې يې په څنگ کې پڼدې وې. له دې کوهي څخه به رمو اوبه څښلې او د کوهي خولې ته يوه لويه تېره اينبې وه. (٣) څه وخت چې به ټولې رمې هلته راغونډې شوې نو شپانو به دغه تېره د کوهي د خولې څخه لېرې کوله او رمو ته به يې اوبه ورکولې. بيا به يې تېره بېرته د کوهي خولې ته ايښودله.

(٤) حضرت يعقوب د شپانو څخه پوښتنه وکړه: <اى زما ورونو، تاسو د کوم ځاى يې؟>

هغوى ځواب ورکړ: <مونږ د حران يو.>

(٥) هغه پوښتنه وکړه: <تاسو د ناحور لمسى لابان پېژنئ؟>

هغوى ځواب ورکړ: <هو، مونږ هغه پېژنو.>

(٦) هغه پوښتنه وکړه: <هغه بڼه دى؟>

هغوی ځواب ورکړ: >هغه ښه دی. وگوره، دا د هغه لور راحیل ده چې د خپلې رمې سره راروانه ده.<

۷ حضرت یعقوب وفرمایل: >تر اوسه پورې لا لمر جگ ولاړ دی او د رمو د راغونډېدلو وخت نه دی. پسونو ته اوبه ورکړئ او هغه بهرته څرخای ته بوځئ.<

۸ هغوی وویل: >دا کار مونږ نه شو کولی. څه وخت چې ټولې رمې راغونډې شي او د کوهي د خولې څخه تېره لهرې کړای شي، بیا به پسونو ته اوبه ورکړو.<

۹ حضرت یعقوب لا د هغوی سره خبرې کولې چې راحیل د رمې سره راغله ځکه چې هغه شپونکی وه. ۱۰ کله چې حضرت یعقوب راحیل ولیدله چې د هغه د ماما لابان رمه ورسره وه، هغه کوهي ته ورغی او تېره یې د کوهي د خولې څخه لهرې کړه او د لابان پسونو ته یې اوبه ورکړې. ۱۱ بیا حضرت یعقوب راحیل ښکل کړه او په لوړ اواز سره یې وژړل. ۱۲ حضرت یعقوب راحیل ته وفرمایل: >زه ستا د پلار د خپلوانو څخه یم او د ربکا زوی یم.<

هغه په منډه لاړه او خپل پلار یې خبر کړ. ۱۳ څنگه چې لابان د خپل خوږي حضرت یعقوب خبر واورېد نو په منډه د هغه لیدلو ته ورغی. هغه یې په غېږ کې ونیوه، ښکل یې کړ او خپل کور ته یې راوست. بیا هرڅه چې پېښ شوي وو حضرت یعقوب لابان ته بیان کړل. ۱۴ لابان هغه ته وویل: >په رښتیا سره ته زما خپله وینه او خپل هډوکي یې.< حضرت یعقوب پوره یوه میاشت د هغه سره پاتې شو.

حضرت یعقوب د لیه او راحیل سره واده کوي

۱۵ لابان حضرت یعقوب ته وویل: >آیا په دې خاطر چې ته زما خپل

يې نو ماته به وړيا خدمت كوي؟ ووايه چې ته خومره مزدوري غواړې؟>

١٦ لابان دوه لورگانې درلودلې، د مشرې نوم ليه او د كشرې نوم راحيل

ؤ. ١٧ د ليه سترگې ښكلې وې مگر راحيل ښايسته وه او ښكلې اندام يې

درلود. ١٨ حضرت يعقوب په راحيل باندې مين شوى ؤ او ويې فرمايل:

>كه چېرې خپله كشره لور ماته راكړې، نو زه به اووه كاله ستا خدمت

وكړم.<

١٩ لابان وويل: >دا به ښه وي چې هغه تاته دركړم، نه كوم بل چاته. زما

سره دلته پاتې شه.< ٢٠ نو حضرت يعقوب د راحيل دپاره اووه كاله

خدمت وكړ، مگر دا كلونه هغه ته لكه د ډېرو لږو ورځو په شان ښكاره شول

ځكه چې هغه د راحيل سره ډېره مينه درلودله.

٢١ نو حضرت يعقوب لابان ته وفرمايل: >هغه موده پوره شوې ده،

اجازه راكړه چې ستا د لور سره واده وكړم.< ٢٢ نو لابان د هغه ځاى

ټول خلك راغونډ كړل او مېلمستيا يې وركړه. ٢٣ خو كله چې شپه شوه،

هغه د راحيل په ځاى ليه حضرت يعقوب ته وروستله او حضرت يعقوب د

هغې سره يوځاى شو. ٢٤ لابان خپله وينځه زلفه خپلې لور ليه ته د

نوكرې په توگه وركړه. ٢٥ كله چې سهار شو حضرت يعقوب ته معلومه

شوه چې هغه ليه وه. هغه لابان ته ورغى او ويې فرمايل: >زما سره دې

ولې داسې وكړل؟ ما د دې دپاره كار كاوه چې راحيل ماته راكړې، زه دې

ولې وغولولم؟<

٢٦ لابان ځواب وركړ: >دلته زمونږ په ځاى كې داسې رواج نه دى چې

كشره لور د مشرې څخه مخكې واده كړي. ٢٧ صبر وكړه چې د ليه د

واده اوومه ورځ پوره شي بيا به راحيل هم دركړم، خو ته به اووه كاله نور

هم زما خدمت كوي.<

٢٨ حضرت يعقوب قبوله كړه او د ليه سره يې د واده اوومه ورځ پوره كړه

او لابان خپله لور راحیل هغه ته ورکړه. (۲۹) لابان خپله وینځه بلهه خپلې لور راحیل ته د نوکرې په توگه ورکړه. (۳۰) حضرت یعقوب د راحیل سره هم یوځای شو. په هغه باندې د لیه څخه راحیل ډېره گرانه وه. هغه لابان ته اووه کاله نور خدمت وکړ.

د حضرت یعقوب اولادونه

(۳۱) کله چې څښتن ولیدل چې حضرت یعقوب د لیه سره ډېره مینه نه کوي، خدای پاک هغې ته اولادونه ورکړل، مگر راحیل شنډه وه. (۳۲) لیه امیدواره شوه او زوی یې وزېراوه او په هغه باندې یې روښن نوم کېښود، ځکه هغې وویل: <څښتن زما سختي لیدلې ده. اوس به مې مېړه راسره مینه کوي.> (۳۳) هغه بیا امیدواره شوه، زوی یې وزېراوه او ویې ویل: <دا ځکه چې څښتن پوهیږي چې حضرت یعقوب زما سره مینه نه کوي، نو دا یې هم راکړ.> نو په هغه باندې یې شمعون نوم کېښود. (۳۴) هغه بیا امیدواره شوه او زوی یې وزېراوه، ویې ویل: <اوس به د خپل مېړه زړه ته ورنژدې شم، ځکه چې درې زامن مې ورته وزېږول.> نو په دې خاطر یې په هغه باندې لاوي نوم کېښود. (۳۵) هغه بیا امیدواره شوه او کله چې د هغې زوی پیدا شو، هغې وویل: <دا ځل به زه د څښتن ستاینه وکړم.> نو هغې په هغه باندې یهودا نوم کېښود. وروسته له هغې څخه لیه د اولاد د زېږولو څخه ولوېدله.

۳۰ (۱) کله چې راحیل ولیدل چې د دې څخه د حضرت یعقوب هیڅ اولاد پیدا نه شو، نو په خپلې خور باندې یې بخیلي وکړه او حضرت یعقوب ته یې وویل: <ماته اولاد راکړه او که نه، نو زه به مړه شم.>

(۲) حضرت یعقوب په راحیل باندې په قهر شو او ویې فرمایل: <زه خو خدای نه یم چې ته یې د اولاد راوړلو څخه بې برخې کړې یې.>

٣) نو هغې وويل: <دا زما وينځه بلهه ده. د هغې سره يوځای شه ترڅو هغه زما دپاره اولاد وزېروي. په دې ډول به زه هم وکولی شم چې د هغې په وسيله مور شم.> ٤) نو خپله وينځه بلهه يې ورکړه چې د هغه بنځه شي او حضرت يعقوب د هغې سره يوځای شو. ٥) بلهه اميدواره شوه او حضرت يعقوب ته يې زوی وزېراوه. ٦) نو راحيل وويل: <خدای پاک زما په حق کې انصاف وکړ، هغه زما دعا قبوله کړه او ماته يې زوی راکړ.> په دې خاطر يې په هغه باندي دان نوم کېښود. ٧) بلهه د راحيل وينځه بيا اميدواره شوه او د هغې څخه د حضرت يعقوب دوهم زوی پيدا شو. ٨) راحيل وويل: <د خپلې خور سره مې شخړه وکړه او زه بريالی شوم، نو ځکه يې په هغه باندي نفتالي نوم کېښود.

٩) کله چې ليه پوه شوه چې د اولاد راوړلو څخه ولوېدله، خپله وينځه زلفه يې حضرت يعقوب ته ورکړه چې د هغه بنځه شي. ١٠) د ليه د وينځې زلفې څخه د حضرت يعقوب زوی پيدا شو. ١١) ليه وويل: <زه بختوره يم، نو ځکه يې په هغه باندي جاد نوم کېښود. ١٢) د ليه د وينځې زلفې څخه د حضرت يعقوب بل زوی پيدا شو. ١٣) ليه وويل: <زه څومره خوشاله يم! ټولې بنځې به وايي چې زه څومره خوشاله يم.> په هغه باندي يې اشير نوم کېښود.

١٤) د غنمو د لو کولو په وخت کې روبين پټيو ته لاړ او منه غونې يې وموندلې. هغه يې خپلې مور ليه ته راوړلې. راحيل ليه ته وويل: <د خپل زوی د منه غونو څخه يو څه ماته راکړه.>

١٥) مگر ليه هغې ته ځواب ورکړ: <آيا دا دې بس نه دی چې مېره دې راڅخه واخيست؟ اوس غواړې چې زما د زوی منه غونې هم راڅخه واخلي؟>

راحيل وويل: <ډېر ښه. هغه به نن شپه ستا د زوی د منه غونو په بدل کې

١٦ نو کله چې ماښام حضرت يعقوب د پټيو څخه راغی، ليه د هغه مخې ته ورووتله. هغه ته يې وويل: <ته بايد نن شپه زما سره شملي، ځکه چې د خپل زوی د منډه غونډو په بدل کې مې اخیستی يې.> نو حضرت يعقوب په هغه شپه له ليه سره شملاست.

١٧ خدای پاک د ليه دعا قبوله کړه او هغه اميدواره شوه او د هغې څخه د حضرت يعقوب پنځم زوی پيدا شو. ١٨ ليه وويل: <په دې خاطر چې ما خپله وينځه خپل مېړه ته ورکړه، خدای پاک ماته اجر راکړ.> نو په هغه باندې يې يساکار نوم کېښود. ١٩ ليه بيا اميدواره شوه او حضرت يعقوب ته يې شپږم زوی وزېراوه. ٢٠ هغې وويل: <خدای پاک ماته ښه قيمتي سوغات راکړ. اوس به مې مېړه عزت کوي، ځکه چې شپږ زامن مې ورته زېږولي دي.> نو په هغه باندې يې زبولون نوم کېښود. ٢١ وروسته له هغه يې لور پيدا شوه او په هغې يې دينه نوم کېښود.

٢٢ بيا خدای پاک راحيل راياده کړه، د هغې دعا يې قبوله کړه او هغې ته يې اولاد ورکړ. ٢٣ هغه اميدواره شوه او زوی يې وزېراوه. هغې وويل: <خدای پاک زما رسوايي لېږي کړه.> نو په هغه باندې يې يوسف نوم کېښود او ويې ويل: <څښتن دې بل زوی راته راکړي.>

د حضرت يعقوب رمې زياتيري

٢٥ وروسته له هغې چې راحيل حضرت يوسف وزېراوه، حضرت يعقوب لابان ته وفرمايل: <ما رخصت کړه چې بېرته خپل وطن ته لاړ شم.> ٢٦ زما ښځې او زما اولادونه چې د هغوی دپاره مې ستا خدمت کړی دی ماته راکړه چې لاړ شم، ځکه ته پوهېږي چې څومره کار مې درته کړی دی.<

۲۷) مگر لابان هغه ته وويل: <که ته زما خخه خوشاله يې، مهرباني وکړه پاتې شه. زه د فال په وسيله پوه شوم چې خښتن ستا په خاطر ماته برکت راکړی دی. ۲۸) خپله مزدوري دې ووايه، زه به يې درکړم.>

۲۹) حضرت يعقوب هغه ته وفرمايل: <ته پوهېږې چې خنګه مې درته کار کړی دی او خنګه مې ستا رمې او يادې ساتلې دي. ۳۰) زما د راتلو خخه مخکې تا لږ څه درلودل، خو کوم کارونه چې ما ستا دپاره کړي دي خښتن په هغو کې برکت اچولی دی او ستا شتمني ډېره زياته شوې ده. اوس د دې وخت رارسېدلی چې د خپلې کورنۍ دپاره يو څه وکړم.>

۳۱) لابان پوښتنه وکړه: <تاته څه درکړم؟>

حضرت يعقوب ځواب ورکړ: <ماته هيڅ شی مه راکوه. که دا کار زما دپاره وکړې زه به ستا د رمو ساتلو او روزلو ته دوام ورکړم. ۳۲) اجازه راکړه چې نن ستا د ټولو رمو په منځ کې وگرځم او د مېړو خخه هره يوه خالداره مېږه او هر توربخن وری او د وزو خخه هره خالداره وزه جدا کړم، نو دا به زما مزدوري وي. ۳۳) کله چې راشې او هغه مزدوري چې ماته يې راکوې وگورې نو په اسانۍ سره به درته معلومه شي چې زه صادق يم. که چېرې زما سره کومه وزه چې خالداره نه وي يا يو وری چې توربخن نه وي، نو ته به پوه شې چې هغه غلا شوی دی.>

۳۴) لابان وويل: <زما خوښه ده، لکه خنګه چې تا وويل همداسې دې وي.> ۳۵) په هماغه ورځ لابان ټول خطداره او خالداره وزان او ټولې برگې او خالداره وزې يا هغه وزې چې سپين رنگ يې درلود او ټول توربخن وري بېل کړل او هغه يې خپلو زامنو ته وسپارل. ۳۶) بيا لابان د خپلې رمې سره د حضرت يعقوب خخه د درې ورځو په فاصله لېرې لاړ او حضرت يعقوب د لابان پاتې رمې ساتلې.

۳۷) حضرت یعقوب د چنار، بادام او سپېدار شنې خانگې راواخيستلې او د

هغوی څخه يې پوستکي لېرې کړل او سپينې سپينې ليکې په کې رانېکاره شوې. (۳۸) نو هغه دا سپينې شوې خانگې د رمو په مخامخ د هغوی د اوبو

په اخورونو کې کېښودلې، ځکه چې کله به رمې د اوبو څښلو دپاره راتللي

نو يو د بل سره به جوړه کېدلې. (۳۹) او د خانگو په مخ کې به يو د بله

سره يوځای کېدلې او خطداره يا برگ او خالداره بچي به يې زېږول.

۳۰) حضرت یعقوب پسونه او مېرې د وزو څخه جدا کړل او د هغو مخونه

يې د لابان د رمو خطدارو او توربخنو حيواناتو خواته کړل. نو په دې ډول

هغه د خپلو رمو خاوند شو او هغه يې د لابان د رمو څخه جدا کړلې.

۳۱) نو کله به چې قوي ښځينه حيوانات د نرو حيواناتو سره يوځای کېدل

نو حضرت یعقوب به د اوبو په اخورونو کې د حيواناتو مخې ته هغه خانگې

ايښودلې چې د خانگو په منځ کې يو د بله سره يوځای شي. (۴۲) خو که

حيوانات به کمزوري وو نو خانگې به يې هلته نه ايښودلې. نو کمزوري به د

لابان او قوي به د حضرت یعقوب شول. (۴۳) په دې ډول حضرت یعقوب

ډېر شتمن شو او د ډېرو رمو، وينځو، غلامانو، اوبنانو او خرو خاوند شو.

حضرت یعقوب د لابان څخه تښتي

۳۱) حضرت یعقوب واورېدل چې د لابان زامنو ويلي دي چې

>هرڅه چې زمونږ د پلار سره وو هغه یعقوب واخيستل او دا ټوله شتمني

يې زمونږ د پلار د شتمنی څخه په لاس راوړه.< (۴۲) هغه وليدل چې د

لابان رویه د هغه سره د پخوا په شان دوستانه نه ده. (۴۳) بیا خدای پاک

حضرت یعقوب ته وفرمایل: >بېرته خپل پلرني وطن او خپلو خپلوانو ته

لاړ شه. زه به ستا سره مل يم.<

۴) نو حضرت يعقوب راحيل او ليې ته خبر ولېره چې صحرا ته يعني هغه

ځای ته راشي چې د هغه رمې په کې وي. ۵) حضرت يعقوب هغوی ته

وفرمايل: >زه وينم چې ستاسو د پلار رویه زما سره د پخوا په شان

دوستانه نه ده، مگر زما د پلار خدای زما سره مل دی. ۶) تاسې دواړه

پوهېږئ چې ما په خپل ټول قوت سره ستاسو د پلار خدمت کړی دی. ۷)

سره له دې چې ستاسو پلار زما سره ټکي کړې ده او لس ځله يې زما

مزدوري بدله کړه، مگر خدای پاک هغه پرېښود چې ماته زیان راوړسوي.

۸) کله چې به لابان وویل: خالداره دې ستا مزدوري وي، نو ټولو رمو به

خالداره بچي زېږول. او چې کله به يې وویل: خالداره دې ستا وي، نو ټولو

رمو به خالداره بچي زېږول. ۹) نو خدای پاک ستاسو د پلار څخه رمې

واخيستلې او ماته يې راکړې.

۱۰) د بچيو د زېږولو په موسم کې ما يو ځلې خوب وليده. سترگې مې

پورته کړې او ومې ليدل هغه وزان چې د وزو سره جوړه کېدل خالداره او

خالداره وو. ۱۱) د خدای پاک فرېښتې په خوب کې راته وفرمايل: ای

يعقوبه! ما ځواب ورکړ: زه حاضر یم. ۱۲) هغه وفرمايل: سترگې پورته کړه

او وگوره. هغه ټول وزان چې د وزو سره جوړه کېږي ټول خالداره او

خالداره دي، ځکه هرڅه چې لابان تا سره کړي دي هغه مې ليدلي دي.

۱۳) زه هماغه خدای یم چې په بيت ئيل کې تاته درښکاره شوم. په هغه

ځای کې چې تا په هغې تيرې باندي د زيتون تېل واچول او زما دپاره دې

نذر ورکړ. نو اوس دا خاوره پرېږده او هغه وطن ته لاړ شه چې ته په کې

پيدا شوی يې.

۱۴) راحيل او لیه حضرت يعقوب ته په ځواب کې وویل: >مونږ ته د خپل

پلار څخه هيڅ شی په ميراث کې راپاتې نه دی. ۱۵) هغه زمونږ سره د

پرديو په شان رویه کوي. هغه مونږ څرخې کړې يو او هغه پيسې چې زمونږ

دپاره هغه ته ورکړل شوې وې ټولې يې خوړلې دي. ۱۶) هغه ټول دولت

چې خدای پاک زموږ د پلار څخه اخیستی دی هغه زموږ او زموږ د اولادونو دی. نو هرڅه چې خدای پاک درته فرمایلي دي هماغسې وکړه.

۱۷) نو حضرت یعقوب خپل اولادونه او خپلې ښځې په اوبښانو باندې

سپرې کړې. ۱۸) هغه خپل ټول حیوانات مخکې کړل او هغه څه چې په

بین النهرین کې یې گټلي وو ټول واخیستل ترڅو خپل پلار حضرت اسحاق

ته چې په کنعان کې ؤ لاړ شي. ۱۹) په هغه وخت کې چې لابان د خپلو

پسونو د سکولودلو دپاره تللی ؤ، راحیل د خپل پلار د کورنۍ بتان غلا کړل.

۲۰) حضرت یعقوب لابان وغولاهو ځکه چې هغه یې په دې باندې خبر نه

کړ چې دی د تللو نیت لري. ۲۱) هرڅه چې هغه درلودل هغه یې

واخیستل او وتښتېده. هغوی د فرات د سیند څخه تېر شول او د جلعاد د

غرني سیمې په لور روان شول.

لابان حضرت یعقوب تعقیبوي

۲۲) په دریمه ورځ لابان ته خبر ورسېد چې حضرت یعقوب تښتېدلی دی.

۲۳) هغه خپل خپلوان د ځان سره واخیستل او اووه ورځې یې په هغه

پسې لاره ووهله او د جلعاد په غرنۍ سیمه کې هغه ته ورورسېد. ۲۴) مگر

خدای پاک د شپې په خوب کې لابان ته ښکاره شو او هغه ته یې وفرمایل:

>پام کوه چې یعقوب ته هیڅ ونه وایې. نه ورته ښه ووايي او نه بد. ۲۵)

حضرت یعقوب د جلعاد په غرنۍ سیمه کې خپلې خپمې ودرولې وې چې

لابان ورورسېد او لابان هم د خپلو خپلوانو سره په هغه ځای کې خپمې

و درولې.

۲۶) لابان حضرت یعقوب ته وویل: >څه دې وکړل؟ زه دې وغولولم او

زما لورگانې دې د جنګي بندیانو په شان بوتللي. ۲۷) ولې دې زه وغولولم

او په پټه وتښتېدلې؟ ولې دې زه خبر نه کړم چې تاسو مې په خوشالی او په

سندرو او د چمبو او رباب په ساز سره رخصت کړي وای. ۲۸) زه دې

پرېښودم چې خپل لمسيان او لورگاني ښکل کړم او خدای پاماني ورسره وکړم. بې عقله کار دې وکړ. (۲۹) زه دا توان لرم چې زیان درورسوم، مگر ستا د پلار خدای تېره شپه ماته وویل چې پام کوه چې حضرت یعقوب ته هیڅ ونه وایې. نه ورته ښه ووايي او نه بد. (۳۰) اوس ته روان یې ځکه چې تا دا ارمان درلود چې بېرته د خپل پلار کور ته لاړ شې، نو زما بتان دې ولې غلا کړي دي؟<

(۳۱) حضرت یعقوب لابان ته په ځواب کې وفرمایل: <زه ووپرېدم ځکه چې ما فکر وکړ چې خپلې لورگاني به په زور زما څخه واخلي. (۳۲) خو که د هرچا سره دې خپل بتان پیدا کړل، هغه دې ووژل شي. زمونږ د خپلوانو په مخکې وگوره. که چېرې ستا کوم شی زمونږ سره وي، خپل ځان ته یې واخله.> مگر حضرت یعقوب په دې باندې نه پوهېده چې راحیل هغه بتان غلا کړي وو.

(۳۳) نو لابان د حضرت یعقوب خېمې ته ننوت او هغه یې ولټوله. بیا د لیه خېمې ته او د دواړو وینځو خېمو ته ننوت او هیڅ یې پیدا نه کړل. بیا هغه د راحیل خېمې ته ننوت. (۳۴) راحیل بتان د اوبن د زین لاندې ایښي وو او ورباندې ناسته وه. لابان ټوله خېمه ولټوله، هیڅ یې ونه موندل. (۳۵) راحیل خپل پلار ته وویل: <پلاره، خفه نه شي. زه ستا په مخکې نه شم پاڅېدلی ځکه چې په ما باندې میاشتیني ناروغي راغلې ده.> لابان خېمه ولټوله خو بتان یې پیدا نه کړل.

(۳۶) حضرت یعقوب په قهر شو او د لابان سره یې شخړه وکړه او د هغه څخه یې پوښتنه وکړه: <ما څه جرم کړی دی؟ او کومه خطا مې کړې ده چې راپسې یې؟ (۳۷) اوس چې تا زما ټول سامان ولټاوه که د خپل کور سامان دې موندلی وي، دلته یې زما د خپلوانو او ستا د خپلوانو په مخ کې کېږده او پرېږده چې هغوی دا پرېکړه وکړي چې زمونږ دواړو څخه کوم یو

په حقه دی. (۳۸) شل کاله کيږي چې زه ستا سره وم. ستا مېرو او وزو بچي زيان نه کړل او ستا د رمو څخه مې يو پسه هم نه دی خوړلی. (۳۹) هغه حیوانات چې وحشي ځناورو به دارلي وو، هغه مې تاته نه دي راوړي. د هغوی تاوان مې په خپله گاللی دی او هغه چې د ورځې يا به د شپې غلا شوي وو، د هغو بيه به دې زما څخه غوښتله. (۴۰) دا زما حال ؤ چې د ورځې په گرمۍ او د شپې په یخنی کې به ځورېدلېم او خوب مې نه شو کولی. (۴۱) په دې ډول زه شل کاله ستا په کور کې وم. څوارلس کاله مې ستا د لورگانو په خاطر ستا خدمت وکړ او شپږ کاله مې ستا د رمو دپاره. لس ځلې دې زما مزدوري بدله کړه. (۴۲) که چېرې زما د نیکونو خدای، د حضرت ابراهیم او د حضرت اسحاق خدای زما سره مل نه وای، نو زه به دې په یقین سره تش لاس لېږلی وای. خو خدای پاک زما سختی او د لاسونو خوارې ولیدله او تېره شپه یې ملامته کړې. <

د حضرت یعقوب او لابان ترمنځ تړون

(۴۳) لابان حضرت یعقوب ته ځواب ورکړ: <دا ښځې زما لورگانې دي. د هغوی اولادونه زما اولادونه دي او دا رمې زما رمې دي او دا هرڅه چې دلته وینې زما دي. خو زه ستا څخه خپلې لورگانې او د هغوی اولادونه نه شم اخیستلی. (۴۴) زه تیار یم چې ستا سره یو تړون وکړم. راځئ چې د تیرو یوه ډېری جوړه کړو چې مونږ ته به زمونږ تړون ریاډوي.>

(۴۵) نو حضرت یعقوب تېره راواخیستله او هغه یې د یادگار په توگه ودروله. (۴۶) هغه خپلو خپلوانو ته وفرمایل چې تیرې راټولې کړي. نو هغوی تیرې راواخیستې او ډېری یې کړې. بیا حضرت یعقوب او لابان د هغې ډېری په څنګ کې سره ډوډی وخورله. (۴۷) لابان په هغه باندې یجر سهدوتا نوم کېښود. مګر حضرت یعقوب هغه د جلعید په نوم یاد کړ. (۴۸) لابان وویل: <دا د تیرو ډېری به زمونږ دواړو دپاره یو یادگار وي.> په دې

خاطر هغه د جلعید په نوم یاده شوه. (۴۹) همدارنگه هغه د مصفه په نوم هم یاده شوه ځکه چې لابان وویل: کله چې مونږ یو د بل څخه جدا شو، نو خښتن دې زموږ دواړو ناظر اوسې. (۵۰) که ته زما د لورگانو سره بده رویه وکړې او یا نورې ښځې وکړې، حتی که زه له دې څخه خبر هم نه شم یاد ساته چې خدای پاک زما او ستا ترمنځ شاهد دی.

(۵۱) همدارنگه لابان حضرت یعقوب ته وویل: دا هغه ډېری او هغه یادگاري تیره ده چې زما او ستا ترمنځ مې ودرولې ده. (۵۲) دا ډېری او دا تیره دواړه زموږ دپاره د یادگار په توګه دي. زه به د دې ډېری څخه ستا خواته نه درتېرېم چې حمله درباندي وکړم او ته به د دې ډېری او د دې تیرې څخه نه راتېرېږې چې حمله راباندي وکړې. (۵۳) د حضرت ابراهیم او د ناحور خدای به زموږ ترمنځ قضاوت کوي. بیا حضرت یعقوب د هغه خدای په نوم چې د هغه پلار حضرت اسحاق ورته عبادت کاوه، سخت قسم وخور چې په دې وعدې باندي به ودرېږي. (۵۴) حضرت یعقوب هلته په هغې غرنۍ سیمه کې قرباني وکړه او خپل خپلوان یې ډوډۍ خوړلو ته راوبلل. د ډوډۍ خوړلو څخه وروسته هغوی هلته شپه تېره کړه. (۵۵) لابان سهار وختي پاڅېد، خپل لمسیان او لورګانې یې ښکل کړل، خدای پاماني یې ورسره وکړه او بېرته خپل کور ته روان شو.

حضرت یعقوب د عیسو سره د مخامخ کېدو دپاره تیاری نیسي

۳۲ (۱) حضرت یعقوب هم په خپله مخه لاړ او د خدای پاک فرښتې ورسره مخامخ شوې. (۲) کله چې حضرت یعقوب هغوی ولیدلې وېې فرمایل: دا د خدای پاک کمپ دی. نو د هغه ځای نوم یې محنايم کېښود.

(۳) حضرت یعقوب د ځان څخه مخکې خپل ورور عیسو ته د ادوم

خاورې ته استازي ولېږل. (۴) هغوی ته یې وفرماییل: <زما بادار عیسو ته ووايئ چې ستا غلام یعقوب داسې وایي: زه د لابان سره اوسېدم او تر اوسه پورې هلته پاتې وم. (۵) زه د پادو، خرو، پسونو، وزو، غلامانو او وینځو خاوند شوی یم. اوس مې خپل بادار ته دغه پیغام ولېږه چې په ما باندې مهرباني وکړي.>

(۶) کله چې استازي بیرته حضرت یعقوب ته راستانه شول، هغوی وویل: <ستا ورور عیسو ته لاړو او هغه د څلورسوه نفرو سره ستا د لیدلو دپاره راروان دی.> (۷) نو حضرت یعقوب ډېر ووېرېد او پرېشانه شو. هغه خپل خلک او رمې، پادې او اوبنان په دوه ډلو باندې ووېشل. (۸) هغه فکر وکړ: <که چېرې عیسو په اولنی ډلې باندې حمله وکړي، نو بله ډله به وکولی شي چې وتبتي.>

(۹) بیا حضرت یعقوب دعا وکړه: <ای زما د پلار حضرت ابراهیم خدایه او زما د پلار حضرت اسحاق خدایه، ای څښتنه چې ماته دې وفرماییل: خپل وطن او خپلو خپلوانو ته بیرته لاړ شه، زه به تا خوشبخته کړم. (۱۰) زه د هغو ټولو مهربانیو او وفاداریو وړ نه یم چې د خپل غلام سره دې کړي دي. کله چې زه د اردن د سیند څخه تېرېدم، نو زما سره یوازې یوه امسا وه. او اوس زه د دوو لویو ډلو خاوند یم. (۱۱) اوس تاته سوال کوم چې ما د خپل ورور عیسو له لاسه وژغوره، ځکه زه وېرېرم چې هغه به راشي او په مونږ به حمله وکړي او مونږ به له بڼځو او ماشومانو سره له منځه یوسي. (۱۲) بلکه هغه وعده رایاده کړه چې تا زما سره کړې وه چې ما سره به ښه کوي او زما اولاده به د دریاب د شگو په شان داسې زیاتوي چې ونه شمېرل شي.>

(۱۳) هغه هلته شپه تېره کړه او هرڅه چې یې درلودل د هغو څخه یې د خپل ورور عیسو دپاره سوغات انتخاب کړ: (۱۴) دوه سوه وزې او شل وزن، دوه سوه مېرې او شل پسونه، (۱۵) دېرش اوبنې د هغو د بچیو سره،

خلو پښت غواگانې او لس غوايان، شل خړې او لس خړه. (۱۶) هغوی يې په دوه ډلو ووېشل او خپلو غلامانو ته يې وسپارل او هغوی ته يې وفرمايل: <زما څخه مخکې ځئ او د ډلو ترمنځ فاصله پرېږدئ.> (۱۷) حضرت يعقوب هغه غلام ته چې مخکې روان ؤ، حکم وکړ: <څه وخت چې زما ورور عيسو ستا سره مخامخ شي او پوښتنه وکړي چې ستاسو بادار څوک دی؟ تاسو چېرې ځئ؟ او ستاسو په مخکې دا حيوانات د چا دي؟ (۱۸) بايد ووايي: دا ستا د غلام يعقوب دي او هغه يې د سوغات په توگه خپل بادار عيسو دپاره لېږلي دي او په خپله يعقوب هم زمونږ پسې راروان دی.> (۱۹) همدارنگه هغه دوهم، دريم او ټولو پادوانانو ته امر وکړ: <څه وخت چې د عيسو سره مخامخ شئ، نو همداسې به ورته وايئ. (۲۰) خامخا ووايي چې ستا غلام يعقوب زمونږ پسې راروان دی.> ځکه هغه فکر کاوه چې د دې سوغاتونو په وسيله به چې مخکې مې لېږلي دي د هغه قهر سوړ کړم او چې کله د هغه سره مخامخ شم کېدای شي چې هغه ما وبخښي. (۲۱) نو د حضرت يعقوب سوغاتونه له هغه څخه مخکې لاړل خو هغه شپه په کمپ کې تېره کړه.

حضرت يعقوب په فنيئيل کې غېږه نيسي

(۲۲) په هماغه شپه حضرت يعقوب پاڅېد او خپلې دوه ښځې، دوه وينځې او خپل يوولس زامن يې واخيستل او د يېوق د سيند په گودر باندې پورې وتل. (۲۳) وروسته له دې چې هغوی يې د سيند څخه پورې ويستل، هغه خپل مال او شتمني هم ولېږله. (۲۴) نو حضرت يعقوب يوازې پاتې شو او يو نفر راغی او د هغه سره يې د سهار تر رڼايی پورې غېږه ونيوله. (۲۵) نو کله چې هغه نفر وليدل چې په حضرت يعقوب باندې بری نه شي موندلی، نو د حضرت يعقوب په ورون باندې يې گوزار وکړ او د هغه ورون له بنده وځوت. (۲۶) نو بيا هغه سړي وويل: <ما پرېږده چې لاړ شم ځکه چې لمر په راختلو دی.>

ليکن حضرت يعقوب خواب ورکړ: <ترڅو چې ماته برکت رانه کړې تا نه پرېږدم چې لاړ شې.>

٢٧ هغه نفر د هغه څخه پوښتنه وکړه: <ستا نوم څه دی؟>

هغه خواب ورکړ: <يعقوب.>

٢٨ هغه نفر وويل: <له دې وروسته به نور ستا نوم يعقوب نه وي، بلکه اسرائيل به وي، ځکه چې تا د خدای او انسان سره غېږه ونيوله او بريالی شوي.>

٢٩ حضرت يعقوب وفرمايل: <خپل نوم دې ماته ووايه.>

مگر هغه خواب ورکړ: <ولې زما د نوم پوښتنه کوي؟> نو په هغه ځای کې يې حضرت يعقوب ته برکت ورکړ.

٣٠ نو حضرت يعقوب وفرمايل: <خدای پاک مې مخامخ وليد او لا تر اوسه هم ژوندی پاتې يم.> نو حضرت يعقوب هغه ځای د فنيئيل په نوم ياد کړ. ٣١ د لمرخاته په وخت کې هغه د فنيئيل څخه تېر شو او د خپل ورانه په سبب يې گوډ، گوډ تگ کاوه. ٣٢ په همدې خاطر اسرائيليان تر نن ورځې پورې هغه پله چې د ورون د بنده پورې نښتې ده نه خوري، ځکه چې د حضرت يعقوب د ورانه همدې برخې گوزار خوړلی ؤ.

حضرت يعقوب د عيسو سره مخامخ کيږي

٣٣ ١ حضرت يعقوب وليدل چې عيسو د خپلو څلورسوه نفرو سره

راروان دی. نو هغه خپل اولادونه په راحيل او ليه او دوه وينځو باندي

تقسيم کړل. ٢ وينځې او د هغوی اولادونه يې مخکې کړل. ليه او د هغې

اولادونه يې ورپسې کړل او راحيل او حضرت يوسف يې شاته کړل. (۳)

په خپله حضرت يعقوب د هغوی څخه مخکې روان ؤ. څنگه چې خپل ورور ته ورنژدې شو، اووه ځله يې ورته سجده وکړه. (۴) مگر عيسو په

منډه د حضرت يعقوب هرکلي ته راغی او هغه يې په غېږ کې ونيوه. خپل لاسونه يې د هغه د غاړې څخه راتاو کړل او ښکل يې کړ او دواړو وژړل.

(۵) بيا عيسو شاوخوا وکتل او ښځې او ماشومان يې وليدل. هغه پوښتنه

وکړه: <دا درسره څوک دي؟>

حضرت يعقوب ځواب ورکړ: <دا زما اولادونه دي چې خدای پاک په خپل

فضل ماته راکړي دي.> (۶) بيا وينځې د خپلو اولادونو سره راغلې او د

احترام په خاطر يې خپل سرونه تپت کړل. (۷) بيا ليه او د هغې اولادونه

راغلل او د ټولو څخه وروسته حضرت يوسف او راحيل راغلل او ټولو خپل

سرونه د احترام په خاطر تپت کړل.

(۸) عيسو پوښتنه وکړه: <دا ټول حيوانات چې ماته دې رالېږلي دي د

هغو څخه ستا مقصد څه دی؟>

حضرت يعقوب ځواب ورکړ: <ای باده، دا د دې دپاره دي چې تاسو

راباندې مهرباني وکړئ.>

(۹) مگر عيسو وويل: <ای زما وروره، زما سره هرڅه ډېر دي. تا سره

چې هرڅه دي خپل ځان ته يې وساته.>

(۱۰) حضرت يعقوب ځواب ورکړ: <نه! که په ما باندې مهربانه شوی يې

نو زما سوغات قبول کړه. ځکه چې ستا د مخ ليدل زما دپاره لکه د خدای

پاک د مخ د ليدلو په شان دي، په دې خاطر چې زه دې په مهرباني سره

قبول کړم. (۱۱) نو د مهرباني له مخې دا سوغاتونه چې ستا دپاره مې

راوړي دي قبول کړه، ځکه چې خدای پاک په ما باندې فضل کړی دی او

هرڅه ته چې زه اړتيا لرم هغه ټول يې ماته راکړي دي. < حضرت يعقوب دومره ټينگار وکړ تر هغې چې عيسو هغه قبول کړل.

⑫ عيسو وويل: <راځئ چې لاړ شو. زه به تاسو بدرگه کړم.>

⑬ مگر حضرت يعقوب هغه ته وفرمايل: <زما بادار پوهيږي چې اولادونه مې کمزوري دي او زه بايد په دې مېړو او غواگانو باندې چې لنډې دي پام وکړم. که چېرې هغه په يوه ورځ کې سختې وزغلولی شي، نو ټول حيوانات به مړه شي. ⑭ نو زما بادار دې زما څخه مخکې لاړ شي او زه به ورو، ورو د اولادونو او حيواناتو په قدم درځم ترڅو د خپل بادار سره په اډوم کې يوځای شم.>

⑮ عيسو وويل: <نو بيا اجازه راکړه چې د خپلو نفرو څخه يو څو تنه ستا سره پرېږدم.>

حضرت يعقوب ځواب ورکړ: <د دې حاجت نشته، ځکه زه يوازې دا غواړم چې خپل بادار راباندې مهرباني وکړي.> ⑯ په هماغه ورځ عيسو په خپله لاره روان شو او بېرته اډوم ته ستون شو. ⑰ مگر حضرت يعقوب سوکوت ته لاړ او هلته يې د خپل ځان دپاره کور جوړ کړ او د خپلو حيواناتو دپاره يې څپرې جوړې کړې. نو ځکه هغه ځای د سوکوت په نوم ياد کړای شو.

⑱ نو حضرت يعقوب د بين النهرين څخه په سلامتۍ سره د شکيم ښار ته چې په کنعان کې دی راغی او ښار ته نژدې يې په يو ځای کې خېمې ودرولې. ⑲ هغه ځمکه چې په هغې کې يې خېمې ودرولې وې، هغه يې د شکيم د پلار حمور د اولادونو څخه د سپينو زرو په سلو سکو واخيستله. ⑳ هلته هغه د قربانۍ ځای جوړ کړ او هغه يې د ايل الوهي اسراييل په نوم ياد کړ.

۳۴ (۱) یوه ورځ د حضرت یعقوب او لیه لور دینه د ځینو کنعانی بنځو د لیدلو دپاره لاړه. (۲) حوی حمور د هغې سیمې مشر ؤ. د هغه زوی شکیم دینه ولیدله، هغه یې راو نیوله او بې عزته یې کړه. (۳) د هغه زړه د حضرت یعقوب لور دینه یووړ او په هغې باندې مین شو. هغه هڅه کوله چې د هغې زړه لاس ته راوړي. (۴) شکیم خپل پلار حمور ته وویل: <دا نجلی ماته وکړه.>

(۵) حضرت یعقوب خبر شو چې د هغه لور دینه بې عزته شوې ده. مگر څرنګه چې د هغه زامن د خپلو یادو سره په صحرا کې وو، نو د هغوی تر راتللو پورې یې هیڅ ونه کړل. (۶) د شکیم پلار حمور راغی چې د حضرت یعقوب سره خبرې وکړي. (۷) د حضرت یعقوب زامن له صحرا څخه راغلل او څنګه چې هغوی واورېدل چې څه پېښه شوې ده نو ډېر خواشیني او سخت په قهر شول ځکه چې شکیم داسې کار کړی ؤ چې د کولو نه ؤ. هغه د حضرت یعقوب د لور په بې عزته کولو سره د اسراییلو د قوم سپکاوی کړی ؤ. (۸) حمور هغه ته وویل: <زما زوی شکیم ستا په لور باندې مین شوی دی. اجازه ورکړئ چې د هغې سره واده وکړي. (۹) زموږ سره خپلوي وکړئ. خپلې لورګانې مونږ ته راکړئ او زموږ لورګانې خپلو ځانونو ته وکړئ. (۱۰) تاسو کولی شئ چې دلته په دې وطن کې زموږ سره واوسېږئ او په هرځای کې چې وغواړئ هلته اوسېدلی شئ. ازاد کاروبار په کې وکړئ او د جايداد خاوندان شئ.>

(۱۱) بیا شکیم د دینه پلار او ورونو ته وویل: <په ما باندې دا مهرباني وکړئ او تاسو چې هرڅه وغواړئ زه به یې درکړم. (۱۲) ماته ووايئ چې کوم سوغاتونه تاسو غواړئ او هرڅومره زیات مهر چې غواړئ هم هغه شان یې وټاکئ او تاسو چې هرڅه زما څخه وغواړئ زه به یې درکړم. یوازې دا

اجازه راکړئ چې د هغې سره واده وکړم.

۱۳) د حضرت یعقوب زامنو د شکیم او د هغه د پلار حمور په ځواب کې

په مکر سره خبرې وکړې، ځکه چې د هغوی خور دینه یې بې عزته کړې

وه. ۱۴) هغوی ته یې وویل: >مونږ داسې کار نه شو کولی. مونږ نه شو

کولی خپله خور هغه چاته ورکړو چې سنت شوی نه وي، ځکه چې دا

زمونږ دپاره شرم دی. ۱۵) مونږ په یو شرط ستاسو سره جوړه کوو چې

ستاسو ټول نارینه دې زمونږ په شان سنت شي. ۱۶) هغه وخت به خپلې

لورگانې تاسو ته درکړو او ستاسو لورگانې به خپلو ځانونو ته وکړو او

ستاسو سره به یوځای واوسېږو او یو قوم به شو. ۱۷) مگر که چېرې زمونږ

خبره قبوله نه کړئ او سنت نه شی، مونږ به خپله خور واخلو او لاږ به

شو.<

۱۸) دا شرط حمور او د هغه زوی شکیم ته مناسب ښکاره شو. ۱۹) هغه

ځوان د دې کار په سرته رسولو کې ځنډ ونه کړ ځکه چې هغه د حضرت

یعقوب په لور باندې مین ؤ. هغه د خپل پلار په کورنۍ کې ترټولو عزتمن

سړی ؤ.

۲۰) حمور او د هغه زوی شکیم د ښار دروازې ته چې د غونډې ځای ؤ

لاړل او د ښار د خلکو سره یې خبرې وکړې. ۲۱) هغوی وویل: >دا

خلک زمونږ دوستان دي. پرېږدئ چې زمونږ په خاوره کې واوسېږي او

کاروبار په کې وکړي. د هغوی دپاره ځمکه پراخه ده. مونږ کولی شو چې د

دوی د لورگانو سره ودونه وکړو او دوی کولی شي چې زمونږ د لورگانو سره

ودونه وکړي. ۲۲) نو هغوی زمونږ سره یوازې په دې شرط جوړه کوي

چې زمونږ سره واوسېږي او راسره یو قوم شي، چې زمونږ ټول نارینه د

دوی په شان سنت شي. ۲۳) آیا د هغوی ټولې رمې او یادې او شتمني او د

هغوی نور شیان به زمونږ نه شي؟ نو راځئ چې د دوی سره موافقه وکړو

چې زمونږ سره واوسېږي. < ٢٤ > ټولو ښاريانو د حمور او د هغه د زوی شکیم وړاندیز قبول کړ او د ښار ټول نارینه سنت شول.

٢٥ > په دریمه ورځ چې ټول خلک لا د سنت کېدلو له امله په درد کې وو، د حضرت یعقوب دوه زامنو یعنې د دینه ورونو شمعون او لایو خپلې تورې واخیستلې او بې له دې چې څوک ورباندې پوه شي ښار ته ننوتل او ټول نارینه یې ووژل، < ٢٦ > چې په هغو کې حمور او د هغه زوی شکیم هم شامل وو. هغوی دینه د شکیم د کور څخه واخیستله او لاړل. < ٢٧ > د حضرت یعقوب نور زامن په مړو باندې راوختل او ښار یې لوټ کړ، ځکه چې د هغوی خور هلته بې عزته شوې وه. < ٢٨ > د هغوی رمې، پادې او خره او هرڅه چې په ښار او پټیو کې وو، هغه یې واخیستل. < ٢٩ > د هغوی ټوله شتمني یې واخیستله او اولادونه او ښځې یې اسیران کړل او هرڅه چې په کورونو کې وو هغه یې لوټ کړل.

٣٠ > حضرت یعقوب شمعون او لایو ته وفرمایل: < تاسو زه د تکلیف سره مخامخ کړم. اوس به کنعانیان، فرزبان او همدارنگه د دې خاورې نور اوسېدونکي زما څخه کرکه کوي. زه ډېر نفر نه لرم او که چېرې هغوی زما په ضد سره راټول شي او په ما باندې حمله وکړي، زمونږ ټوله کورنۍ به له منځه لاړه شي. <

٣١ > مگر هغوی ځواب ورکړ: < آیا دا لازمه وه چې هغه دې زمونږ د خور سره د یوې فاحشې په شان رویه وکړي؟ >

حضرت یعقوب بیت ئیل ته راستنېږي

٣٥ > ١ > خدای پاک حضرت یعقوب ته وفرمایل: < پاڅه او بیت ئیل ته لاړ شه او هلته اوسېږه. ما یعنې خپل خدای ته چې تاته په هغه وخت کې

چې د خپل ورور عيسو څخه تښتېدلې ښکاره شو، د قربانۍ ځای جوړ کړه. <

۲) نو حضرت يعقوب خپلې کورنۍ او هغو ټولو خلکو ته چې د هغه سره وو وفرمايل: <هغه بتان چې ستاسو سره دي هغه لېرې وغورزوئ. خپل ځانونه پاک کړئ او پاک کالي واغوندي. ۳) راځئ چې بيت ټيل ته لاړ شو او هلته د هغه خدای دپاره د قربانۍ ځای جوړ کړو چې زما سره يې د سختۍ په وخت کې مرسته کړې وه او هرچېرته چې زه تللی يم زما سره مل و. < ۴) نو هغوی ټول بتان او همدارنگه هغه غوږوالی چې د هغوی په غوږونو کې وې حضرت يعقوب ته ورکړې او حضرت يعقوب هغه په شکيم کې د څپرې د ونې لاندې ښخ کړل.

۵) هغوی روان شول او په شاوخوا ښارونو باندې د خدای پاک وېره راغله. نو ځکه هيچا هغوی تعقيب نه کړل. ۶) حضرت يعقوب د خپلو ټولو خلکو سره لوز ته چې بيت ټيل دی او د کنعان په خاوره کې دی راغی. ۷) هلته هغه د قربانۍ ځای جوړ کړ او هغه ځای يې د بيت ټيل د خدای په نوم یاد کړ، ځکه په هغه ځای کې چې کله حضرت يعقوب د خپل ورور عيسو څخه تښتېده، خدای پاک خپل ځان هغه ته ښکاره کړی و. ۸) د ربکا دايي دپوره مړه شوه او د بيت ټيل څخه ښکته د څپرې د ونې لاندې يې ښخه کړه. نو هغه د ژړا د څپرې د ونې په نوم ياده شوه.

۹) کله چې حضرت يعقوب د بين النهرين څخه بېرته راستون شو، نو خدای پاک يو ځل بيا هغه ته ښکاره شو او برکت يې ورته ورکړ. ۱۰) خدای پاک هغه ته وفرمايل: <ستا نوم يعقوب دی. مگر له دې وروسته دې ستا نوم يعقوب نه وي، بلکه ستا نوم دې اسراييل وي. > نو د هغه نوم يې اسراييل کېښود. ۱۱) خدای پاک هغه ته وفرمايل: <زه مطلق قادر خدای يم، د زياتو اولادونو خاوند شې. ستا څخه به قومونه پيدا شي او ستا د نسل څخه به پادشاهان پيدا شي. ۱۲) هغه ځمکه چې ابراهيم او اسحاق ته مې

ورکړې ده تاته او ستا څخه وروسته به یې ستا اولادې ته ورکړم. < ۱۳ > نو
خدای پاک له هغه ځای څخه چې د هغه سره یې خبرې وکړې پورته
وخوت. < ۱۴ > حضرت یعقوب په هغه ځای کې چې خدای پاک ورسره
خبرې کړې وې یوه یادگاري تیره ودروله او په هغې باندې یې د څښلو
نذرانه او د زیتون تېل واچول. < ۱۵ > حضرت یعقوب د هغه ځای نوم چې
هلته خدای پاک ورسره خبرې کړې وې، بیت ئیل کېښود.

د راحیل مړینه

< ۱۶ > نو بیا هغوی د بیت ئیل څخه کډه وکړه. افراتې ته یو څه فاصله پاتې
وه چې د راحیل د ماشوم د زېږولو وخت راوړسېد او د هغې تکلیف زیات
شو. < ۱۷ > څرنګه چې د ماشوم د زېږولو په وخت کې هغه په ډېر سخت
تکلیف کې وه، نو د هغې دایې ورته وویل: < راحیل، مه وپرېره دا دې بل
زوی دی. > < ۱۸ > مګر هغه د مړینې په حال کې وه او د ساه ورکولو په
وخت کې یې د هغه نوم بن اوني وباله.

< ۱۹ > نو راحیل مړه شوه او هغه یې د افراتې لارې ته نژدې چې اوس د
بیت لحم په نوم یادېږي ښخه کړه. < ۲۰ > حضرت یعقوب د هغې په قبر
باندې یادگاري تیره ودروله او تر نن ورځې پورې هغه د راحیل د قبر نښه
ده. < ۲۱ > نو حضرت یعقوب بیا کډه وکړه او د عیدر د برج بلې خواته یې
خپلې څمپې ودرولې.

د حضرت یعقوب زامن

(اول تواریخ ۲: ۱ - ۲)

< ۲۲ > هغه وخت چې حضرت یعقوب په هغې سیمه کې اوسېده، روښن لار
او د خپل پلار د وینځې بلهې سره یې زنا وکړه او حضرت یعقوب د دې
څخه خبر شو.

حضرت يعقوب دولس زامن درلودل. (۲۳) د ليه زامن: روبين د حضرت يعقوب مشر زوی، شمعون، لاوي، يهودا، يساکار او زبولون. (۲۴) د راحيل زامن: حضرت يوسف او بنيامين. (۲۵) د راحيل د وينځې بلهه زامن: دان او نفتالي. (۲۶) د ليه د وينځې زلفه زامن: جاد او اشير. دا د حضرت يعقوب زامن وو چې په بين النهرين کې زېږېدلي وو.

د حضرت اسحاق وفات کېدل

(۲۷) حضرت يعقوب خپل پلار حضرت اسحاق ته چې قريه اربع (حبرون) ته نژدې په ممري کې ؤ يعنې هغه ځای ته چې حضرت ابراهيم او حضرت اسحاق په کې اوسېدل راغی. (۲۸) حضرت اسحاق يوسلو اتيا کاله ژوند وکړ. (۲۹) هغه په پاڅه عمر کې وفات شو او د خپلو نيکونو سره يوځای شو. د هغه زامنو عيسو او حضرت يعقوب هغه ښځه وکړ.

د عيسو اولاده

(اول تواريخ ۱: ۳۴ - ۳۷)

۳۶ (۱) دا د عيسو اولاده ده (عيسو د ادوم په نوم هم يادېده). (۲) عيسو د کنعاني ښځو سره ودونه وکړل: عاده د حيتي ايلون لور، اهوлийامه چې د عنا لور او د حوي صبعون لمسی وه (۳) او بسمه چې د حضرت اسماعيل لور او د نبايوت خور وه. (۴) عاده اليغاز او بسمي رعوثيل وزېږاوه. (۵) اهوлийامه يعوش، يعلام او قورح وزېږول. دا د عيسو زامن وو چې په کنعان کې زېږېدلي وو.

(۶) عيسو خپلې ښځې، زامن، لورگانې او د خپلې کورنۍ ټول خلک او همدارنگه خپلې ټولې رمې او پادې او خپله ټوله شتمني چې په کنعان کې يې لاس ته راوړي وو واخيستل او د خپل ورور حضرت يعقوب څخه لږ

څه لهرې يې بلې سيمې ته كډه وكړه. (۷) هغه لار ځكه هغه ځمكه چې حضرت يعقوب او هغه په كې اوسېدل دومره پراخه نه وه چې دواړه سره يوځای واوسېږي، په دې خاطر چې هغوی زياتې رمې او پادې درلودلې. (۸) نو عيسو د ادوم په غرنۍ سيمه كې اوسېده.

(۹) دا د ادوم په غرنۍ سيمه كې د ادوميانو د نيکه عيسو اولاده ده. (۱۰) د عيسو د زامنو نومونه دا دي: اليغاز د عيسو د ښځې عاده زوی او رعوئيل د عيسو د ښځې بسمې زوی. (۱۱) د اليغاز زامن: تيمان، اومار، صفو، جعتام او قناز. (۱۲) تمناع د عيسو د زوی اليغاز وينځه وه او د هغې څخه د هغه زوی عماليق پيدا شو. دا د عيسو د ښځې عادې لمسيان وو. (۱۳) د رعوئيل زامن: نحت، زارح، شمه او مزه. دا د عيسو د ښځې بسمې لمسيان وو.

(۱۴) اهوليپامه د عنا لور او د صبعون لمسی وه چې د هغې څخه د عيسو زامن يعوش، يعلام او قورح پيدا شول.

(۱۵) د عيسو په اولادې كې دغه قبيلوي مشران وو: د عيسو د مشر زوی اليغاز زامن: تيمان، اومار، صفو، قناز، (۱۶) قورح، جعتام او عماليق. دا په ادوم كې هغه قبيلوي مشران وو چې د اليغاز د اولادې څخه دي او دوی د عادې لمسيان وو.

(۱۷) د عيسو د زوی رعوئيل زامن: نحت، زارح، شمه او مزه. دا په ادوم كې هغه قبيلوي مشران وو چې د رعوئيل د اولادې څخه دي. دا د عيسو د ښځې بسمې لمسيان وو.

(۱۸) د عيسو د ښځې اهوليپامه زامن: يعوش، يعلام او قورح. دا هغه قبيلوي مشران وو چې د عنا د لور يعنې د عيسو د ښځې اهوليپامه د اولادې څخه دي. (۱۹) دا ټولې قبيلې د عيسو د اولادې څخه وې.

د سعير اولاده

(اول تواريخ ۱: ۳۸ - ۴۲)

۲۰) دا د سعير حوري زامن وو چې په هغې سيمه کې اوسېدل: لوطان، شوبال، صبعون، عنا، ۲۱) ديشون، ايسر او ديشان. دا په ادوم کې د سعير زامن او د حوريانو مشران وو.

۲۲) د لوطان زامن: حوري او هومام. (تمناع د لوطان خور وه).

۲۳) د شوبال زامن: علوان، مناحت، عيبال، شفو او اونام.

۲۴) د صبعون زامن: ايه او عنا. (دا هماغه عنا دی، کله چې هغه د خپل پلار صبعون خره خرول، نو په دښته کې يې د تودو اوبو چينې وموندلې.)
۲۵) د عنا اولادونه: ديشون او اهو لييامه د عنا لور. ۲۶) د ديشون زامن: حمدان، اشبان، يتران او کران.

۲۷) د ايسر زامن: بلهان، زعوان او عقان. ۲۸) د ديشان زامن: عوص او اران.

۲۹) دا د حوريانو مشران وو: لوطان، شوبال، صبعون، عنا، ۳۰) ديشون، ايسر او ديشان. دا د حوريانو قبيلې وې چې د ادوم په خاوره کې اوسېدلې.

د ادوم پادشاهان

(اول تواريخ ۱: ۴۳ - ۵۴)

۳۱-۳۹ له دې څخه مخکې چا په اسراييلو باندې پادشاهي نه وه کړې چې دغو پادشاهانو د ادوم په هېواد باندې پادشاهي وکړه:

- بالغ د بعور زوی چې د دينها به څخه ؤ.
- يوباب د زارح زوی چې د بصري څخه ؤ.

• حوشام چې د تيمان د هېواد څخه ؤ.

• حداد د بداد زوی چې د عويت څخه ؤ (هغه مديانيانو ته د موآب

په خاوره کې په جگره کې ماتې ورکړه.)

• سمله چې د مسريقه څخه ؤ.

• شائول چې د رحوبوت د ښار څخه ؤ او دا ښار د سيند په غاړه

پروت دی.

• بل حانان چې د عکبور زوی ؤ.

• حداد چې د فاعو څخه ؤ. (د هغه د ښځې نوم مهيطبئيل ؤ چې د

مطرد لور وه او د ميذهب لمسی وه.)

۴۰-۴۳ دا د هغو قبيلوي مشرانو نومونه دي چې د عيسو د اولادې څخه

دي: تمناع، علوه، يتيت، اھوليامه، ايله، فينون، قناز، تيمان، مبصار، مجدئييل

او عيرام. هغه سيمه چې دا هره قبيله په کې اوسېدله، د هماغې قبيلې په نوم

يادېدله.

د حضرت يوسف خوبونه

۳۷ ﴿۱﴾ حضرت يعقوب په کنعان کې په هغه ځای کې ژوند کاوه چېرته

چې د هغه پلار اوسېدلی ؤ. ﴿۲﴾ دا د حضرت يعقوب د کورنۍ قصه ده.

حضرت يوسف اوولس کلن ځوان ؤ او د خپلو ناسکه ورونو سره يې چې د

بلهې او زلفې زامن وو رمې ساتلې. حضرت يوسف به خپل پلار د خپلو

ورونو د خرابو کارونو څخه خبراوه.

﴿۳﴾ حضرت يعقوب د حضرت يوسف سره د خپلو نورو ټولو زامنو څخه

زياته مينه کوله ځکه چې هغه ورته په زوروالي کې پيدا شوی ؤ. د هغه

دپاره يې ښکلې چپنه جوړه کړه چې اوږده لستونې يې درلودل. ﴿۴﴾ کله

چې د هغه ورونه په دې پوه شول چې د هغوی پلار د حضرت یوسف سره
د هغوی څخه زیاته مینه کوي، نو د حضرت یوسف څخه یې ډېره کرکه
کوله او په نرمه ژبه یې ورسره خبرې نه کولې.

۵) یوه شپه حضرت یوسف خوب ولید او هغه یې خپلو ورونو ته بیان کړ،
نو د هغوی کینه د حضرت یوسف سره نوره هم زیاته شوه. ۶) هغوی ته
یې وفرمایل: <ما چې کوم خوب لیدلی دی هغه ته غوږ ونیسئ. ۷) مونږ
په پټي کې د غلو دانو گڼې تړلې او ناخاپه زما گڼې پورته شوه او نېغه
ودرېدله او ستاسو گڼې زما د گڼې په شاوخوا باندې راټولې شوې او هغې
ته یې سجده وکړه.>

۸) د هغه ورونو پوښتنه وکړه: <آیا ته غواړې چې پادشاه شې او په مونږ
باندې حکومت وکړې؟> نو د حضرت یوسف د خوبونو په سبب او د هغو
شیانو له کبله چې د هغوی په باره کې یې وفرمایل د هغه د ورونو کینه نوره
هم زیاته شوه.

۹) بیا حضرت یوسف بل خوب ولیده او خپلو ورونو ته یې بیان کړ: <ما
بل خوب ولیده چې په هغه کې لمر، سپوږمۍ او یوولس ستورو ماته سجده
کوله.>

۱۰) هغه دا خوب خپل پلار ته هم بیان کړ. د هغه پلار هغه وراټه او ویې
فرمایل: <دا څه قسم خوب دی چې تا لیدلی دی؟ آیا په رښتیا سره به زه،
ستا مور او ستا ورونه تاته راځو او سجده به درته کوو؟> ۱۱) د حضرت
یوسف ورونو د هغه سره کینه راواخیستله، مگر د هغه پلار دا موضوع په
خپل ذهن کې وساتله.

حضرت یوسف د خپلو ورونو له خوا خرڅیږي

۱۲) يوه ورځ د حضرت يوسف وروڼه د رمو د خرولو دپاره شکيم ته

لاړل. ۱۳) حضرت يعقوب يوسف ته وفرمايل: <ستا وروڼه شکيم ته نژدې رمې خروي. زه غواړم چې تا هغوی ته ورولېږم.>

هغه ځواب ورکړ: <ډېره ښه ده.>

۱۴) د هغه پلار وويل: <لاړ شه او وگوره چې ستا وروڼه روغ رمې دي

او رمې روغې جوړې دي که نه، ماته بېرته خبر راوړه.> نو هغه يې د حبرون له درې څخه ولېږه. حضرت يوسف شکيم ته ورسېده ۱۵) او په صحرا کې شاوخوا سرگردانه گرځېده. يو سړي هغه وليده او پوښتنه يې ورڅخه وکړه: <څه شی لتوي؟>

۱۶) هغه ځواب ورکړ: <زه خپل وروڼه لتوم. آيا ماته ويلي شې چې

هغوی چېرته خپلې رمې خروي؟>

۱۷) هغه سړي ځواب ورکړ: <هغوی پخوا له دې ځايه تللي دي. د هغوی

څخه مې واورېدل چې ويل يې، راځئ چې دوتان ته ځو.> نو حضرت

يوسف خپلو وروڼو پسې لاړ او په دوتان کې يې هغوی پيدا کړل. ۱۸)

هغوی حضرت يوسف له لېرې وليده او مخکې له دې چې حضرت يوسف

دوی ته ورورسېږي، هغوی ورته دسيسه جوړه کړه چې ويې وژني. ۱۹)

هغوی يو او بل ته سره وويل: <هغه دی، خوب ليدونکی راروان دی. ۲۰)

راځئ چې هغه ووژنو او په يو کوهي کې يې وغورزوو او وبه وايو چې هغه

يو داړونکي ځناور وځوړ. بيا به وگورو چې د هغه خوبونه څنگه کيږي.>

۲۱) کله چې روښان دا خبره واورېدله، هڅه يې وکړه چې هغه د خپلو

ورونو د لاسونو څخه خلاص کړي، نو هغه وويل: <هغه به نه وژنو.> ۲۲)

روښان هغوی ته وويل: <وښه مه تويوئ. هغه په دې کوهي کې چې دلته په

دې دښته کې دی وغورزوئ، خو لاس ورته مه اچوئ.> هغه دا خبره د دې

دپاره وکړه چې حضرت یوسف د دوی څخه خلاص کړي او بېرته یې خپل پلار ته بوځي. (۲۲) نو کله چې حضرت یوسف خپلو ورونو ته راغی، هغوی ورڅخه هغه ښکلې چپنه چې اوږده لستونې یې درلودل وویستله. (۲۳) هغه یې ونيوه او په کوهي کې یې وغورزاوه. کوهی وچ ؤ او اوبه په کې نه وې.

(۲۵) په هغه وخت کې چې دوی ډوډی خوړله، ناڅاپه یې ولیدل چې د اسماعیلیانو کاروان د جلعاد څخه راروان دی او د هغوی اوبناب په مسالو، ملهمو او کند باندې بار وو او روان وو چې هغه مصر ته یوسي. (۲۶) یهودا خپلو ورونو ته وویل: <د خپل ورور د وژلو او د هغه د قتل د پتولو څخه به مونږ ته څه گټه راورسیري؟> (۲۷) راځئ چې هغه په اسماعیلیانو باندې خرڅ کړو. مونږ به هغه ته زیان نه رسوو، ځکه چې هغه زمونږ ورور او زمونږ خپله وینه او خپل هډوکی دی. <د هغه ورونه په دې رضا شول. (۲۸) نو کله چې سوداگران تېرېدل، د هغه ورونو حضرت یوسف له کوهي څخه راوویست او هغه یې په اسماعیلیانو باندې په شل مثقاله سپینو زرو خرڅ کړ. هغوی حضرت یوسف مصر ته یووړ.

(۲۹) کله چې رویین بېرته کوهي ته راغی او ویې ولیدل چې حضرت یوسف هلته نشته، نو له غمه یې خپل کالي وشکول. (۳۰) هغه بېرته خپلو ورونو ته ورغی او ویې ویل: <هلک هلته نشته، څه وکړم؟>

(۳۱) بیا هغوی یو وز حلال کړ او د حضرت یوسف چپنه یې د هغه په وینه کې غوټه کړه. (۳۲) هغوی هغه چپنه بېرته خپل پلار ته یوړله او ویې ویل: <دا مونږ وموندله. وگوره چې دا ستا د زوی ده که نه.>

(۳۳) حضرت یعقوب هغه وپېژندله او ویې فرمایل: <دا زما د زوی چپنه ده! کوم داړونکي ځناور هغه خوړلی دی او په رښتیا سره یوسف ټوټې ټوټې شوی دی.> (۳۴) نو حضرت یعقوب له خفگانه خپل کالي وشکول. د ویر

کالي يې واغوستل او ډېرې ورځې د خپل زوی دپاره غمجن ؤ. (۳۵) د هغه ټول زامن او لورگانې راغلې چې هغه ته تسلي ورکړي، مگر هغه دا تسلي ونه منله او ويې فرمايل: <د خپل زوی دپاره به زه د دې غم سره قبر ته ځم.> نو پلار يې د هغه دپاره وژړل.

(۳۶) په هغه وخت کې سوداگرانو حضرت يوسف په مصر کې په فوطيفار باندې چې د فرعون د درباريانو څخه ؤ او د دربار د گارډ قوماندان ؤ خرڅ کړ.

يهودا او تامار

۳۸ (۱) داسې وشول چې په هغه وخت کې يهودا خپل وروڼه پرېښودل او د حيره په نوم يو سړي سره چې د عدولام د ښار څخه ؤ پاتې شو. (۲) هلته يهودا د شوعه په نوم د يو کنعاني د لور سره مخامخ شو. يهودا د هغې سره واده وکړ او ورسره يوځای شو. (۳) هغه اميدواره شوه او زوی يې وزپراوه او په هغه باندې يې عير نوم کېښود. (۴) هغه بيا اميدواره شوه او زوی يې وزپراوه. په هغه باندې يې اونان نوم کېښود. (۵) هغې بل زوی وزپراوه او په هغه باندې يې شيله نوم کېښود. يهودا په کزيب کې ؤ چې هلک پيدا شو.

(۶) يهودا خپل مشر زوی ته ښځه وکړه او د هغې نوم تامار ؤ. (۷) د عير رويه د څښتن په نظر کې خرابه وه. نو څښتن هغه مړ کړ. (۸) هغه وخت يهودا د عير ورور اونان ته وويل: <لاږ شه او د خپل ورور د کونډې سره يوځای شه او د مېړه د ورور په توگه دې خپل مسئوليت ترسره کړه، ترڅو ستا ورور هم اولادونه ولري.> (۹) مگر اونان په دې پوهېده چې دا به د ده اولادونه نه وي. نو کله به چې هغه د خپلې کونډې ورېنډارې سره ځملاست، خپل ځان به يې په ځمکه باندې انزال کاوه او نه يې غوښتل چې

د خپل ورور دپاره اولاد راوړي. (۱۰) څه چې هغه کول هغه د څښتن په نظر کې بد ښکاره کېدل. نو څښتن هغه هم وواژه. (۱۱) نو یهودا خپلې نرور تمار ته وویل: <د خپل پلار په کور کې د کونډې په توګه اوسېره تر هغې پورې چې زما زوی شیله لوی شي.> ځکه هغه وپرېده چې شیله به هم د خپلو ورونو په شان مړ شي. نو تمار لاره چې د خپل پلار په کور کې واوسېږي.

(۱۲) څه موده وروسته د یهودا ښځه یعنې د شوعه لور مړه شوه. کله چې د غم وخت تېر شو، نو یهودا د خپل دوست حیره عدولامي سره د تمنه ښار ته چې هلته د هغه پسونه سکولودل کېدل لار. (۱۳) کله چې تمار خبره شوه چې د هغې خسر د خپلو پسونو د سکولودلو دپاره تمنې ته روان دی، (۱۴) نو هغې خپل د کونډتوب کالي وویستل، خپل مخ یې په څادر کې پټ کړ او د عینایم په دروازه کې چې د تمنې په لاره کې وه کښېناستله. هغې دا کار په دې خاطر وکړ چې د یهودا کشر زوی غټ شوی و، مګر یهودا دا پلان نه درلود چې تمار ورته په نکاح کړي.

(۱۵) کله چې یهودا هغه ولیدله، په هغې یې د فاحشې ګمان وکړ، ځکه چې مخ یې پټ و. (۱۶) هغه پوه نه شو چې هغه د ده نرور ده. هغه د لارې په غاړه باندې هغې ته ورغی او ویې ویل: <راشه، چې درسره څملم.>

هغې پوښتنه وکړه: <ماته به څه راکړې چې درسره څملم؟>

(۱۷) هغه وویل: <زه به د خپلې رمې څخه تاته یو سپرلی درولېرم.>

هغې پوښتنه وکړه: <تر هغې پورې چې ته هغه رالېږې، ماته به څه شی د ضمانت په توګه پرېږدې؟>

(۱۸) هغه وویل: <څه شی درته د ضمانت په توګه درکړم؟>

هغې ځواب ورکړ: <مهر، د هغه مزی او دا امسا چې ستا په لاس کې ده.>
نو هغه دا هرڅه هغې ته ورکړل او ورسره ځملاست او تامار د هغه څخه
امیدواره شوه. (۱۹) تامار کور ته لاړه. خپل څادر یې لېرې کړ او خپل د
کونډتوب کالي یې واغوستل.

(۲۰) نو یهودا د خپل عدولامي دوست په لاس سپرلی ورولېره ترڅو د هغې
بڼځې څخه د ضمانت شيان بېرته واخلي. مگر هغه یې پیدا نه کړه. (۲۱) ده
د عنايم له خلکو څخه پوښتنه وکړه: <هغه فاحشه چې دلته په لاره کې
ناسته وه چېرته ده؟>

هغوی وویل: <دلته هیڅ وخت فاحشه بڼځه نه وه.>

(۲۲) هغه بېرته یهودا ته ورغی او ویې ویل: <ما هغه پیدا نه کړه. برسېره
پر دې د هغه ځای خلکو وویل: دلته هیڅ فاحشه بڼځه نه وه.>

(۲۳) نو یهودا وویل: <پرېرته چې هغه شيان خپل ځانته وساتي. مونږ نه
غواړو چې د خلکو د خدا شو. دا دی ما هغې ته دغه سپرلی ورولېره مگر
تا هغه پیدا نه کړه.>

(۲۴) درې میاشتې پس یهودا ته خبر ورسېد: <ستا زړور تامار د یوې
فاحشې په شان عمل کړی دی او هغه اوس امیدواره ده.>

یهودا وویل: <هغه بیرون راوباسئ او ویې سوزوئ چې مړه شي.>

(۲۵) چې څنگه یې هغه بیرون راوویستله، خپل خسر ته یې پیغام ورولېره
ویې ویل: <زه د هغه سړي څخه امیدواره شوې يم کوم چې د دې شيانو
خاوند دی.> هغې زیاته کړه: <وگوره. دا مهر، د هغه مزی او دا امسا وپېژنه
چې د چا دي.>

٢٦) يهودا هغه وپېژندل او ويې ويل: <هغه په حقه ده. زه د هغې سره په خپل لوظ کې ناکام شوم. ما بايد هغه خپل زوی شيله ته واده کړې وای.> يهودا بيا د هغې سره يوځای نه شو.

٢٧) کله چې د تامار د اولاد د زېږولو وخت راورسېد، نو د هغې په گېډه کې غبرگوني وو. ٢٨) د زېږولو په وخت کې د هغو څخه يو خپل لاس راوويست نو دايي يو سور مزی واخيست او د هغه په مړوند باندې يې وتاړه او ويې ويل: <دا اول راووت.> ٢٩) خو کله چې هغه خپل لاس بېرته کش کړ د هغه ورور راووت او هغې وويل: <ته څرنگه راووتلې!> او په هغه باندې يې فارص نوم کېښود. ٣٠) پس له هغې د هغه ورور چې په مړوند باندې يې سور مزی ؤ راووت او هغه يې د زارح په نوم ياد کړ.

حضرت يوسف او د فوطيفار ښځه

٣٩) ١) اسماعيليانو حضرت يوسف مصر ته يووړ او په فوطيفار باندې يې خرڅ کړ چې نوموړی د فرعون د درباريانو څخه ؤ او د دربار د گارډ قوماندان ؤ. ٢) څښتن د حضرت يوسف سره مل ؤ او هغه يې بريالی کړ. هغه د خپل مصري بادار په کور کې اوسېده. ٣) بادار يې وليدل چې څښتن د حضرت يوسف سره مل دی او په هر کار کې هغه ته بری ورکوي. ٤) فوطيفار د هغه څخه خوشاله ؤ او هغه يې خپل شخصي نوکر ونيوه او هرڅه چې يې خپل کور کې درلودل، ټول يې هغه ته وسپارل. ٥) د هماغه وخت څخه څښتن د حضرت يوسف له سببه د دې مصري خاندان ته برکت ورکړ او د هغه په ټولو شيانو باندې که د هغه په کور کې وو او که د هغه ځمکه وه، د څښتن برکت ؤ. ٦) فوطيفار چې هرڅه درلودل هغه يې حضرت يوسف ته وسپارل چې څارنه يې وکړي. هغه له خوراک څخه پرته نور د هيڅ شي سره کار نه درلود.

حضرت يوسف ڊپر بنايسته ؤ او بنڪلی اندام يې درلود. (۷) ڇه موده وروسته د حضرت يوسف سره د فوطيفار د نبځې مينه پيدا شوه او ورته ويې ويل: <راشه، زما سره ځمله.> (۸) مگر هغه انکار وکړ او هغې ته يې وفرمايل: <گوره، هرڅه چې زما د بادار په کور کې دي د هغو په باره کې هغه اندېښنه نه لري، ځکه چې زه دلته يم. هرڅه چې هغه يې لري ماته يې راسپارلي دي.> (۹) زه په دې کور کې داسې اختيار لرم لکه څنگه چې هغه يې لري او زما بادار پرته له ستا چې د هغه ښځه يې، نور هيڅ شی زما څخه نه دی سيمولی. نو بيا زه څنگه کولی شم چې داسې بد کار وکړم او د خدای پاک په مقابل کې گناه وکړم؟> (۱۰) که څه هم هغې به هره ورځ حضرت يوسف ته خبرې کولې، خو هغه له دې څخه انکار کاوه چې د هغې سره ځملي او يا دې ورنژدې شي.

(۱۱) مگر يوه ورځ کله چې حضرت يوسف کور ته ننوت چې خپل کار وکړي، د کور د نوکرانو له جملې څخه هلته هيڅ څوک نه ؤ. (۱۲) هغې حضرت يوسف له چينې څخه ونيوه او ورته ويې ويل: <زما سره ځمله.> مگر هغه خپله چينه د هغې په لاس کې پرېښودله او د کور څخه دباندې وتښتېد. (۱۳) کله چې هغې وليدل چې هغه خپله چينه د هغې په لاس کې پرېښودله او د کور څخه وتښتېد، (۱۴) نو د خپل کور نوکرانو ته يې غږ وکړ او ويې ويل: <گورئ! دغه عبرانی سړی زما مېره کور ته راوستی دی چې زموږ بې عزتي وکړي. هغه زما کوتې ته راننوت چې ما بې عزته کړي، مگر ما په لوړ اواز سره چيغې ووهلې.> (۱۵) کله چې هغه زما چيغې واورېدلې، هغه وتښتېد او خپله چينه يې زما سره پرېښودله.<

(۱۶) هغې د حضرت يوسف چينه د ځان سره وساتله تر هغې پورې چې مېره يې کور ته راغی. (۱۷) بيا هغې فوطيفار ته دا قصه بيان کړه: <هغه عبرانی غلام چې مونږ ته دې راوستی دی، زما کوتې ته راننوت چې ما بې عزته کړي.> (۱۸) مگر څنگه چې ما د مرستې دپاره چيغې ووهلې، خپله

چپنه يې زما سره پرېښودله او د کور څخه وتښتېد.

١٩) کله چې د حضرت يوسف بادار دغه قصه واورېدله چې د هغه ښځې ورته بيان کړه، هغه د قهره سور شو. (٢٠) د حضرت يوسف بادار هغه ونيوه او په هغه زندان کې يې واچاوه چې د پادشاه بنديان به په کې ساتل کېدل او هغه هلته پاتې شو. (٢١) مگر څښتن د حضرت يوسف سره مل ؤ. هغه ته يې برکت ورکړ، نو د زندان رئيس د هغه څخه خوشاله ؤ. (٢٢) هغه حضرت يوسف د نورو ټولو بنديانو مشر کړ او هغه ته يې د هغو ټولو کارونو مسؤليت ور په غاړه کړ چې په زندان کې به کېدل. (٢٣) د زندان رئيس د هغه څه په هکله چې حضرت يوسف ته سپارل شوي وو اندېښنه نه درلودله، ځکه چې څښتن د حضرت يوسف سره مل ؤ او کوم کارونه چې هغه کول څښتن ورته په هغو ټولو کې بری ورکاوه.

حضرت يوسف د بنديانو خوبونه تعبيريوي

٤٠) ١) څه موده وروسته د مصر د پادشاه يعنې فرعون د ساقيانو او نانوایانو د مشرانو څخه د پادشاه په مقابل کې غلطي وشوه. (٢) فرعون په دې دواړو درباريانو باندې په قهر شو (٣) او هغوی يې په هغه زندان کې واچول چې د دربار د گارډ د قوماندان په کور کې ؤ يعنې په هماغه زندان کې چې حضرت يوسف په کې بندي ؤ. (٤) هغوی زيات وخت په زندان کې تېر کړ او د گارډ قوماندان هغوی حضرت يوسف ته وسپارل او هغه د دوی خدمت کاوه.

٥) د ساقيانو او نانوایانو مشرانو چې په زندان کې وو په يوه شپه دواړو خوب وليد او هر يو خوب خپله معنی درلودله. (٦) کله چې سهار حضرت يوسف هغوی ته ورغی، ويې ليدل چې هغوی خفه وو. (٧) نو هغه ورڅخه پوښتنه وکړه: <تاسو نن ولې دومره خفه يئ؟>

۸ هغوی ځواب ورکړ: <مونږ دواړو خوبونه لیدلي دي، مگر څوک نشته چې هغه تعبیر کړي.>

حضرت یوسف هغوی ته وفرمایل: <د خوبونو تعبیرول د خدای کار دی. خپل خوبونه ماته ووايي.>

۹ نو د ساقیانو مشر خپل خوب حضرت یوسف ته بیان کړ. هغه ته یې وویل: <په خوب کې مې خپلې مخې ته د انگورو تاک ولید. ۱۰> په تاک کې درې څانګې وې. څنګه چې غوټې یې وکړې نو هغه وغوړېدلې او د انگورو وږي پاخه شول. ۱۱> د فرعون پیاله مې په لاس کې وه. نو انگور مې واخیستل او په پیاله کې مې وزبېنل او پیاله مې د فرعون په لاس کې ورکړه.>

۱۲ حضرت یوسف وفرمایل: <د هغه تعبیر دا دی: درې څانګې درې ورځې دي. ۱۳> په دې درې ورځو کې به فرعون تا ازاد کړي او وبه دې بڅیني او بېرته به دې په خپل کار باندې مقرر کړي. ته به د پخوا په شان لکه څنګه چې د هغه ساقی وې، د فرعون پیاله به د هغه په لاس کې ورکوي. ۱۴> خو کله چې داسې وشي، ما در په یاد کړه او زما سره احسان وکړه. فرعون ته زما په باره کې یادونه وکړه او له دې زندان څخه مې وباسه. ۱۵> ځکه چې زه د عبرانیانو د وطن څخه په زور تښتول شوی يم او دلته مې هم هیڅ داسې کار نه دی کړی چې ما دې په زندان کې واچوي.>

۱۶ کله چې د نانوایانو مشر ولیدل چې ښه تعبیر دی، نو حضرت یوسف ته یې وویل: <ما هم خوب ولیده چې د ډوډیو درې ټوکړی مې په سر وې. ۱۷> په پاسنی ټوکړی کې د فرعون دپاره هر قسم ډوډی وې او مرغانو به هغه د دې ټوکړی څخه خوړلې.>

۱۸ حضرت یوسف په ځواب کې وفرمایل: <د دې تعبیر دا دی: درې ټوکړی درې ورځې دي. ۱۹> په دې درې ورځو کې به فرعون ستا سر

پرې کړي او تا به په ونه کې ځوړند کړي او مرغان به ستا غوښه
وخوري. <

٢٠ په دريمه ورځ د فرعون د زېږېدلو کاليزه وه. هغه خپلو درباريانو ته
مېلمستيا ورکړه او د ساقيانو او نانوایانو مشران يې ازاد کړل او د خپلو
درباريانو په مخکې يې حاضر کړل. ٢١ هغه د ساقيانو مشر په خپل
پخواني کار باندې مقرر کړ او پياله يې يو ځل بيا د فرعون په لاس کې
ورکړه. ٢٢ مگر د نانوایانو مشر يې په دار وڅپړاوه، لکه څنگه چې
حضرت يوسف هغوی ته تعبير کړی ؤ. ٢٣ د ساقيانو مشر حضرت يوسف
راياد نه کړ او هغه يې بېخي هېر کړ.

حضرت يوسف د فرعون خوبونه تعبيروي

٤١ ١ پوره دوه کاله تېر شوي وو چې فرعون خوب وليده چې د نيل
د سيند په غاړه ولاړ ؤ. ٢ ناڅاپه اووه بڼې او چاغې غواگانې د سيند
څخه راووتلې او په لوڅو کې څرېدلې. ٣ د هغو څخه وروسته نورې
اووه غواگانې چې بدرنگې او ډنگرې وې، راووتلې او د سيند په غاړه د هغو
تر څنگه ودرېدلې. ٤ بدرنگه او ډنگرو غواگانو هغه بڼې او چاغې
غواگانې وخوړلې. بيا فرعون راوينښ شو. ٥ هغه بيا ویده شو او بل
خوب يې وليده چې د غلو دانو اووه ډک او پاخه وږي په يوه ډنډر کې
راشنه شول. ٦ له هغو څخه وروسته د غلو دانو نور اووه نري او د دښتې
باد سوزولي وږي راشنه شول. ٧ د غلو دانو اوو نړيو وږو هغه ډک او
پاخه وږي روغ تېر کړل. بيا فرعون راوينښ شو او پوه شو چې هغه خوب
ولیده. ٨ په سهار د هغه فکر پرېشانه ؤ. هغه د مصر ټول جادوگران او
حکيمان راوغوښتل. هغه خپل خوبونه هغوی ته بيان کړل، مگر هيڅ يو ونه
شو کولی چې هغه فرعون ته تعبير کړي.

٩) په دې وخت کې د ساقیانو مشر فرعون ته وویل: <نن راته رایاد شول چې زما څخه خطا شوې ده. (١٠) یو ځلې فرعون په خپلو نوکرانو باندې په قهر شوی ؤ او زه او د نانوایانو مشر یې د دربار د ګارډ د قوماندان په کور کې په زندان کې واچولو. (١١) مونږ دواړو په یوه شپه خوب ولیده او هر یو خوب ځانته خپله معنی درلودله. (١٢) په هغه ځای کې یو عبرانی ځوان چې د دربار د ګارډ د قوماندان غلام ؤ زمونږ سره ؤ. مونږ خپل خوبونه هغه ته بیان کړل او هغه زمونږ خوبونه زمونږ دپاره تعبیر کړل. (١٣) لکه څنګه چې هغه تعبیر کړی ؤ، کټ مټ هماغسې وشول. زه بېرته په خپل ځای مقرر شوم او هغه بل سړی په دار وڅښولی شو.>

١٤) نو فرعون حضرت یوسف راوغوښت او هغه یې ډېر ژر د زندان څخه راوویست. حضرت یوسف خپله زېره او سر وخرایل، خپل کالي یې بدل کړل او د فرعون حضور ته راغی. (١٥) فرعون حضرت یوسف ته وویل: <ما خوب لیدلی او څوک نشته چې هغه تعبیر کړي. مګر ما ستا په هکله اورېدلي دي چې کله خوب واورې، نو تعبیر یې کولی شې.>

١٦) حضرت یوسف فرعون ته په ځواب کې وفرمایل: <اعلیحضرته، زه دا نه شم کولی، مګر خدای پاک به ښه تعبیر درکړي.>

١٧) فرعون حضرت یوسف ته وویل: <ما خوب ولیده چې زه د نیل د سیند په غاړه ولاړ وم، (١٨) په دې وخت کې اووه چاغې او ښې غواګانې د سیند څخه راووتلې او په لوڅو کې څرېدلې. (١٩) د هغوی څخه وروسته نورې اووه غواګانې راووتلې چې داسې ډنګرې او بدشکله وې چې ما د مصر په ټول هېواد کې هیڅکله نه وې لیدلې. (٢٠) ډنګرو او بدشکله غواګانو هغه اولنی چاغې غواګانې وخورلې. (٢١) مګر د خوړلو څخه وروسته هم څوک نه پوهېدل چې دوی به څه خوړلي وي ځکه چې هغوی د پخوا په شان ډنګرې ښکارېدلې. نو په دې وخت کې زه راوینښ شوم. (٢٢) همدارنګه ما په خوب کې ولیدل چې د غلو دانو اووه ډک او پاخه

وږي په يوه ډنډر کې راشنه شول. (۲۳) د هغو څخه وروسته نور اووه نري او د دښتې باد سوزولي وږي راشنه شول. (۲۴) اووه نريو وږو هغه ډک وږي روغ تېر کړل. نو ما خپل خوب جادوگرانو ته وويل، مگر هيچا ونه شو کولی چې هغه ماته تعبير کړي. <

(۲۵) نو حضرت يوسف فرعون ته وفرمايل: <د دواړو خوبونو معنی يوه ده. څه چې خدای پاک غواړي ويې کړي هغه يې تاسو ته څرگند کړل. (۲۶) اووه نښې غواگانې اووه کاله دي او د غلو دانو اووه ډک وږي هم اووه کاله دي، هغوی يوشان معنی لري. (۲۷) اووه ډنگرې او بد رنگه غواگانې چې د هغو څخه وروسته راووتلې او د غلو دانو اووه نري او د دښتې باد سوزولي وږي د قحطی اووه کاله دي. (۲۸) دا هماغه څه دي چې تاسو ته مې وويل. څه چې خدای پاک غواړي ويې کړي تاسو ته يې څرگند کړي دي. (۲۹) اووه کاله به د مصر په ټول هېواد کې ډېره پرېماني راشي. (۳۰) مگر له هغې وروسته به د اوو کالو دپاره داسې قحطي راشي چې د مصر په ملک کې به هغه ټوله پرېماني هېره شي. ځکه چې قحطي به هېواد تباه کړي (۳۱) او پرېماني به په هېواد کې بېخي هېره شي، دا ځکه چې هغه قحطي چې په هغې پسې راځي هغه به ډېره سخته وي. (۳۲) دا چې تاسو دوه خوبونه ليدلي دي د هغو معنی دا ده چې دا د خدای پاک فيصله ده چې دا کار وکړي او هغه به ژر داسې وکړي.

(۳۳) اوس بايد تاسو يو پوه او د حکمت لرونکی سړی پيدا کړئ او هغه دې د مصر د هېواد دوهم مشر وټاکئ. (۳۴) تاسو بايد په ټول هېواد کې ماموران وټاکئ چې د اووه کالو پرېماني په موده کې د مصر د حاصلاتو څخه پنځمه برخه راټوله کړي. (۳۵) هغوی ته امر وکړئ چې د پرېماني په کلونو کې غله راټوله کړي او هغوی ته اختيار ورکړئ چې هغه په ښارونو کې ذخيره کړي او ساتنه يې وکړي. (۳۶) هغه بايد د هېواد دپاره ذخيره شي چې د اووه کالونو د قحطی په موده کې چې په مصر باندې راتلونکې ده

ورځه کار واخيستل شي ترڅو هېواد د قحطۍ په اثر وران نه شي.

۳۷ دغه وړاندیز د فرعون او د هغه د ټولو درباريانو په نظر کې ښه ښکاره

شو. ۳۸ نو فرعون د هغوی څخه پوښتنه وکړه: <آيا کولی شو چې د

يوسف په شان يو څوک راپيدا کړو چې د خدای پاک روح په کې دی؟>

۳۹ نو فرعون حضرت يوسف ته وويل: <څرنگه چې خدای پاک دا

هرڅه تاته ښودلي دي نو ستا په شان د حکمت خاوند او پوه سړی نشته.

۴۰ زه به تا د خپل هېواد دوهم مشر کړم او زما ټول قوم به ستا حکمونه

مني او د واک په لحاظ به ته زما څخه پس دوهم نفر يې.

حضرت يوسف د مصر دوهم مشر

۴۱ نو فرعون حضرت يوسف ته وويل: <په دې ډول مې ته د مصر د

ټول هېواد دوهم مشر وټاکلې.> ۴۲ فرعون د خپلې گوتې څخه هغه گوته

راوويستله چې په هغې کې د پادشاهۍ مهر لگېدلی ؤ او هغه يې حضرت

يوسف ته ور په گوته کړه. هغه حضرت يوسف ته د کتان ډېره ښه چينه

ورواغوستله او د سرو زرو زنجير يې د هغه په غاړه کې واچاوه. ۴۳

فرعون هغه ته خپله دوهمه شاهي گاډۍ ورکړه چې په کې سپور شي او

خلکو د هغه په مخکې نارې وهلې: <لاره پرېږدئ! لاره پرېږدئ!> په دې

ډول يې حضرت يوسف د مصر د ټول هېواد دوهم مشر وټاکه. ۴۴ فرعون

حضرت يوسف ته وويل: <زه فرعون يم، مگر هيڅوک به ستا له اجازې

څخه پرته په ټول مصر کې هيڅ نه شي کولی.> ۴۵ فرعون په حضرت

يوسف باندې صفات فعنيح نوم کېښود او د اون د کاهن فوطي فارع لور

اسنات يې هغه ته په نکاح ورکړه. نو په دې ډول حضرت يوسف د مصر په

ټول هېواد باندې واک ترلاسه کړ. ۴۶ حضرت يوسف دېرش کلن ؤ چې د

مصر د پادشاه يعنې فرعون په خدمت کولو يې پيل وکړ. حضرت يوسف د

فرعون د حضور څخه لار او په ټول مصر کې وگرځېد. ۴۷ د اووه کالو

پرېمانۍ په موده کې ځمکې ډېر زيات حاصلات ورکړل. ۴۸ په دې موده

کې حضرت يوسف په مصر کې ټول خوراکي مواد راټول کړل او هغه يې په
بنارونو کې ذخيره کړل او د هر بنار د شاوخوا ځمکو خوراکي مواد يې په
هماغه بنار کې ذخيره کړل. (٤٩) حضرت يوسف لکه د درياب د شگو په
شان ډېره زياته غله ذخيره کړه او هغه دومره زياته وه چې د حساب څخه
وتلې وه.

(٥٠) د قحطۍ د کالونو د راتلو څخه مخکې د اون د کاهن فوطي فارع لور
اسنات حضرت يوسف ته دوه زامن وزېږول. (٥١) حضرت يوسف د خپل
مشر زوی نوم منسي کېښود، نو ځکه يې وفرمايل: <خدای پاک زما ټولې
سختۍ او زما د پلار ټوله کورنۍ زما څخه هېره کړه.> (٥٢) او بيا د دوهم
زوی نوم يې افرام کېښود او ويې فرمايل: <دا ځکه چې خدای پاک ماته
په هغه وطن کې اولادونه راکړل چې زه په کې په تکليف وم.>

(٥٣) نو هغه پرېماني چې د اووه کالو دپاره په مصر کې وه پای ته ورسېدله.
(٥٤) لکه څنگه چې حضرت يوسف فرمايلي وو، د قحطۍ اووه کاله شروع
شول. په نورو ټولو هېوادونو کې قحطي وه مگر په ټول مصر کې غله وه.
(٥٥) کله چې مصريان وړي شول، نو د ډوډۍ دپاره يې فرعون ته فریاد
وکړ. نو فرعون ټولو مصريانو ته وويل: <يوسف ته ورشئ او هرڅه چې
تاسو ته وايي هغه وکړئ.> (٥٦) قحطي ډېره سخته شوه او په ټول هېواد
کې خپره شوه، نو حضرت يوسف گودامونه پرانيستل او په مصريانو باندې
يې غله خرڅوله. (٥٧) د ټولو هېوادونو خلک مصر ته راتلل چې د حضرت
يوسف څخه غله واخلي، ځکه چې په ټوله دنيا کې سخته قحطي وه.

د حضرت يوسف ورونه د غلو دانو اخیستلو دپاره مصر ته ځي

٤٢ (١) کله چې حضرت يعقوب خبر شو چې په مصر کې غلې دانې
شته، نو هغه خپلو زامنو ته وويل: <تاسو ولې هسې ناست یئ او یو او بل

ته گورئ؟ (۲) ما اورېدلي دي چې په مصر کې غلې دانې شته. هلته لاړ
شئ او زمونږ دپاره يو څه واخلي چې له لوړې څخه مړه نه شو. (۳) نو
د حضرت يوسف لس وروڼه د غلو دانو د اخیستلو دپاره مصر ته لاړل.
(۴) مگر حضرت يعقوب د حضرت يوسف ورور بنيامين د هغوی سره ونه
لېږه ځکه چې هغه وېرېده چې کوم زيان ورته ونه رسېږي.

(۵) نو د حضرت يعقوب زامن هم د هغو کنعانيانو په ډله کې وو چې د
غلې د اخیستلو دپاره راغلي وو، ځکه چې په کنعان کې هم قحطي وه. (۶)
حضرت يوسف د مصر د دوهم مشر په توگه د ټولې دنيا په خلکو باندې
غله خرڅوله، نو کله چې د حضرت يوسف وروڼه راوړسېدل هغه ته په
سجده پرېوتل. (۷) څنگه چې حضرت يوسف خپل وروڼه وليدل هغوی
يې وپېژندل مگر ځان يې هغوی ته لکه د يو پردي په شان وښود او د
هغوی سره يې په سخته لهجه خبرې وکړې. هغه پوښتنه ورڅخه وکړه: >له
کوم ځای څخه راغلي يئ؟<

هغوی ځواب ورکړ: >مونږ د کنعان څخه راغلي يو چې يو څه غله
واخلو.<

(۸) که څه هم حضرت يوسف خپل وروڼه وپېژندل مگر هغوی حضرت
يوسف ونه پېژانده. (۹) په دې وخت کې حضرت يوسف خپل هغه خوبونه
راياد کړل چې د هغوی په باره کې يې ليدلي وو او هغوی ته يې وفرمايل:
>تاسو جاسوسان يئ! تاسو د دې دپاره راغلي يئ چې وگورئ زمونږ په
هېواد کې د کوم ځای امنيت کمزوری دی.<

(۱۰) هغوی ځواب ورکړ: >نه زما باداره، ستا غلامان د غلې د اخیستلو
دپاره راغلي دي. (۱۱) مونږ ټول وروڼه يو. مونږ جاسوسان نه يو، مونږ
صادق خلک يو.<

۱۲) حضرت یوسف هغوی ته وفرمایل: <نه! تاسو د دې دپاره راغلي یئ چې وگورئ زمونږ په هېواد کې د کوم ځای امنیت کمزوری دی.>

۱۳) هغوی ځواب ورکړ: <ستا غلامان دولس ورونه د یو سړي زامن یو چې هغه د کنعان په خاوره کې اوسېږي. یو ورور مو مړ شوی دی او کشر ورور اوس زمونږ د پلار سره دی.>

۱۴) حضرت یوسف هغوی ته وفرمایل: <دا همدا خبره ده لکه څنگه چې ما درته ویلي وو. تاسو جاسوسان یئ. ۱۵) اوس به تاسو په دې ډول وازمایلی شی. زه د فرعون په ژوندون باندې قسم خورم چې تاسو به هیڅکله له دې ځایه لاړ نه شی تر هغې پورې چې ستاسو کشر ورور دلته رانه شي. ۱۶) ستاسو څخه دې یو تن لاړ شي چې ستاسو ورور راوړي او پاتې به په زندان کې وساتل شي ترڅو ستاسو خبره وازمایلی شي چې تاسو رښتیا وایئ او که نه. که داسې نه وي نو د فرعون په نامه باندې قسم خورم چې تاسو جاسوسان یئ.> ۱۷) هغوی یې درې ورځې په زندان کې وساتل.

۱۸) په دریمه ورځ حضرت یوسف هغوی ته وفرمایل: <زه له خدایه وپېرم. زه به تاسو په یو شرط ژوندي پرېږدم، ۱۹) که چېرې تاسو صادقان یئ، نو ستاسو د ورونو څخه دې یو نفر په زندان کې پاتې شي او نور کولی شي چې لاړ شي او خپلو وږیو کورنیو ته غله یوسي. ۲۰) مگر تاسو خامخا خپل کشر ورور ماته راوړئ نو ستاسو خبره به ثابته شي چې رښتیا وایئ او تاسو به مړه نه شی.>

هغوی رضا شول ۲۱) او یو بل ته یې وویل: <اوس مونږ دغه تکلیف د هغه کار په نتیجه کې وینو چې د خپل ورور سره مو کړی دی. مونږ ولیدل چې هغه په لوی مصیبت کې ؤ او مونږ ته یې د خپل ژوند دپاره زاري کوله، مگر مونږ قبوله نه کړه. په همدې سبب دغه مصیبت په مونږ باندې راغلی

۲۲) روښن ځواب ورکړ: <آيا تاسو ته مې ونه ويل چې د دې هلک په مقابل کې گناه مه کوئ؟ مگر تاسو زما خبره ونه منله! اوس به مونږ د هغه د وينې حساب ورکوو.> ۲۳) هغوی ته معلومه نه وه چې حضرت يوسف د هغوی په خبرو باندې پوهیږي، ځکه چې دوی د هغه سره د ترجمان په وسيله خبرې کولې. ۲۴) حضرت يوسف د هغوی څخه لپرې لار او په ژړا شو. مگر بېرته دوی ته راستون شو او بيا يې د هغوی سره خبرې وکړې. د هغوی څخه يې شمعون ونيوه او د هغوی په مخ کې يې وتاړه.

د حضرت يوسف وروڼه کنعان ته ورستنېږي

۲۵) حضرت يوسف امر وکړ چې د هغوی بوجی دې د غلو دانو څخه ډکې شي او د هر نفر پیسې دې بېرته د هغه په بوجی کې کېښودلې شي او هغوی ته دې د سفر دپاره خواړه ورکړای شي. نو همداسې يې ورسره وکړل. ۲۶) هغوی غله په خپلو خړو باندې بار کړه او روان شول. ۲۷) په هغه ځای کې چې هغوی د شپې تېرولو دپاره پاتې شول، يو تن خپله بوجی خلاصه کړه چې خپل خره ته خوراک ورکړي. خپلې پیسې يې وليدلې چې د بوجی په خوله کې وې. ۲۸) هغه خپلو ورونو ته وويل: <زما پیسې يې بېرته ماته راکړې دي او دلته زما په بوجی کې دي.> د هغوی زړونه ولوېدل او په رېږدېدلو يې يو بل ته مخ واړاوه او ويې وويل: <دا څه دي چې خدای پاک زمونږ سره وکړل؟>

۲۹) کله چې هغوی خپل پلار حضرت يعقوب ته د کنعان خاورې ته راغلل، نو هغه څه چې په هغوی باندې تېر شوي وو هغه ته يې بيان کړل او ويې ويل: ۳۰) <د مصر دوهم مشر زمونږ سره په سخته لهجه خبرې وکړې او په مونږ باندې يې دا تور ولگاوه چې مونږ د هغه په خاوره کې جاسوسي کوو.> ۳۱) مگر مونږ هغه ته وويل چې مونږ صادق خلک يو،

مونږ جاسوسان نه يو. (۳۲) مونږ دولس ورونه او د يو پلار زامن يو. زمونږ يو ورور مړ شوی دی او کشر ورور مو په کنعان کې زمونږ د پلار سره دی. (۳۳) د مصر دوهم مشر په خواب کې وويل: هغه وخت به زه پوه شم چې تاسو صادقان یئ چې د خپلو ورونو څخه يو دلته زما سره پرېږدئ او د خپلو وړيو کورنيو دپاره غله واخلي او لاړ شی. (۳۴) مگر خپل کشر ورور ماته راولی، نو زه به پوه شم چې تاسو جاسوسان نه یئ بلکه صادقان یئ. بيا به هغه وخت تاسو ته خپل ورور بېرته درکړم او تاسو به وکولی شئ چې دلته پاتې شئ او سوداگري وکړئ.

(۳۵) نو څنگه چې هغوی خپلې بوجی خالي کړې، د هر نفر په بوجی کې د هغه د پیسو کڅوړه وه. کله چې هغوی او د هغوی پلار د پیسو کڅوړې وليدلې نو ووپرېدل. (۳۶) د هغوی پلار حضرت يعقوب هغوی ته وفرمايل: >تاسو زه د خپلو اولادونو څخه بې برخې کړم، يوسف نور نشته او شمعون نور نشته. اوس غواړئ چې بنيامين بوځئ. دا هرڅه زما سره کيږي!<

(۳۷) په دې وخت کې روښ خپل پلار ته وويل: >که بنيامين مې بېرته تاته رانه وست زما دواړه زامن ووژنه. هغه ماته وسپاره زه به يې بېرته راولم.<

(۳۸) مگر حضرت يعقوب وفرمايل: >زما زوی به ستاسو سره هلته نه ځي. د هغه ورور مړ شوی دی او هغه يوازې پاتې دی. که چېرې په لاره کې په هغه باندې څه پېښه وشي نو زه زور سړی يم، له غمه به مړ شم او تاسو ټول به ملامته شئ.<

مصر ته دوهم سفر

۴۳ (۱) په کنعان کې قحطي نوره هم سخته شوه. (۲) نو کله چې هغوی هغه ټوله غله چې د مصر څخه يې راوړې وه وخوړله، نو حضرت

يعقوب خپلو زامنو ته وفرمايل: <بېرته لاړ شئ او لږه نوره غله زمونږ دپاره واخلي.>

۳ مگر يهودا هغه ته وويل: <هغه سړي مونږ ته په ټينگه خبرداري راکړي دي چې ترڅو پورې چې ستاسو ورور ستاسو سره نه وي، زما مخ به بيا ونه ويني.> ۴ که زمونږ ورور دې زمونږ سره ولېږه نو مونږ به لاړ شو او ستا دپاره به خواږه واخلو. ۵ مگر که هغه دې ونه لېږه نو مونږ نه ځو، ځکه چې هغه سړي مونږ ته وويل: ترڅو پورې چې ستاسو ورور ستاسو سره نه وي نو نور به زما مخ ونه ويني.>

۶ حضرت يعقوب وفرمايل: <زه مو ولې د داسې سخت تکليف سره مخامخ کړم چې هغه سړي ته مو وويل چې ستاسو بل ورور هم شته؟>

۷ هغوی ځواب ورکړ: <هغه سړي په ډېر غور سره زمونږ او زمونږ د کورنۍ په باره کې زمونږ څخه پوښتنې وکړې ويې ويل: آيا ستاسو پلار تر اوسه پورې ژوندي دی؟ ستاسو بل ورور شته؟ مونږ يوازې د هغه پوښتنو ته ځواب ورکړی دی. مونږ څه پوهېدلو چې هغه به مونږ ته ووايي چې خپل ورور دلته راولی.>

۸ يهودا خپل پلار حضرت يعقوب ته وويل: <هلک زما سره ولېږه. مونږ به سمدستي لاړ شو چې مونږ او تاسو او زمونږ ماشومان ژوندي پاتې شو او له لوږې څخه مړه نه شو.> ۹ زه په خپله د هغه د سلامتيا ضمانت کوم. ته کولی شې چې د هغه مسئوليت زما په غاړه واچوې. که چېرې هغه تاته رانه ولم او ستا په مخکې يې حاضر نه کړم، زه به تاته د تل دپاره ملامت يم. ۱۰ که چېرې مونږ ځنډ نه وای کړی نو تر اوسه پورې به مونږ دوه ځلې تللي او بېرته به راغلي وای.>

۱۱ بيا د هغوی پلار حضرت يعقوب هغوی ته وفرمايل: <که داسې وي

نو دا کار وکړئ. د خپل هېواد د ډېروښو پيداوارو څخه يو څه واخلي او په خپلو بوجيو کې يې واچوئ او لږ څه ملهم، شات، مساله، کنډ، پسته او بادام هغه سړي ته د سوغات په توگه يوسئ. (۱۲) دوه چنده پيسې د ځانه سره

واخلي ځکه هغه پيسې چې بېرته ستاسو د بوجيو په خولو کې اېښودل شوې وې بايد بېرته ورکړئ. کېدای شي چې د هغوی څخه سهوه شوې وي.

(۱۳) خپل ورور هم واخلي او سمدستي بېرته هغه سړي ته ورشئ. (۱۴)

مطلق قادر خدای دې هغه سړی په تاسو باندې مهربانه کړي ترڅو هغه بنيامين او ستاسو بل ورور بېرته تاسو ته درکړي. که چېرې زه بې اولاده

کېږم نو بې اولاده دې شم. <

(۱۵) نو هغو ورونو سوغاتونه او دوه چنده پيسې واخيستلې او د بنيامين سره مصر ته روان شول او هغوی خپل ځانونه حضرت يوسف ته ورحاضر

کړل. (۱۶) کله چې حضرت يوسف د هغوی سره بنيامين وليد نو د خپل کور ناظر ته يې وفرمايل: <دا خلک زما کور ته بوځه او يو حيوان حلال

کړه او تيار يې کړه چې دوی به غرمه زما سره ډوډی خوري.> (۱۷) لکه څنگه چې حضرت يوسف امر کړی و هغه سړي هماغه شان وکړل او هغه

خلک يې د حضرت يوسف کور ته راوستل.

(۱۸) کله چې هغوی د حضرت يوسف کور ته راوستل شول نو ووپرېدل.

دوی فکر کاوه: <مونږ د هغو پيسو په سبب چې په اول ځل زمونږ په بوجيو کې بېرته اېښودل شوې وې، دلته راوستل شوي يو. هغه غواړي چې

مونږ بنديان کړي، مونږ خپل غلامان کړي او زمونږ څخه خره واخلي.>

(۱۹) نو هغوی د حضرت يوسف ناظر ته ورغلل او د کور په دروازه کې يې

د هغه سره خبرې وکړې. (۲۰) هغوی وويل: <ای باداره! مونږ دلته يو ځلي

مخکې د غلو دانو د اخيستلو دپاره راغلي وو، (۲۱) خو کله چې په يو

ځای کې د شپې تېرولو دپاره ودرېدو، مونږ خپلې بوجی پرانيستلې او هر يو

خپلې پيسې په هماغه خپله اندازه د خپلو بوجيو په خولو کې وموندلې. نو

مونږ هغه بېرته د خپل ځان سره راوړې دي. (۲۲) همدارنگه مونږ نورې پيسې هم د ځان سره راوړې دي چې نوره غله واخلو. مونږ نه پوهېږو چې چا زمونږ په بوجيو کې هغه پيسې اچولې وې. <

(۲۳) ناظر وويل: <اندېښنه مه کوئ او مه وپرېږئ. ستاسو او ستاسو د پلار خدای ستاسو په بوجيو کې تاسو ته خزانه ايښې ده. ستاسو پيسې ماته راورسېدلې. > نو شمعون يې هغوی ته راوست.

(۲۴) ناظر د حضرت يوسف وروڼه د هغه کور ته دننه بوتلل او هغوی ته يې اوبه ورکړې چې خپلې پښې ومينځي او د هغوی خړو ته يې واښه ورکړل.

(۲۵) هغوی سوغاتونه تيار کړل چې حضرت يوسف به غرمې ته راشي، ځکه چې دوی ته ويل شوي وو چې ډوډۍ به هلته وخوري. (۲۶) کله چې حضرت يوسف کور ته راغی، نو دوی هغه سوغاتونه چې کور ته يې راوړي وو هغه ته وړاندې کړل او د هغه په مخکې په ځمکه پرېوتل او سجده يې ورته وکړه. (۲۷) هغه د دوی د روغتيا په هکله پوښتنه وکړه او بيا يې وفرمايل: <ستاسو زور پلار چې تاسو د هغه په باره کې ويلي وو څنگه دی؟ آيا هغه تر اوسه پورې ژوندی دی؟ >

(۲۸) هغوی وويل: <ستا غلام يعنې زمونږ پلار تر اوسه پورې ژوندی دی او ښه دی. > دوی پرمخې پرېوتل او د هغه په وړاندې يې د احترام سروڼه تپت کړل.

(۲۹) کله چې حضرت يوسف خپل سکه ورور بنيامين وليده، هغه پوښتنه وکړه: <آيا ستاسو کشر ورور چې تاسو ماته د هغه په باره کې ويلي وو دا دی؟ ای زما زويه! خدای پاک دې تاته برکت درکړي. > (۳۰) حضرت يوسف سمدستي لاړ، ځکه چې د خپل ورور په ليدلو باندې ډېر احساساتي شو او د ژړا ځای يې لټاوه. هغه خپلې شخصي کوټې ته ننوت او هلته يې وژړل. (۳۱) وروسته له هغې چې خپل مخ يې ومينځه دباندې راووت. خپل

ځان يې کنترول کړ او ويې فرمايل: <ډوډی راوړئ.> (۳۲) حضرت يوسف ته يې په يو دسترخوان باندې ډوډی ورکړه او د هغه ورونو ته يې په بل دسترخوان باندې. مصريانو ته يې چې هلته يې ډوډی خوړله جدا کېښودله ځکه چې هغوی به د عبرانيانو سره ډوډی نه خوړله. مصريانو د عبرانيانو سره ډوډی خوړل حرام گڼل. (۳۳) د هغه ورونه د هغوی د عمر له مخې د مشر څخه تر کشره پورې د حضرت يوسف په مخکې کېښول شول او هغوی په حيرانتيا سره يو بل ته کتل. (۳۴) هغوی ته د حضرت يوسف د دسترخوان څخه ډوډی ورکړای شوه او د بنيامين برخه د نورو ټولو څخه پنځه چنده زياته وه. نو هغوی د حضرت يوسف سره وخوړل او ويې څښل او خوشالي يې وکړه ترڅو چې نېشه شول.

د حضرت يوسف د سپينو زرو جام

۴۴ (۱) حضرت يوسف د خپل کور ناظر ته امر وکړ: <د دې خلکو بوجی گانې د غلو دانو څخه دومره ډکې کړه چې څومره دوی وړلی شي او د هر نفر پيسې د هغه د بوجی په خوله کې کېږده.> (۲) زما د سپينو زرو جام د کشر ورور د بوجی په خوله کې د هغه د غلو دانو د پيسو سره کېږده. <نو څنگه چې حضرت يوسف هغه ته فرمايلي وو همداسې يې وکړل.> (۳) سهار وختي د حضرت يوسف ورونه د خپلو خرو سره په خپله لاره رخصت کړای شول. (۴) هغوی لا د ښار څخه دومره ليرې نه وو تللي چې حضرت يوسف د خپل کور ناظر ته وفرمايل: <پاڅه او هغو خلکو پسې ورشه او کله چې هغوی ته ورسېدلې ورته ووايه چې تاسو ولې د نېکۍ په بدل کې بدي وکړه؟> (۵) تاسو ولې زما د بادار د سپينو زرو جام چې هغه په کې څښل کوي او فال ورباندې گوري غلا کړ؟ تاسو ډېر بد کار وکړ.>

(۶) کله چې ناظر هغوی ته وررسېد نو دا خبرې يې هغوی ته تکرار

کړې. (۷) مگر هغوی ورته ځواب ورکړ: <ای زمونږ باداره، ولې داسې خبرې کوي؟ مونږ قسم خورو چې مونږ داسې کار نه دی کړی. (۸) گوره! هغه پیسې چې مونږ د خپلو بوجیو په خولو کې پیدا کړې بېرته مو د کنعان د خاورې څخه تاسو ته راوړلې، نو څنگه به ستا د بادار د کور څخه سره زر یا سپین زر غلا کړو؟ (۹) که هغه په مونږ کې د کوم یو سره پیدا شي هغه دې ووژل شي او مونږ دې ستا غلامان شو.>

(۱۰) بیا هغه وویل: <ډېر ښه. مگر یوازې هغه چا سره چې جام پیدا شي هغه به زما غلام شي او تاسو نور به د ملامتیا څخه خلاص شئ.> (۱۱) هغوی هر یو په چالاکی سره خپله بوجی کوزه کړه او هغه یې پرانیستلې. (۱۲) بیا ناظر شروع وکړه او د مشر څخه نیولې تر کشره پورې یې په غور سره ولټول او جام د بنیامین په بوجی کې وموندل شو. (۱۳) په دې وخت کې هغوی له غمه خپل کالي وشکول، خپل خره یې بار کړل او ښار ته راستانه شول.

(۱۴) کله چې یهودا او د هغه وروڼه د حضرت یوسف کور ته راغلل، هغه لا هلته ؤ او هغوی د حضرت یوسف په مخ کې په ځمکه پرېوتل. (۱۵) حضرت یوسف هغوی ته وفرمایل: <تاسو څه وکړل؟ آیا تاسو نه پوهېدلئ چې زما په شان سړی کولی شي چې د فال په وسیله شیان را پیدا کړي؟>

(۱۶) یهودا ځواب ورکړ: <ای باداره، تاسو ته څه ووايو؟ مونږ څه ویلی شو؟ خپله بې گناهي څرنگه ثابته کړو؟ خدای پاک زمونږ گناه ښکاره کړه. اوس به مونږ ټول او هغه چې جام ورسره پیدا شوی دی ستاسو غلامان شو.>

(۱۷) مگر حضرت یوسف وفرمایل: <نه! زه به هیڅکله داسې ونه کړم! یوازې هغه څوک به زما غلام شي چې جام ورسره موندل شوی دی او تاسو نور په خیر سره بېرته خپل پلار ته لاړ شئ.>

يهودا د بنيامين دپاره زاري كوي

١٨) بيا يهودا حضرت يوسف ته ورغی او ويې ويل: **حای باداره، زه**

پوهېږم چې تاسو د فرعون په شان قدرت لرئ، نو په ما باندې په قهر نه شئ او د مهربانۍ له مخې اجازه راکړئ چې تاسو سره سپينې خبرې وکړم.

١٩) زما باداره، تاسو زمونږ څخه پوښتنه وکړه چې ستاسو پلار يا بل ورور

شته؟ ٢٠) مونږ ځواب درکړ چې زمونږ پلار زوړ دی او کشر ورور هم لرو چې هغه ته په سپين ږيرتوب کې پيدا شوی دی. د هلک ورور مړ شوی دی

او هغه د خپلې مور د اولادونو څخه يوازینی زوی دی چې ژوندی دی او پلار يې ورسره زياته مينه کوي. ٢١) باداره، تاسو مونږ ته وويل چې هغه

دلته راولی چې په خپله يې ووينم. ٢٢) مونږ تاسو ته وويل چې هغه هلک د خپل پلار څخه نه شي جدا کېدلی او که چېرې جدا شي نو پلار به يې مړ

شي. ٢٣) مگر تاسو مونږ ته وويل چې تر هغې پورې چې ستاسو کشر

ورور ستاسو سره رانه شي نو زما مخ به بيا ونه وينئ.

٢٤) نو کله چې مونږ خپل پلار ته ورغلو، ستاسو خبرې مو ورته بيان

کړې. ٢٥) نو زمونږ پلار وويل: بېرته لاړ شئ او لږې نورې غلې دانې

واخلئ. ٢٦) مگر مونږ ځواب ورکړ: مونږ نه شو تللی. خو که زمونږ کشر

ورور زمونږ سره وي نو لاړ به شو. که زمونږ کشر ورور راسره نه وي نو د

هغه سړي مخ نه شو ليدلی. ٢٧) زمونږ پلار مونږ ته وويل: تاسو پوهېږئ

چې ماته زما د بنځې راحيل څخه يوازې دوه زامن پيدا شوي دي. ٢٨) د

هغوی څخه يو يې ورک شوی دی. هغه به خامخا د کوم داړونکي ځناور له

خوا ټوټې ټوټې شوی وي او له هغه وخت راهيسې مې نه دی ليدلی. ٢٩)

نو که تاسو دا هم له ما څخه بوځئ او په هغه باندې څه وشي نو څرنگه

چې زه سپين ږيری يم د هغه غم له امله به چې تاسو مې ورباندې اخته

کوی مړ شم.

٣٠) نو اوس که چهرې زه بېرته خپل پلار ته ورشم او هلک زمونږ سره نه وي، نو که زما پلار چې ژوند يې د هلک د ژوند سره تړلی دی (٣١) وگوري چې هلک نشته هغه به مړ شي. هغه دومره زور دی چې هغه غم چې مونږ يې په هغه باندې راولو، هغه به ووژني. (٣٢) ما خپل پلار ته د دې هلک د ساتنې ضمانت ورکړی دی ويلي مې دي: که هغه مې بېرته تاته رانه وست، نو زه به ټول عمر تاته ملامت يم. (٣٣) نو اوس ای باداره، زه به د هلک په ځای ستاسو د غلام په توگه دلته پاتې شم. هغه پرېږدئ چې د خپلو ورونو سره بېرته لاړ شي. (٣٤) که هلک زما سره نه وي خپل پلار ته به څنگه بېرته ورشم؟ زه دا نه شم زغملی چې هغه بدبختي چې زما په پلار باندې به راشي ووينم.

حضرت يوسف خپل ځان خپلو ورونو ته ورپېژني

٤٥) ١) حضرت يوسف نور د خپلو نوکرانو په مخ کې ځان ټينگ نه کړای شو. هغه چيغې کړې: <ټول د کوټې څخه ووزئ!> نو کله چې حضرت يوسف خپل ځان خپلو ورونو ته وروپېژانده هلته بل څوک نه ؤ. (٢) هغه په داسې لوړ اواز سره وژړل چې مصريانو دا ژړا واورېدله او د فرعون درباريانو هم دا خبره واورېدله. (٣) حضرت يوسف خپلو ورونو ته وفرمايل: <زه يوسف يم! آيا زما پلار لا تر اوسه پورې ژوندی دی؟> مگر کله چې د هغه ورونو دا خبره واورېدله ډېر سخت ووېرېدل. ورونو يې نه شو کولی چې هغه ته ځواب ورکړي. (٤) بيا حضرت يوسف خپلو ورونو ته وفرمايل: <ماته رانژدې شی.> کله چې هغوی ورنژدې شول، هغه وفرمايل: <زه ستاسو ورور يوسف يم، هغه يوسف چې تاسو د نورو په لاس په مصر کې خرڅ کړی ؤ. (٥) اوس مه پرېشانه کېږئ او خپل ځانونه په دې باندې مه ملامتوئ چې زه تاسو دلته خرڅ کړم، ځکه چې خدای پاک زه ستاسو څخه مخکې د خلکو د ژوند د ژغورلو دپاره دلته رالېږلی يم. (٦) ځکه چې دوه کاله کېږي چې په دې هېواد کې قحطي ده او د

راتلونکو پنځو کالو دپاره به دلته کرل او رپل نه وي. (۷) مگر خدای پاک

زه ستاسو څخه مخکې راولېرلم چې تاسو په یوه عجیبه طریقه وژغوري
چې تاسې او ستاسو اولاده ژوندی پاتې شي. (۸) نو په رښتیا سره تاسو
زه دلته نه يم رالېرلی بلکه خدای پاک رالېرلی يم. هغه زه د فرعون ډېر لوړ
رتبه درباري وټاکلم او زه د ټول هېواد دوهم مشر يم.

(۹) اوس ژر شی، زما پلار ته بهرته ورشی او هغه ته ووايي چې ستا زوی
یوسف داسې وایي چې خدای پاک زه د مصر دوهم مشر کړی يم. بې له
کومه ځنډه ماته راشی. (۱۰) تاسو به د جوشن په سیمه کې اوسېږئ ترڅو
تاسو، ستاسو اولادونه، ستاسو لمسیان، ستاسو رمې او پادې او خپلو ټولو
شیانو سره چې درسره دي زما سره نژدې اوسی. (۱۱) زه به هلته په تاسو
پام کوم، ځکه چې د قحطی پنځه کاله لا پاتې دي. که تاسو رانه شی نو
تاسو، ستاسو کورنی او ستاسو حیوانات به له لوړې څخه مړه شي.

(۱۲) تاسو په خپله او همدارنگه زما ورور بنیامین ویني چې په رښتیا سره
دا زه يم چې ستاسو سره خبرې کوم. (۱۳) نو زما پلار په مصر کې زما د
عزت او هغه څه څخه چې تاسو ولیدل خبر کړئ او ژر هغه دلته راولئ.

(۱۴) بیا هغه خپل لاسونه د خپل ورور بنیامین څخه راتاو کړل او وپې ژړل
او بنیامین هغه په غېږ کې ونیوه او وپې ژړل. (۱۵) هغه خپل ټول ورونه
بنکل کړل او ورته وپې ژړل. له هغې څخه وروسته ورونو یې ورسره خبرې
وکړې.

(۱۶) کله چې د فرعون مانی ته د حضرت یوسف د ورونو د راتلو خبر
ورسېده نو فرعون او د هغه ټول درباریان خوشاله شول. (۱۷) فرعون
حضرت یوسف ته وویل: >خپلو ورونو ته ووايه چې داسې وکړئ، خپل
حیوانات بار کړئ او د کنعان خاورې ته ستانه شی. (۱۸) خپل پلار او
خپلې کورنۍ ماته راولئ. هغوی ته به د مصر ترټولو ښه ځمکه ورکړم او

هغوی به د خپل ژوندانه د اړتیا څخه زیات ولري. (۱۹) تاته زما امر دی

چې هغوی ته ووايه: داسې وکړئ چې د مصر څخه د خپلو اولادونو او خپلو ښځو دپاره گاډۍ گانې بوځئ او خپل پلار د ځان سره راواخلئ او راشئ. (۲۰) د هغو شیانو په باره کې چې تاسو یې د ځان سره نه شئ راوړلی هیڅ اندېښنه مه کوئ ځکه چې د مصر تر ټولو ښه ځمکه به ستاسو وي.

(۲۱) نو د حضرت یعقوب زامنو همداسې وکړل او لکه څنګه چې فرعون امر کړی ؤ حضرت یوسف هغوی ته گاډۍ گانې ورکړې او هغوی ته یې د سفر خواږه هم ورکړل. (۲۲) هغوی هر یو ته یې یوه یوه جوړه کالي ورکړل، مګر بنیامین ته یې درې سوه مثقاله سپین زر او پنځه جوړه کالي ورکړل. (۲۳) او خپل پلار ته یې د مصر تر ټولو ښو شیانو څخه د خړو لس باره او په ډوډۍ، غلو دانو او نورو خواړو باندې بار لس خړې د هغه د سفر دپاره ولېږلې. (۲۴) بیا هغه خپل وروڼه رخصت کړل او څنګه چې روان شول نو هغوی ته یې وفرمایل: <په لاره کې شخړه مه کوئ.>

(۲۵) نو دوی د مصر څخه ووتل او په کنعان کې خپل پلار حضرت یعقوب ته راغلل. (۲۶) هغه یې خبر کړ: <یوسف تر اوسه پورې ژوندی دی او د مصر دوهم مشر دی.> حضرت یعقوب هک حیران شو او د هغوی په خبره یې باور ونه کړ.

(۲۷) مګر کله چې هغوی د حضرت یوسف ټولې خبرې حضرت یعقوب ته بیان کړې او هغه گاډۍ گانې یې چې حضرت یوسف د هغه د راوستلو دپاره رالېږلې وې ولیدلې، نو د هغوی په پلار حضرت یعقوب کې بېرته ساه راپیدا شوه. (۲۸) حضرت یعقوب وفرمایل: <زه باور لرم چې زما زوی یوسف تر اوسه پورې ژوندی دی. زه به لاړ شم او د خپل مرګ څخه مخکې به هغه ووینم.>

حضرت یعقوب د خپلې کورنۍ سره مصر ته ځي

۴۶

حضرت یعقوب چې هرڅه درلودل هغه یې واخیستل او بشرعیع

ته لاړ او هلته یې د خپل پلار حضرت اسحاق خدای ته قرباني وړاندې کړه.

خدای پاک د حضرت یعقوب سره د شپې په رویا کې خبرې وکړې او

ویي فرمایل: <ای یعقوبه، ای یعقوبه!>

هغه ځواب ورکړ: <زه حاضر یم.>

هغه وفرمایل: <زه خدای یم، ستا د پلار خدای. مصر ته د تللو څخه

مه وپرېره، ځکه چې هلته به ستا څخه یو لوی قوم جوړ کړم.> (۴) زه به

ستا سره مصر ته لاړ شم او په یقین سره به ستا اولاده بېرته دې وطن ته

راولم. کله چې ته مړ شوی نو یوسف به دې بنځ کړي.>

نو حضرت یعقوب د بشرعیع څخه روان شو. د هغه زامنو خپل پلار

حضرت یعقوب، خپل اولادونه او خپلې بڼځې واخیستلې او په هغو گاډیو

کې یې سپرې کړلې چې فرعون د هغوی د راوستلو دپاره لېرلې وې. (۵)

همدارنگه هغوی خپل حیوانات او شتمني چې په کنعان کې یې گټلي وو

واخیستل او حضرت یعقوب او د هغه ټوله اولاده مصر ته لاړل. (۶) نو

هغه د ځان سره خپل زامن، لمسیان، خپلې لورگانې، لمسیانې او خپله ټوله

اولاده مصر ته بوتلل.

د حضرت یعقوب د کورنۍ غړي چې د هغه سره مصر ته راغلل دا

دي: د حضرت یعقوب مشر زوی روبین. (۷) د روبین زامن: حنوک، فلو،

حصرون او کرمي. (۸) شمعون او د هغه زامن: یموئیل، یامین، اوحد،

یاکین، صوحر او شائول د کنعانی بڼځې زوی. (۹) لایو او د هغه زامن:

جرشون، قهات او مراري. (۱۰) یهودا او د هغه زامن: عیر، اونان، شیله،

فارص او زارح. (مگر عیر او اونان په کنعان کې مړه شوي وو.) د فارص

زامن حصرون او حامل وو. (۱۳) يساكار او د هغه زامن: تولاع، فوه، يوب او شمرون. (۱۴) زبولون او د هغه زامن: سارد، ايلون او ياحليل. (۱۵) دا د ليه زامن وو چې په بين النهرين كې يې حضرت يعقوب ته وزېږول چې په هغو كې د هغې لور دينه هم شامله وه. د ليه د اولادې ټول شمېر دري دېرش تنه وو.

(۱۶) جاد او د هغه زامن: صفيون، حجي، شوني، اصبون، عيري، ارودي او ارثيلي. (۱۷) اشير او د هغه زامن: يمنه، يشوه، يشوي، بريعه او د هغوی خور سارح وه. او د بريعه زامن حابر او ملكيئيل وو. (۱۸) دغه شپاړس تنه د حضرت يعقوب اولاده وه چې د زلفې څخه پيدا شوي وو او زلفه هغه وينځه وه چې لابان خپلې لور ليه ته وركړې وه.

(۱۹) د حضرت يعقوب د ښځې راحيل زامن: حضرت يوسف او بنيامين. (۲۰) په مصر كې د اون د كاهن لور اسنات حضرت يوسف ته منسي او افرام وزېږول. (۲۱) بنيامين او د هغه زامن: بالع، باكر، اشبيل، جيرا، نعمان، ايحي، رش، مقيم، حقيم او آرد. (۲۲) دغه څوارلس تنه د حضرت يعقوب اولاده وه چې د راحيل څخه پيدا شوي وو.

(۲۳) دان او د هغه زوی حوشيم. (۲۴) نفتالي او د هغه زامن: يحصئيل، جوني، يصر او شليم. (۲۵) دغه اووه تنه د حضرت يعقوب اولاده وه چې د بلهې څخه پيدا شوي وو او بلهه هغه وينځه وه چې لابان خپلې لور راحيل ته وركړې وه.

(۲۶) د هغو نفرو شمېر چې په خپله د حضرت يعقوب د نسل څخه وو او د هغه سره مصر ته تللي وو ټول شپږشپېته تنه وو چې په هغو كې د حضرت يعقوب د زامنو ښځې شاملې نه وې. (۲۷) د حضرت يوسف زامن چې په مصر كې پيدا شول دوه تنه وو. نو د حضرت يعقوب د كورنۍ غړي چې مصر ته تللي وو ټول اويا تنه وو.

حضرت یعقوب او د هغه کورنی په مصر کې

٢٨ حضرت یعقوب یهودا د ځان څخه مخکې حضرت یوسف ته ولېږه

چې د جوشن لاره ورته وروښايي. کله چې هغوی د جوشن سیمې ته

ورسېدل، ٢٩ حضرت یوسف خپله جنگي گاډۍ تیاره کړه او جوشن ته د

خپل پلار د لیدلو دپاره روان شو او څنگه چې یې هغه ولیده په غېږ کې یې

ونیوه او ډېر یې وژړل. ٣٠ حضرت یعقوب یوسف ته وفرمایل: <اوس زه

مرگ ته تیار یم، ځکه چې ته مې ولیدلې او پوه شوم چې تر اوسه پورې

ژوندی یې.>

٣١ نو بیا حضرت یوسف خپلو ورونو او د خپل پلار کورنی ته وفرمایل:

<زه ځم او د فرعون سره خبرې کوم او ورته به ووايم چې زما ورونه او

زما د پلار ټوله کورنی چې په کنعان کې اوسېدل ماته راغلي دي. ٣٢ دا

خلک شپانه دي او حیوانات ساتي او خپلې رمې، یادې او هرڅه چې یې

درلودل له ځان سره یې راوړي دي. ٣٣ کله چې فرعون تاسو راوغواړي

او پوښتنه درڅخه وکړي چې تاسو څه کسب کوئ، ٣٤ نو تاسو باید

ځواب ورکړئ چې مونږ د هلکتوب څخه د خپلو نیکونو په شان تر اوسه

پورې حیوانات ساتو. نو بیا به تاسو ته اجازه درکړي چې د جوشن په سیمه

کې واوسېږئ. حضرت یوسف دا خبره په دې خاطر وکړه چې مصریان د

شپانو څخه کرکه کوي.>

٤٧ ١ نو حضرت یوسف لاړ او فرعون ته یې وفرمایل: <زما پلار او

زما ورونه د خپلو رمو، پادو او خپلو ټولو شیانو سره چې درلودل یې د

کنعان څخه راغلي دي او اوس د جوشن په سیمه کې دي.> ٢ هغه د

خپلو ورونو څخه پنځه تنه انتخاب کړل او فرعون ته یې وروپېژندل. ٣

فرعون د هغوی څخه پوښتنه وکړه: <تاسو څه کار کوئ؟>

هغوی خُواب ورکړ: <مونږ د خپلو نیکونو په شان شپانه یو. (۴) مونږ راغلي یو چې د یو څه مودې دپاره په دې وطن کې واوسېږو، ځکه چې د کنعان په خاوره کې ډېره سخته قحطي ده او هلته زمونږ د رمو دپاره څرخای نشته. نو اوس مونږ ته اجازه راکړئ چې د جوشن په سیمه کې واوسېږو.> (۵) فرعون حضرت یوسف ته وویل: <اوس چې ستا پلار او ورونه تاته راغلي دي، (۶) د مصر ځمکه ستا په مخ کې ده. پرېږده چې هغوی د جوشن په سیمه کې چې د دې هېواد تر ټولو ښه ځمکه ده واوسېږي. همدارنگه زه غواړم چې ستاسو ډېر ښه شپانه دې زما پسونه او وزې وساتي.>

(۷) بیا حضرت یوسف خپل پلار حضرت یعقوب راوست او فرعون ته یې وروپېژانده. حضرت یعقوب فرعون ته برکت ورکړ. (۸) فرعون د حضرت یعقوب څخه پوښتنه وکړه: <ستا عمر څومره دی؟>

(۹) حضرت یعقوب خُواب ورکړ: <زما د عمر یوسلو دېرش کاله شوي دي او له یو ځای څخه مې بل ځای ته کډه کړې ده. زما پلرونو او نیکونو هم له یو ځای څخه بل ځای ته کډه کړې ده. مگر هغوی اوږد عمر درلود او د هغوی ژوند زما د ژوند په شان سخت نه ؤ.> (۱۰) حضرت یعقوب یو ځل بیا فرعون ته برکت ورکړ او د هغه د حضور څخه لار. (۱۱) نو حضرت یوسف د فرعون د امر سره سم خپل پلار او ورونو ته په مصر کې ډېر ښه ځای چې د رع مسيس ښار ته نژدې ؤ ورکړ. (۱۲) حضرت یوسف خپل پلار، خپلو ورونو او د خپل پلار ټولې کورنۍ ته د هغوی د اولادونو د شمېر سره سم خواږه برابرول.

قحطي

(۱۳) قحطي دومره سخته شوه چې په ټوله سیمه کې ډوډۍ نه وه او د کنعان او مصر خلک د لوږې له لاسه کمزوري شول. (۱۴) د مصر او کنعان د

خلکو سره چې خومره پیسې وې هغه ټولې یې د غلو د اخیستلو په بدل کې حضرت یوسف ته ورکړې او حضرت یوسف هغه پیسې واخیستلې او د فرعون په خزانه کې یې کېښودلې. (۱۵) کله چې د مصر او د کنعان د خلکو پیسې خلاصې شوې نو ټول مصریان حضرت یوسف ته راغلل او ویې ویل: <زمونږ ټولې پیسې خلاصې شوې، مونږ ته غلې دانې راکړئ. دې ته مو مه پرېږدئ چې تاسو راته گورئ او مونږ مړه کېږو.>

(۱۶) حضرت یوسف ځواب ورکړ: <که چېرې ستاسو پیسې خلاصې شوې وي نو خپل حیوانات راولئ. زه به ستاسو د حیواناتو په بدل کې په تاسو باندې غلې دانې خرڅې کړم.> (۱۷) نو هغوی حضرت یوسف ته خپل حیوانات راوستل او حضرت یوسف د هغوی د اسونو، پسونو، وزو، غوایانو او خرو په بدل کې ورته غله ورکړه او په هغه کال یې هغوی ته د دوی د ټولو حیواناتو په بدل کې غله ورسوله.

(۱۸) کله چې هغه کال تېر شو، د قحطۍ په بل کال هغوی حضرت یوسف ته راغلل او ویې ویل: <باداره، ستاسو څخه دا حقیقت نه شو پټولی چې زمونږ ټولې پیسې خلاصې شوې دي او زمونږ حیوانات هم ستاسو شول. زمونږ سره د خپل ځان او ځمکې څخه پرته نور څه نه دي پاتې چې تاسو ته یې درکړو.> (۱۹) مونږ دې ته مه پرېږدئ چې مړه شو! مه پرېږدئ چې زمونږ ځمکه شاپه شي. مونږ او زمونږ ځمکه د غلو دانو په بدل کې واخلي. مونږ به د فرعون غلامان شو او هغه به زمونږ د ځمکې خاوند شي. مونږ ته غله راکړئ چې ژوندي پاتې شو او تخم راکړئ چې خپلې ځمکې وکړو.>

(۲۰) نو حضرت یوسف د مصر ټوله ځمکه فرعون ته واخیستله. مصریانو هر یو خپله ځمکه خرڅه کړه ځکه چې په هغوی باندې سخته قحطی شوه او ځمکه د فرعون شوه. (۲۱) حضرت یوسف د مصر د یو سر څخه تر بل سر پورې خلک غلامان کړل. (۲۲) یوازینی ځمکه چې حضرت یوسف په

بیه نه وه اخیستی هغه د کاهنانو ځمکه وه، ځکه چې کاهنانو ته به د فرعون

له خوا یو څه ورکول کېدل چې خپل ژوند ورباندې وکړي. په دې سبب

هغوی خپله ځمکه خرڅه نه کړه. (۲۳) حضرت یوسف خلکو ته وفرمایل:

«اوس چې ما ستاسو ځمکې او تاسو د فرعون دپاره اخیستي یی، دا دی

تخم ستاسو دپاره چې په خپلو ځمکو کې یې وکړی. (۲۴) مگر کله چې د

حاصل وخت راشي، نو تاسو به د هغې څخه پنځمه برخه فرعون ته ورکړی

او پاتې څلور برخې د ځمکو د تخم او خپل ځان، خپلو کورنیو او خپلو

ماشومانو ته د خوراک دپاره وساتئ.»

(۲۵) هغوی وویل: «باداره، تاسو زمونږ سره نېکي وکړله او زمونږ ژوند مو

وژغوره. نو مونږ به د فرعون غلامان یو.» (۲۶) نو حضرت یوسف د مصر

په خاوره کې دا قانون وټاکه چې د محصولاتو پنځمه برخه به د فرعون وي.

دغه قانون تر نن ورځې پورې په خپل قوت پاتې دی. یوازې د کاهنانو

ځمکه د فرعون جايداد نه شو.

د حضرت یعقوب اخرنی غوښتنه

(۲۷) نو اسراییلیان په مصر کې د جوشن په سیمه کې اوسېدل. په هغه ځای

کې دوی شتمني لاس ته راوړه او د ډېرو اولادونو خاوندان شول. (۲۸)

حضرت یعقوب په مصر کې اوولس کاله ژوند وکړ او په یوسلو اووه

څلوېښت کلنی کې وفات شو. (۲۹) کله چې د حضرت یعقوب د وفات

کېدلو وخت رانژدې شو، هغه خپل زوی حضرت یوسف راوغوښت او هغه

ته یې وفرمایل: «که چېرې زه درباندي په رښتیا گران یم نو خپل لاس دې

زما د ورون لاندې کېږده او زما سره لوظ وکړه چې ما به په مصر کې نه

بنخوې. (۳۰) زه غواړم په هغه ځای کې بنخ کړای شم چې زما نیکونه په

کې بنخ دي. ما د مصر څخه یوسه او په کوم ځای کې چې هغوی بنخ شوي

دي هلته مې بنخ کړه.»

حضرت يوسف ځواب ورکړ: <څنگه چې ته وايي همداسې به وکړم.>

③١ حضرت يعقوب وفرمايل: <زما سره لوظ وکړه چې ته به دا کار کوې.> حضرت يوسف لوظ وکړ او حضرت يعقوب په خپل کټ باندې سر تيب کړ او شکر يې ادا کړ.

حضرت يعقوب افرایم او منسي ته برکت ورکوي

٤٨ ① څه موده وروسته حضرت يوسف ته خبر ورسېد چې پلار يې ناروغ دی. نو هغه خپل دواړه زامن منسي او افرایم د ځان سره واخيستل او د خپل پلار ليدلو ته ورغی. ② کله چې حضرت يعقوب خبر شو چې د هغه زوی حضرت يوسف د هغه د ليدلو دپاره راغلی دی نو هغه د خپل ټول قوت څخه کار واخيست ترڅو په خپل کټ باندې کښېناست. ③ حضرت يعقوب يوسف ته وفرمايل: <مطلق قادر خدای ماته د کنعان په وطن کې په لوز کې رابښکاره شو او برکت يې راته راکړ. ④ ماته يې وفرمايل: تاته به زيات اولادونه درکړم. ستا د نسل څخه به زيات قومونه جوړ کړم او دغه ځمکه به ستا څخه وروسته ستا اولادې ته د هغوی د دايمي ملکيت په توگه ورکړم.

⑤ نو اوس ستا دوه زامن چې زما د راتللو څخه مخکې په مصر کې زېږېدلي وو، هغوی زما دي. افرایم او منسي د روپين او شمعون په شان زما زامن دي. ⑥ له دوی څخه وروسته چې ستا کوم اولادونه پيدا کېږي هغه به ستا وي او د هغوی ميراث به د افرایم او منسي څخه وي. ⑦ څه وخت چې زه د بين النهرين څخه راتلم نو په خواشینی سره راحيل د کنعان په خاوره کې افراتې ته نژدې په لاره کې مړه شوه. نو هغه مې د افراتې د لارې تر څنگه ښخه کړه.> (هغه ځای اوس د بيت الحم په نوم يادېږي).

٨) کله چې حضرت یعقوب د حضرت یوسف زامن ولیدل هغه پوښتنه

وکړه: <دا څوک دي؟>

٩) حضرت یوسف خپل پلار ته وفرمایل: <دا زما زامن دي چې خدای

پاک ماته دلته په مصر کې راګړي دي.>

بیا حضرت یعقوب وفرمایل: <هغوی ماته راوله چې زه ورته برکت

ورکړم.> ١٠) د حضرت یعقوب سترګې د زوروالي له کبله دومره کمزورې

شوې وې چې څه شی ورته سم نه ښکاره کېده. نو حضرت یوسف خپل

زامن هغه ته ورنژدې کړل او د هغه پلار هغوی ښکل کړل او په خپل غېږ

کې یې ونيول. ١١) حضرت یعقوب یوسف ته وفرمایل: <ما هیڅکله دا

امید نه درلود چې ستا مخ به بیا ووينم او اوس خدای پاک زه دې ته

پرېښودم چې ستا اولادونه هم ووينم.> ١٢) بیا حضرت یوسف هغوی د

خپل پلار د زنگونو څخه لېرې کړل او د احترام په خاطر یې هغه ته خپل

سر تیت کړ.

١٣) حضرت یوسف افرایم د حضرت یعقوب چپ لاس ته او منسي یې د

هغه ښي لاس ته نژدې راوستل. ١٤) مګر حضرت یعقوب خپل ښي لاس

اوږد کړ او هغه یې د افرایم په سر باندې کېښود، که څه هم هغه کشر ؤ او

خپل چپ لاس یې د منسي په سر باندې چې مشر ؤ کېښود. ١٥) بیا هغه

حضرت یوسف ته برکت ورکړ او ویې فرمایل: <هغه خدای چې زما پلرونو

حضرت ابراهیم او حضرت اسحاق یې خدمت کړی دی، هغه دې دغو

هلکانو ته برکت ورکړي! هغه خدای چې تر دې ورځې پورې یې زما

لارښوونه کړې، هغوی ته دې برکت ورکړي! ١٦) هغه فرېښته دې هغوی ته

برکت ورکړي چې زه یې د ټولو بدو څخه ژغورلی يم! زما او زما د نیکونو

حضرت ابراهیم او حضرت اسحاق نومونه دې د دوی په وسیله ژوندي

وساتل شي او هغوی دې ډېره اولاده ولري.>

۱۷) کله چې حضرت يوسف وليدل چې پلار يې خپل بني لاس د افرایم

په سر باندې کېښود هغه خفه شو. نو د خپل پلار لاس يې ونيوه چې د افرایم له سر څخه يې د منسي سرته راواړوي. ۱۸) حضرت يوسف هغه ته وويل: >نه پلاره، دغه مشر هلک دی. خپل بني لاس دې د هغه په سر باندې کېږده.<

۱۹) مگر د هغه پلار انکار وکړ او ويې ويل: >ای زويه، زه پوهېږم! زه پوهېږم چې د منسي څخه به هم يو لوی قوم جوړ شي. مگر د هغه کشر ورور به د هغه څخه لوی سړی شي ځکه چې د هغه د اولادې څخه به لوی قومونه پيدا شي.<

۲۰) په هغه ورځ حضرت يعقوب هغوی ته برکت ورکړ ويې فرمايل: >د اسراييلو قوم به يو او بل ته ستاسو په نوم برکت غواړي او داسې به وايي چې خدای پاک دې تا د افرایم او منسي په شان کړي.< په دې ډول حضرت يعقوب افرایم ته په منسي باندې د لومړي توب حق ورکړ.

۲۱) بيا حضرت يعقوب يوسف ته وفرمايل: >کور، زه مرگ ته نژدې يم خو خدای پاک به ستاسو سره مل وي او تاسو به بېرته د خپلو نيکونو وطن ته بوځي. ۲۲) د شکيم هغه حاصلخېزه سيمه چې ما د اموريانو څخه د خپلې تورې او ليندې په زور نيولې ده، ستا ورونو ته نه، بلکه تاته درکوم.<

د حضرت يعقوب اخرنی خبرې

۴۹) ۱) حضرت يعقوب خپل زامن راوغوښتل او ورته ويې فرمايل: >راغونډ شئ ترڅو تاسو له هغه څه څخه خبر کړم چې په راتلونکي کې به په تاسو باندې پېښ شي.<

۲) د يعقوب زامنو سره راتول شئ واوری

غوږ مو ونيسئ خپل پلار اسراييل ته

۳ ای روښنه! زما مشر زويه

زما قوت يې ته زما د نارينتوب اولنی نښه يې

يې په عزت کې بهتر او په قدرت کې بهتر

۴ يې بې کنټروله د سيلاب په شان

نور به د ټولو نه بهتر نه يې

په دې خاطر چې زما وينځې سره ځملاستلې

او د خپل پلار کټ دې ناپاکه کړ

۵ دي شمعون او لاوي دواړه سره ورونه

خپلو وسلو نه هغوی کار اخلي چې ظلم وکړي

۶ د دوی په پټو پلانونو کې شريک به نه شم

نه به د دوی په مجلسونو کې زه برخه واخلم

په دې خاطر چې په خپل قهر کې يې خلک ووژل

او په ملنډو يې غوايان گوډ کړل

۷ لعنت دې وي د دوی په قهر باندې ځکه چې ډېر سخت ؤ

او په غضب د هغوی چې ډېر يې رحمه ؤ

د دوی نسل به په ټولو اسراییلو کې زه خپور کړم

او د خپل قوم په منځ کې به یې تیت کړم

۸ د ستا ستاینه به کوي ستا ورونه ای یهودا

خپل دښمنان به له اورمپرېه نیسي

ستا ورونه کاندې به هم تاته سجده

۹ ای یهودا! ته د زمري بچی یې

چې خپل ښکار ووژني راستون شي هغه خپل غار ته

د زمري په شان ټیټېږي او ځملي

هیڅوک نه شي کړای جرأت هغه نارام کړي

۱۰ یهودا سره به وي شاهانه امسا

اولاده به یې همپس کړي حکومت

ټول قومونه به هغه ته راوړي باج

د ده په مخکې ټیټوي به هغوی د اطاعت سرونه

۱۱ د انګور ټاک پورې به خپل خر تړي

په ډېر ښه شاخ پورې به کوتی تړي

هغه کالي خپل په شرابو مینځي

هغو شرابو کې چېنه وينځي چې دي د وينو په شان

۱۲ له شرابو څخه سترگې د ده سرې دي

له شيدو څخه دي سپين د ده غاښونه

۱۳ زبولون به د درياب په غاړه اوسي

وي بندر به د كشتيو

تر صيدونه به يې سيمه ورسپري

۱۴ يساكار دی په مثال د قوي خر

چې پرېوزي دی د دوه خورجينو منځ کې

۱۵ دی چې وگوري چې ځای د اوسېدو يې ښه دی

او هغه خاوره خوشالوونکې ده

دی به بار ته خپله ملا کاندې راتپته

د غلام په شان به کار ته شي مجبوره

۱۶ دان به کاندې په خپل قوم حکومت

وي به هغوی لکه د نورو قبيلو د اسرايلو په شان

۱۷ دان د سرک د غاړې مار به وي

دی به په لار کې منگری مار وي

هغه به پوندې د اسونو چيچي

ترخو سپور نفر يې له شا ولوېږي

ستا د خلاصون په انتظار (۱۸)

يمه زه ای خښتته

په جاد به وشي يرغل د يرغلگرو له خوا (۱۹)

دی به له شا نه په هغوی باندې يرغل وکړي

د اشير ځمکه به وي ښه حاصلخېزه (۲۰)

ښه خوندور شاهي خواړه به يې تيار کړي له حاصله څخه

نفتالي هغه هوسی ده چې وهي ازادې مندې (۲۱)

زېروي ښکلي بچي

دی يوسف يو حاصلخېزه تاک (۲۲)

يوه مېوه داره ونه چې وي چينې په غاړه

چې يې ځانگې وي ختلې په دېوال باندې

کوي ده باندې سخته حمله خپل دښمنان (۲۳)

د خپلو غشو او ليندو سره په ده پسې شول

خو لينده د هغه پاتې شوه ثابته (۲۴)

او د هغه متېې قوي شوې

د يعقوب د قوي خداى په قدرت

هغه شپونكي په وسيله

چې ساتندوى د اسراييلو دى

دا دى خداى د ستا د پلار چې كړي كومك درسره (٢٥)

مطلق قادر خداى دى چې تاته بركت دركوي

بركتونه د باران دركوي پاس له اسمانه خڅه

او د چينو له اوبو چې دي د ځمكې لاندې

بركتونه به د ډېرو اولادونو او پادو دركړي

ستا پلار چې كوم بركتونه دي موندلي (٢٦)

خپلو نيكونو خڅه

هغه ډېر لوى دي له هغو لوى دي

كوم چې راځي له ابدې غرونو

بركتونه دې دا ټول وي د يوسف په سر

د هغه چا په تندي چې شهزاده دى

د خپلو ورونو منځ كې

٢٧ بنيامين دى په مثال د دارونكي لېوه

په سهار كې دى خوري ښكار خپل

په ماښام كې هغه وېشي غنيمت خپل <

٢٨ دا ټولې د اسراييلو دولس قبيلې دي او دا هغه څه وو چې د هغوى پلار دوى ته د برکت وركولو په وخت كې وويل او هر يو ته يې هغه برکت وركړ چې ورسره مناسب ؤ.

د حضرت يعقوب وفات كېدل

٢٩ وروسته بيا حضرت يعقوب هغوى ته دغه وصيت وكړ: <زه به ژر مړ شم او د خپلو نيكونو سره به يوځاى شم. ما د خپلو نيكونو سره په هغې سمخې كې ښخ كړئ چې د حيتي عفرون په پټي كې ده. > ٣٠ دا هغه سمخه ده چې د مكفيلې په پټي كې ممرې ته مخامخ د كنعان په خاوره كې پرته ده او حضرت ابراهيم هغه د پټي سره د عفرون څخه د هديرې دپاره اخيستې وه. ٣١ دا هغه ځاى دى چې حضرت ابراهيم او د هغه ښځه ساره او حضرت اسحاق او د هغه ښځه ربكا په كې ښخ شوي وو او هلته مې ليه هم ښخه كړه. ٣٢ هغه پټى او سمخه د حيتيانو څخه اخيستل شوي وو. < ٣٣ كله چې حضرت يعقوب خپلو زامنو ته دا وصيت وكړ، هغه بېرته ځملاست او وفات شو.

٥٠ ١ حضرت يوسف په خپل پلار باندې ورپرېوت او په هغه باندې

يې وژړل او ښكل يې كړ. ٢ بيا حضرت يوسف خپلو خاصو طبيبانو ته

چې د هغه خدمت يې كاوه حكم وكړ چې د هغه پلار حضرت يعقوب

موميائي كړي. نو طبيبانو هغه موميائي كړ. ٣ په دې كار باندې پوره

څلوېښت ورځې ولگېدلې او د مصر خلك اويا ورځې په هغه باندې غمجن

٤ کله چې د هغه د غم ورځې تېرې شوې نو حضرت يوسف د فرعون درباريانو ته وفرمايل: <که په ما مهرباني کوي نو زما په خاطر د فرعون سره خبرې وکړئ او هغه ته ووايئ: ٥> زما پلار ماته قسم راکړی دی او ويې ويل: زه مړ کېږم. ما د کنعان په خاوره کې په هغه قبر کې چې پخوا جوړ شوی ؤ ښخ کړه. اوس ماته اجازه راکړئ چې لاړ شم او پلار مې ښخ کړم. بيا به بېرته راشم.>

٦ فرعون ځواب ورکړ: <لاړ شه او لکه څنگه چې پلار دې درته قسم درکړی دی هغه ښخ کړه.>

٧ نو حضرت يوسف روان شو چې خپل پلار ښخ کړي. د فرعون ټول درباريان، د دربار لوړ رتبه خلک او د مصر ټول مشران د حضرت يوسف سره لاړل. ٨ د دوی سره د حضرت يوسف د کورنۍ ټول غړي، د هغه وروڼه او د هغه د پلار کورنۍ هم لاړل. يوازې د هغوی اولادونه، رمې او پادې په جوشن کې پاتې شول. ٩ جنگي گاډۍ گانې او اس سواران هم د هغوی سره لاړل او دا يوه لويه قافله وه.

١٠ کله چې دوی د اطاد درمند ځای ته چې د اردن د سيند په لمخاته کې دی ورسېدل نو ډېر سخت او په لوړ اواز وژړل او حضرت يوسف په هغه ځای کې د خپل پلار دپاره اووه ورځې د مړينې مراسم ونيول. ١١ کله چې د هغه ځای اوسېدونکو کنعانيانو دا وليدل نو هغوی وويل: <مصريان ډېر سخت غم او ژړا کوي.> نو ځکه هغه ځای چې د اردن د سيند په لمخاته کې دی د ابل مصريم په نوم ياد کړای شو.

١٢ نو څنگه چې حضرت يعقوب وصيت کړی ؤ زامنو يې هماغسې وکړل. ١٣ هغوی هغه د کنعان خاورې ته يووړ او ممرې ته نژدې يې د

مکفيله د پټي په سمخه کې چې حضرت ابراهيم هغه د پټي سره د حيتي عفرون څخه د هديرې دپاره اخيستي وه ښخ کړ. (۱۴) حضرت يوسف د خپل پلار د ښخولو څخه وروسته د خپلو ورونو او هغو ټولو خلکو سره چې د جنازې دپاره د هغه سره تللي وو مصر ته راستون شو.

حضرت يوسف خپلو ورونو ته تسلي ورکوي

(۱۵) کله چې د حضرت يوسف ورونو وليدل چې د هغوی پلار وفات شو نو هغوی وويل: <که چېرې يوسف زمونږ څخه لا تر اوسه هم کرکه کوي او وغواړي چې د ټولو هغو بدو بدله چې مونږ ورسره کړي دي زمونږ څخه واخلي، نو بيا به څه کوو؟> (۱۶) نو هغوی حضرت يوسف ته پيغام وروولپړه او ويې ويل: <زمونږ پلار د خپل مرگ څخه مخکې دغه حکم کړی دی: (۱۷) يوسف ته به داسې ووايي چې زه ستا څخه دا غوښتنه کوم چې د خپلو ورونو گناهونه او خطاگانې او هغه بده رويه چې ستا سره يې کړې ده وبخښه. اوس زمونږ يعنې د خپل پلار د خدای د غلامانو گناهونه وبخښه.> کله چې حضرت يوسف د هغوی پيغام ترلاسه کړ نو ويې ژړل.

(۱۸) بيا د هغه ورونه په خپله راغلل او د هغه په وړاندې يې خپل سرونه تپت کړل ويې ويل: <مونږ ستا غلامان يو.>

(۱۹) مگر حضرت يوسف هغوی ته وفرمايل: <مه وپرېږئ. آيا زه خدای يم؟> (۲۰) تاسو زما په خلاف د بدو پلان درلود، خو خدای پاک هغه په نېکۍ باندې بدل کړ د دې دپاره چې د ډېرو خلکو ژوند وژغوري او لکه څنگه چې وشول هغوی نن ژوندي پاتې دي. (۲۱) نو بيا مه وپرېږئ. زه به په تاسو او ستاسو په اولادونو باندې پام کوم.> نو هغوی ته يې تسلي ورکړه او په مهربانۍ سره يې ورسره خبرې وکړې.

د حضرت يوسف وفات کېدل

٢٢ حضرت يوسف د خپل پلار د ټولې کورنۍ سره په مصر کې پاتې شو. هغه یوسلو لس کاله ژوند وکړ. ٢٣ حضرت يوسف د افرایم د اولادونو او لمسیانو د لیدلو پورې ژوندی ؤ او همدارنگه هغه تر هغې پورې ژوندی ؤ چې د منسي د زوی ماخیر اولادونه یې هم په خپله کورنۍ کې ولیدل. ٢٤ حضرت يوسف خپلو ورونو ته وفرمایل: <زه مرگ ته نژدې شوی یم. خو بې شکه چې خدای پاک به تاسو وساتي او تاسو به له دې وطن څخه هغه وطن ته بوځي چې د حضرت ابراهیم، حضرت اسحاق او حضرت یعقوب سره یې کلکه وعده کړې ده.> ٢٥ حضرت يوسف د حضرت یعقوب د کورنۍ خلکو ته قسم ورکړ او ویې فرمایل: <زما سره دا وعده وکړئ کله چې خدای پاک تاسو هغه هېواد ته بیایي، نو زما مړی به له ځان سره وړئ.> ٢٦ نو حضرت يوسف د یوسلو لس کالو په عمر په مصر کې وفات شو. وروسته له دې چې هغه یې مومیایي کړ، په تابوت کې یې کېښود.